



# వ్యావహారిక భాషావికాసం

డా॥ టూదరాజు రాధాకృష్ణ



విశాలాంధ్ర పబ్లిషింగ్ హౌస్  
విజ్ఞాన భవన్, 4-1-435 ఆంధ్ర ప్రదేశ్  
హైదరాబాద్-500 001

ప్రచురణ నెం. : 2160

ప్రతులు : 1,000

ప్రథమ ముద్రణ : అగస్టు, 1972

ద్వితీయ ముద్రణ : జూలై, 1981

తృతీయ ముద్రణ : నవంబరు, 1992

చతుర్థ ముద్రణ : జూన్, 1999

డా|| బూదరాజు రాధాకృష్ణ, హైదరాబాదు.

వెల: రూ.50-00

ప్రతులకు: విశాలాంధ్ర పబ్లిషింగ్ హౌస్,  
అబిడ్స్, హైదరాబాద్ - 500 001

విశాలాంధ్ర బుక్ హౌస్,  
అబిడ్స్/సుల్తాన్ బజార్, హైదరాబాదు,  
విజయవాడ, విశాఖపట్టణం,  
కాకినాడ, గుంటూరు, అనంతపురం,  
హన్మకొండ, తిరుపతి.

ముద్రణ:

## నా మాట

తొంద్రప్రదేశ్ సాహిత్య అకాడమీ వారు ప్రచురించిన 'ఆంధ్రభాషా చరిత్ర' అనే గ్రంథంతోని ఒక ప్రకరణంగా ఇరవయ్యో శతాబ్ది తెలుగును గురించి భాషా వివాదాలను గురించి, నేను ఒక సంగ్రహవ్యాసం రాయవలసి వచ్చింది. దాన్నే ప్రవచించి ఆ సంస్థవారే ఈ విషయమీద నిర్వహిస్తున్న పోటీలో ఎందుకు పాల్గొనరాదని మిత్రులు డాక్టర్ చేకూరి రామారావు, శ్రీ నిడుదవోలు సుందరేశ్వరరావు, మరి ఇతరులూ ప్రశ్నిస్తూవుండేవాళ్ళు. నేను మొదట పట్టింతుకోలేదు. ఈలోగా పోటీసమయం మించి పోవటం, పోటీవ్యాసాలు బహుమానయోగ్యాలు కావనటం, వ్యవధి పొడిగించటం వంటివి జరిగేయి. ఆ తరువాత పైమిత్రులు నేను రాస్తున్నాననే ప్రవాదం పుట్టిస్తున్నామని నాకే చెప్పేరు. ఆధారగ్రంథాలు లేవంటే తెచ్చి పెట్టేరు. వారి నిర్బంధ ప్రేమకు కృతజ్ఞతలు. మరికొందరిచ్చిన సహాయం, వ్యాసరచన చేయకతప్పని పరిస్థితి కల్గించింది.

అచార్య బి. రామరాజుగారు మధ్యయుగాంధ్ర సాహిత్యం నుంచి సరికొత్త వ్యావహారిక ప్రయోగాలు సేకరించి ఇచ్చారు. అప్పటికి సజీవుడైన డాక్టర్ ఎం. కందప్పచెట్టి తిరుపతి శ్రీ వేంకటేశ్వర విశ్వవిద్యాలయంవారి పిహెచ్. డి. పట్టం సంపాదించిన తన మధ్యయుగ శాసనభాషాచరిత్రనిచ్చి ఆయా విశేషాలను తాడుకొమ్మన్నాడు. నా ప్రాచీనాంధ్రశాసనభాషా చరిత్రక వ్యాకరణాన్ని సంక్షేపించి తన పరిశోధన ఫలితాలను జోడించి సంగ్రహంగా శాసనభాషావిశాసం రచించమన్నాడు. ఈ సహాయాలు మొదటిమిత్రుల విజృంభణను తీవ్రతరం చేసింది. ఫలితం ఈ రచన. వీరందరికీ నేను రుణ పడివున్నాను.

ఈ విషయమీద నాకన్నా మహత్తరంగా రాయగలవాళ్ళు వ్యావహారిక కోద్యమంతో బహుకాలంగా ప్రత్యక్షనంబంధమే ఉన్నవాళ్ళు, చాలామంది ఉన్నారని నాకు తెలుసు. కాని అటువంటి పెద్దలు పోటీల్లో పాల్గొనేటంత సామాన్యరచయితలు కాదలచకపోతే ఈ రచన ప్రయోజనవంతం కావచ్చు ననుకొన్నాను. భాషాచరిత్ర విద్యార్థులకు ఉపయోగపడే అనేకవిషయాలను ఆధునిక పద్ధతిలో అందించగలగటం, మాండలిక ప్రామాణికభాషాది విశేషాల మీద ప్రాచీనార్యాచీనభాషాలను క్లుప్తంగానైనా ఒకేచోట సమకూర్చటం వంటివి రచనాప్రయోజనాలుగా భావించాను. మరొకరితో బాటు నాకూ బహుమానం



ఇచ్చామన్నారు. నాకు వద్దన్నాను. అయితే ప్రచురించటం కష్టసాధ్యమనే సత్యం గుర్తుకు వచ్చింది. ఆ సమయంలో ప్రచురణావకాశం కలిగించిన విశాలాంధ్ర పబ్లిషింగ్ హౌస్ వారికి నా కృతజ్ఞతలు.

ప్రచురణకు రాతప్రతిని పంపేసమయంలో రెండో ప్రతిని యాదాలా పంగా చూస్తే అందులో అక్కడక్కడ ఎవరో ఏమేమో పెన్సిలుతో రాసిన విమర్శలు కనిపించాయి. వాటిని అర్థంచేసుకోటానికి ప్రయత్నించాను. నా వ్యాసంలోని విషయాలకన్నా ఈ విమర్శకాభిప్రాయాలు అమూల్యంగా ఉన్నట్లు తోచింది. వాటికి సహప్రచురణయోగ్యత కల్పించటం సంభావ్య మనిపించింది. ఆ వనే చేశాను—సంక్షిప్తసమాధానాలతోసహా. అనుబంధంలో వీటిని చూడ వచ్చు. పాఠకులే మంచిచెడ్డలు నిర్ణయించుకోవచ్చు.

రెండోది ఈ వ్యాసాన్ని పోటీకి సమర్పించిన తరవాత ఈ విషయానికి ప్రత్యక్షంగానో పరోక్షంగానో సంబంధించిన మరికొన్ని వ్యాసాలను భిన్నసందర్భాల్లో రాశాను. వాటిలో ఉన్న సరికొత్త విశేషాలు ఇందులో చేర్చలేదు. ఇందులోని కొన్ని కొన్ని విషయాలను పునర్విమర్శించి పునారించించాలని నాకే అనిపిస్తున్నది. కానీ అట్లా చేయలేదు. సవరించటం అనేది పునర్ముద్రణ భాగ్యం కలిగినప్పటి మాట. విమర్శనలు తట్టుకొని వ్యాసం బ్రతికినప్పటి మాట.

ఇందులో వ్యావహారిక భాషావికాసాని కిచ్చిన ప్రాధాన్యం ఉద్యమ చరిత్రకు ఇవ్వలేదు. వ్యక్తుల వాదోపవాదాలకన్నా భాషాపరిణామక్రమమే ముఖ్యమనుకున్నాను. ఈ నా లోపాన్ని పాఠకలోకం షమిస్తుందని ఆశిస్తున్నాను.

నేను కోరగానే వ్యాసప్రచురణకు అంగీకరించిన విశాలాంధ్ర పబ్లిషింగ్ హౌస్ వారికి మరోసారి కృతజ్ఞతలు చెప్పకుంటున్నాను. ముద్రాపకులు క్రాంతి ప్రెస్ యజమానులు శ్రీ ధనికొండ హనుమంతరావుగారికి, ముఖపత్ర రచయితలు చిత్రకారులు శ్రీ చలసాని ప్రసాదరావుగారికి నా కృతజ్ఞతలు.

# ద్వితీయ ముద్రణ పీఠిక

1972 లో మొదటిసారి అచ్చయిన ఈ పుస్తకం ఆరేళ్ళలో ద్వితీయ ముద్రణకు వచ్చింది. ఇటువంటి రచనలు పునర్ముద్రణకు నోచుకోవటమే విశేషం.

ఇందులో ఒకటి రెండు చోట్ల కొద్దిపాటి సవరణలు మాత్రం చేశాను. పునారచించలేదు.

రెండోసారి ఈ గ్రంథం ప్రచురిస్తున్న విశాలాంధ్ర పబ్లిషింగ్ హౌస్ వారికి, ముద్రాపకులు స్వతంత్ర ఆర్టు ప్రింటర్స్, విజయవాడ వారికి నా కృతజ్ఞతలు.

బూదరాజు రాధాకృష్ణ

# తృతీయ ముద్రణ పీఠిక

ఇరవై సంవత్సరాల కాలంలో ఈ నాగ్రంథం తృతీయ ముద్రణకు వచ్చింది. అందుకు పాఠకలోకం చూపిన అభిమానమే కారణం. వారందరికీ నాకృతజ్ఞతలు.

మొదటి ముద్రణలో ఉన్న గ్రంథ స్వరూపంలో అక్షరం మార్చలేదు. సవరించలేదు. పెంచలేదు. ఏభాగాన్నీ తొలగించనూ లేదు. చేసిందల్లా అచ్చుతప్పులుగా మిగిలినవాటిని దిద్దటం మాత్రమే. ప్రథమ ప్రచురణ కాలం నుంచీ ఈనాటిదాకా నా పరిజ్ఞానంలో, పరిశ్రమలో మార్పులు వచ్చినా, కొన్ని భాగాలను పునారచించా లనిపించినా అవని చేయలేదు. మార్చటం భావ్యం కాదనుకున్నందుకు క్షమార్హుణ్ణి.

తొలిమలి ముద్రణలను ప్రచురించిన విశాలాంధ్ర పబ్లిషింగ్ హౌస్ ఛారే ఈ తృతీయ ముద్రణను కూడా వెలువరిస్తున్నారు. వారికి నా కృతజ్ఞతలు. ప్రథమ ముద్రణ సమయంలో ముఖప్రతం రచించిన చిత్రకారులు శ్రీ చలసాని ప్రసాదరావుగారే అనాటి అభిమానంతోనే ఈనాడు కూడా రూపాంతరంతో ముఖప్రతం రచించారు. వారికి మరోసారి నా కృతజ్ఞతలు చెప్పుకుంటున్నాను. ఈ ముద్రణ కార్యక్రమాన్ని సమర్థంగా నెరవేర్చిన ఎస్. వి. ప్రింటర్స్, హైదరాబాదు వారికి నా కృతజ్ఞతలు.

—బూదరాజు రాధాకృష్ణ

అంకితం

విద్యావ్యసనంతో అల్పయుష్కుడైన

కీ రిశేషుడు

డాక్టర్ ఎం. కందప్ప చెట్టి

# విషయ సూచిక

1. ఉపోద్ఘాతం
2. వ్యావహారిక బాషా వికాసం  
శాసనభాషలో  
ప్రాజ్ఞన్నయ బాషావికాసం  
సన్నయానంతర బాషావికాసం
3. వ్యావహారిక బాషావికాసం  
సాహిత్యంలో  
అన్యదేశ్యాలు  
వ్యావహారిక రూపాలు  
మాండలిక పదాలు
4. వ్యావహారిక బాషావాదం : పూర్వరంగం
5. వ్యావహారికోద్యమ చరిత్ర
6. సిద్ధాంతచర్చ : వాదోపవాదాలు  
బాషాశాస్త్ర సిద్ధాంతసమన్వయం  
సాంప్రదాయక చర్చాసమన్వయం
7. ఉపయుక్త ప్రధాన గ్రంథాలు
8. అనుబంధం (ఆశేషణలు - ప్రత్యుత్తరాలు)

# ముఖ్య సంకేతాలు

## 1. తెలుగులో

- ఆని. = అనిరుద్ధచరిత్ర  
 ఆప్స. = ఆప్సకపీయము  
 ఆం. ప. = ఆంధ్రవృత్తిక  
 ఆం. శ. చిం. = ఆంధ్రశబ్దచింతామణి  
 ఆం. సా. చ. = ఆంధ్రుల సాంఘిక చరిత్ర  
 ఆం. సా. ప. ప. = ఆంధ్రసాహిత్యపరిషత్పత్రిక  
 ఉ. రా. = ఉత్తరరామాయణము  
 ఉషా పరి. = ఉషాపరిణయము  
 ఎపి. ఇం. = ఎపిగ్రాఫియా ఇండికా  
 కట్టా = కట్టా వరదరాజు  
 కళాపూ. = కళాపూర్ణోదయము  
 కాశీ. = కాశీఖండము  
 కాళ. మా. = శ్రీ కాళహస్తి మాహాత్మ్యము  
 కాళింది = కాళిందికన్యాపరిణయము  
 కృష్ణ. విజ. = కృష్ణరాయ విజయము  
 జై. మి. భార. = జైమినీ భారతము  
 తి. తి. (శా.) = తిరుపతి తిరుమల శాసనాలు  
 తె. శా. = తెలంగాణా శాసనాలు  
 ద. హిం. శా. = దక్షిణ హిందూదేశ శాసనసంపుటి  
 దేవక్తి. శత. = దేవక్తినందన శతకము  
 న. సా. వీ. = నవ్యాంధ్రసాహిత్య తీర్థములు  
 నిరంకు. = నిరంకుశోపాఖ్యానము  
 నె. శా. = నెల్లూరుజిల్లా శాసనసంపుటి  
 పాండు. = పాండురంగమాహాత్మ్యము  
 పాత్య. ప. = పాత్యభిపరిణయము  
 ప్రౌ. వ్యా. = ప్రౌఢవ్యాకరణము  
 బా. వ్యా. = బాలవ్యాకరణము

భార. = భారతము

భీమ. = భీమేశ్వరపురాణము

మను. = మనుచరిత్ర

రంగరా. = రంగరాట్టండము

పరాహ. = పరాహపురాణము

వైజయంతీ. = వైజయంతీ విలాసము

శా. ప. మం. = శాసనపద్యమంజరి

సమీ. విజ. = సమీరకుమార విజయము

హంస. = హంసవింశతి

హర. = హరవిలాసము

(తక్కిన అనేక గ్రంథాల విషయంలో పూర్తి పేర్లే ఇచ్చాను)

## II. ఇంగ్లీషులో

**AR** = Annual Report of the Epigraphy Department (material from unpublished transcripts).

**CII** = A Corpus of Inscriptions in the Telungana Districts...

**CP** = Copper plate grant (unpublished transcript).

**IA** = Indian Antiquary.

**JAHC** = Journal of Andhra History and Culture.

**JAHS** = Journal of Andhra Historical Research Society.

**RPS** = Rajarajanarendra Pattabhisheka Sanchika.

**TVB** = Telugu Verbal Bases.

## ముఖ్య గమనిత

ఎపి. ఇం. 27.229-30. 1-2,600-25 అంటే క్రీ.శ. 600-625 మధ్యకాలంలోని శాసనమని, ఎపిగ్రాఫియా ఇండియా 27 వ సంపుటంలోని 229, 230 పేజీల మధ్య దొరికే శాసనపాఠంలోని మొదటి రెండు వంతుల్లో ఉద్భిష్ట బాషారూపం దొరుకుతుందని అర్థం. దక్షిణహిందూశాసనాల విషయంలో మొదట ఇచ్చిన సంఖ్య సంపుటసంఖ్య (volume number); దాని తరువాతిది సాధారణసంఖ్య (general number); ఆ మీదికి మరొక సంఖ్య.

# 1. ఉపోద్ఘాతం

§ 1.0 'వ్యావహారిక భాషా వికాసము-చరిత్ర' అనే శీర్షికను జాగ్రత్తగా పరిశీలిస్తే అందులో ఉన్న శబ్దాలనుబట్టి వ్యాసరచనోద్దేశం బహువిధాలుగా ఉండాలనిపిస్తుంది. 'వికాస' శబ్దానికి క్రమపరిణామమనే అర్థముంది కాబట్టి మనకు తెలిసినప్పటినుంచీ ఈనాటివరకూ వ్యావహారికభాష కాలక్రమాన ఏ విధంగా పరిణమిస్తూవచ్చిందో వివరించవలసి ఉంటుంది 'వ్యావహారిక భాష' అనగానే దానికి విరుద్ధమైన-లేదా ఇతరమైన-'మరో' భాష' ఉన్నదనీ, దాని ప్రభావం దీని మీద, దీని ప్రభావం దానిమీద ఎంతగా ఉన్నదో, ఇతరేతర ప్రభావాలవల్ల వాటి పరిణామ దశల్లో ఏ విధమైన మార్పులు వచ్చేయో సూచించవలసి ఉంటుంది. 'భాషా' శబ్దం అత్యంత విస్తృతమయింది.

మొత్తం తెలుగు 'భాష'లో 'వ్యావహారికభాష', 'గ్రాంథిక భాష' అనేవి అంతర్భాగాలు మాత్రమే. అందువల్ల భాషాశబ్దానికున్న అర్థాన్ని, అర్థభేదాలనూ వివరించటమేకాక వాటికి క్రమపరిణామంలో ఏయే పేర్లు యెలా మారుతూ వచ్చేయో నిర్దేశించటం మరో కర్తవ్యం. శీర్షికలో తెలుగు భాషా చరిత్రలో వచ్చిన వికాసాన్ని 'వ్యావహారిక' శబ్దంతో కలిపి ప్రస్తావించారు. వ్యావహారికం వాగ్రూపంలోనూ లిఖితరూపంలోనూ ఉంటుంది. కాని గడచిన శతాబ్దంలో బయలుదేరిన ఒక మహోద్యమ సందర్భంలో వాగ్రూప వ్యవహారానికే పేరుగా రూఢ్యర్థం సంతరించుకొంది. ఆ ఉద్యమమే ఈ 'వ్యావహారిక భాషా' వాదాన్ని మొదలెత్తి ఈనాటివరకూ సాగిస్తూ వచ్చింది. ఈ ఉద్యమవికాసంతోబాటు ఈ వాద వికాసం గూడా అవినాభావ సంబంధంతో అర్థభేదాలను సంపాదించు కుంది. ఆ ఉద్యమ పలితంగానే ఈ వాదం నానాటికీ బలం పుంజుకొని నేటి లిఖిత వ్యవహారానికి నవీనరూపం, ప్రయోజనం కల్పించింది. అందువల్ల భాషావికాసానికి ఉపోద్ఘాతకంగా ఆ వాదవికాసాన్ని వివరించకపోతే ఈ వ్యాస రచన ప్రయోజనవంతం కాదు. అంటే వ్యావహారికభాషోద్యమ వికాసాన్ని కూడా చర్చించవలసి ఉంటుంది. ఇక మిగిలిన 'చరిత్ర' శబ్దం వికాసశబ్దం వల్ల గతార్థమయినా స్పష్టతకోసం ఉన్నదని భావిస్తున్నాను.

§ 1.1 పై కారణాలవల్ల ఆయా విశేషాలను ప్రత్యేకంగా వేర్వేరు ప్రకరణాల్లో చర్చిస్తాను. అవి : 1, 2. వ్యావహారిక భాషా వికాసం: శాసనాల్లో, సాహిత్యంలో; 3. వ్యావహారికభాషావాదం: పూర్వరంగం; 4. వ్యావహారికోద్యమ చరిత్ర; 5. వాదోపవాదాలు: సిద్ధాంత చర్చ; 6. ఆధునిక పరిస్థితి: ప్రమాణీకరణ ప్రయత్నాలు.



§ 1.2 వ్యాసారంభంలోనే ఈ చర్చలకు సంబంధించి బహుశ వ్యాప్తిలో వాడుకలో ఉన్న కొన్ని శబ్దాలను, వాటి అర్థాలను నిష్కర్షగా నిరూపించుకోవలసి ఉంది. 'గ్రాంథికం, వ్యావహారికం, భాష, మాండలికం, గ్రామ్యం, ప్రామాణికం, శైలి, వ్యాకరణం' మొదలైనవి వాటిలో ముఖ్యమైనవి. ఆయా శబ్దాలను గురించిన విపులవిమర్శ సందర్భానుసారంగా ఆయా ప్రకరణాల్లో చర్చకు వస్తుంది కాబట్టి ఇక్కడ స్థూలనిర్దేశం మాత్రమే చేస్తున్నాను.

§ 1.3 గ్రంథ గతమైన భాష అంతా గ్రాంథిక మవుతుంది. కాని ఉద్యమారంభ కాలంలోను ఆ తరువాత కూడా నన్నయనుంచి చిన్నయవరకు కావ్య రచనలో ఉపయుక్తమైన భాషాభేదమే గ్రాంథికమని పండితులు భావించారు. 'కావ్యభాష' వ్యవహారబలంవల్ల రూఢమై 'గ్రాంథిక భాష'గా స్థిరపడింది. అయితే ఇప్పటి పరిస్థితిలో చాలా పెద్ద మార్పు వచ్చింది. ఆధునికాంధ్ర సారస్వతంలో పై భాషాభేదానికి వాడుక భాగా నన్నగిల్లి అత్యధిక సంఖ్యాకంగా వ్యావహారికంలోనే గ్రంథాలు వస్తున్నాయి. ప్రస్తుతం ఈ శబ్దాన్ని పూర్వకాలి కార్థంలో ప్రయోగించటం అనుచితమనిపిస్తుంది. అందువల్ల ఈ వ్యాసంలో గ్రాంథిక పర్యాయంగా 'కావ్యభాష' అని మాత్రమే వ్యవహరిస్తుంటాను.

§ 1.4 'వ్యావహారికం' అనేది కూడా అంత మంచి మాట కాదు. జీవద్భాష ఏ రూపంలో ఉన్నా వ్యవహారంలో ఉన్నట్లే. శిష్టవ్యవహారంలో - అందులోనూ వాగ్వివహారంలో - ఉండి కావ్య వ్యవహారంలో - ప్రముఖంగా లిఖిత వ్యవహారంలో - లేని భాషా రూపాన్ని పూర్వులు వ్యావహారిక మన్నారు. వాగ్రూపంలో శిష్టవ్యవహారంలో ఉన్నా అదే శిష్టల రచనల్లో స్థానం సంపాదించుకోలేకపోయిన భాషా విశేషమే వారు వ్యావహారిక భాష అని పిలిచింది. మారిన పరిస్థితులనుబట్టి దాని ఇప్పటి అర్థమెంత మారినా 'శిష్టవ్యావహారిక' మనే పదానికి దాన్ని సంక్షిప్త రూపంగా పరిగణించటానికి అభ్యంతరంలేదు; అయితే వాగ్వివహార, లిఖిత వ్యవహారాలు రెండింటినూ బహుశ వ్యాప్తిలో ఆధునికకాలంలో ఉపయోగపడుతున్న భాషా విశేషం ఇదేనని గుర్తించాలి.

§ 1.5 'భాషా' శబ్దం చాలా విస్తృతంగా విశృంఖలంగా వాడుకలో ఉంది. తమతమ అభిప్రాయాలను అన్యోన్యం తెలుసుకోవటానికి ప్రజలు ఉపయోగించే ధ్వనిసమాహారమే భాష. దీనికి తెలుగులో వాక్, లిఖిత రూపాలు రెండూ ఉన్నాయి. లిఖిత రూపాన్ని గ్రాంథికమని, వాగ్రూపాన్ని వ్యావహారికమని, వీటికి భాషా శబ్దాన్ని కూడా చేర్చి వ్యవహరించటం మనకు సంప్రదాయ మయిపోయింది. అంతమాత్రాన అవి భిన్న భాషలనే అర్థమేమీ రాదు. రాకూడదు; అవి ఒకే భాషకున్న భిన్న రూపాలు మాత్రమే.

§ 1.6 'మాండలిక' శబ్దం తెలుగులో అనేక అపార్థాలకు దారితీసిన మాట. ఒక ప్రాంతంలో (మండలంలో) వాడుకలో ఉన్న భాషాభేదాన్ని మాండలికమని వ్యవహరించవచ్చు. వేదం వేంకటరాయశాస్త్రిగారెప్పుడూ దీన్ని 'మండలియక' మని వ్యవహరించేవారు. ఆయా ప్రాంతాల్లో కుల, మత, వృత్తి భేదాలనుబట్టి భాషారూపాల్లో వచ్చే భేదాలను గూడా మాండలిక మనే వ్యవహరిస్తున్నారు. పరస్పరావగాహనం చాలా తక్కువగా ఉండి ఆంధ్రేతర ప్రాంతాల్లో ఉన్న తెలుగువాళ్ళ వ్యవహారంలో ఉన్న 'వడరీ, కామాతీ, బేరాదీ' వంటివి కూడా మాండలికాలుగానే వ్యవహృతమవుతున్నాయి. వీటిని మాండలిక 'భాష' లని కూడా పిలుస్తున్నారు. కాని అంగ్లంలోని 'literary dialect', 'colloquial dialect' అనే పదాలను అనువదించేటప్పుడు 'సాహిత్య భాష', 'వ్యవహారభాష' అంటున్నారుగాని వాటిని మాండలికాలుగా పరిగణిస్తున్నట్లు కనిపించదు. ఈ భేదాలన్నీ భాషాసమష్టిలో భాగాలే. ప్రాంతీయాది భేదాలను సూచించేటప్పుడు మాండలికాలని, కామాతీ, వడరీ లాంటి తీవ్ర భేదాలను ప్రస్తావించేటప్పుడు మాండలికభాషలని వ్యవహరించటం స్పష్టత కోసం మంచిది. సాంఘిక భేదాలనుబట్టి భాషలో కనిపించే భిన్నరూపాలను వర్గమాండలికాలని (class dialects) పిలవటం, ప్రాంతభేద సూచకాలుగా ఉన్నవాటిని ప్రాంతీయ మాండలికాలు (regional dialects) అనటం స్పష్టత కోసమే నియతంగా జరగాలి. కావ్యభాషను కొందరు సాహిత్యక మాండలికంగాను, మరికొందరు ఏస (slang) గాను పరిగణించినవారున్నారు. ఇటీవల 'గ్రాంథిక శైలి', 'వ్యావహారిక శైలి' అనే పేర్లతో వ్యవహరించటం వచ్చింది. మచ్చుకు పాఠ్యగ్రంథరచనలో ఉపయోగించవలసిన భాషాభేదాన్ని నిరూపించవలసిన సంఘానికి ప్రభుత్వంవారు 'శైలీసంఘం' (Style Committee) అని పేరు పెట్టారు.<sup>1</sup>

§ 1.7 'శైలి' రచనాపద్ధతి అనే అర్థంలో సాహిత్యపరిభాషలో ఇటీవల ప్రవేశించిన శబ్దం 'శైలీభాష' శబ్దమేగాని 'శైలి' అనేది పూర్వాలంకారి కులు వాడిన మాటగా కనిపించదు. ఈ నూతన శబ్దాన్ని వ్యవహారపద్ధతిగా భాషా విషయాల్లో ఉపయోగించవచ్చునేమోగాని భాషాభేదంగా పరిగణించటం సమంజస మనిపించదు. కావ్యశైలి, వ్యవహారశైలి అనేవి ఆయా భాషాభేదాల్లో విలక్షణంగా కనిపించే రచనాపద్ధతులు కావచ్చునేమోగాని వాటి స్వభావాన్ని వివరించేవి కావు. పదజాలం, నిర్మాణక్రమం మొదలైన భాషాలక్షణాలు స్మరించని ఈ పదాన్ని ఇక్కడ మాండలికమనే అర్థంలో ఉపయోగించటం లేదు.

§ 1.8 'గ్రామ్య' శబ్దానికి గ్రామీణుల భాషాభేదమనే యోగికార్థం. రూఢిలో—లాక్షణిక సంప్రదాయ ప్రాబల్యంవల్ల—బూతుమాట అనే అర్థం వచ్చిపడింది. దీన్ని మరో అర్థంలో ప్రయోగించటం మంచిది కాదు. గ్రాంథిక భాషావాదులు చాలాకాలం శిష్ట వ్యవహారాన్ని ఈ పేరుతో నిందించి ఇప్పుడు ఎందుచేతనో ఈ పదాన్ని ఈ అర్థంలో ఉపయోగించటం మానివేశారు. లాక్షణికులు గ్రామ్యాన్ని నింద్యమనీ అనింద్యమనీ రెండుగా విభజించి వాటిలో రెండోది కావ్య ప్రయోగార్హమని కష్టమీద ఇష్టపడ్డారు. కొందరు వైయాకరణ సంప్రదాయంలో గ్రామ్యానికి యోగికార్థమే ఉందని వాదించారు. వాదప్రయోజనానికిగాని, శాస్త్రీయ పదంగా ఉపయోగించక తప్పని పరిస్థితిలోగాని వాడటం కన్నా కేవలం నిందా దృష్టితోనే దీనికి ఎక్కువ వ్యాప్తివచ్చింది. కాబట్టి ఈ వ్యాసంలో ఈ శబ్దానికి సాంకేతిక పదగౌరవం లేదు.

§ 1.9 అనేక విధాలుగా భిన్నార్థాలలో వాడుకలోకి వచ్చిన మాటల్లో 'ప్రమాణ' శబ్ద మొకటి. చాలామంది సంప్రదాయ పండితుల దృక్పథంలో దీనికి వ్యాకరణ 'సూత్ర' మనే అర్థం. లేదా కావ్యప్రయోగమనే అర్థమయినా ఉంటుండేది. సూత్రరూపంలో ఉన్న వ్యాకరణాన్ని (వ్యాకరణ గ్రంథాన్ని) తూచా తప్పకుండా అనుసరించిన కావ్యభాషకే 'ప్రామాణిక భాష' అనే పేరు వచ్చింది. 'గ్రాంథిక భాష' అనేదానికి ఇది పర్యాయపదమని చాలామంది దృష్టి. గంటి జోగి సోమయాజిగారి వంటి కొందరు ఇది కొంత వేరని, గ్రాంథికభాషలో ప్రవేశించదగ్గ వ్యావహారిక రూపాలకు కూడా రూపనిష్పత్తి సాధించి 'సూత్రాలు' రాసినప్పుడు ఏర్పడే సూత్రన భాషావిశేషమే ప్రామాణిక భాష అని వాదించారు. (చూ. కేతవరపు రామకోటిశాస్త్రిగారు: "ప్రామాణిక భాష...." ఆంధ్రపత్రిక సారస్వతానుబంధం (15-10-1955)). ఈ ఉభయ వాదాలకూ సమానలక్షణం ఒకటి ఉంది—భాషా లక్షణాలను 'సూత్రబద్ధం' చేయనిదే ప్రమాణం ఏర్పడదని. వ్యావహారికం నియమరహితమనే వాదంలో లాగానే ఇక్కడ కూడా భాషలో సహజంగా ఉన్న సుప్తనియమాలు ప్రమాణాలు కావు; వాటికి సూత్రరూపంలో లిపిబద్ధం చేసిన వ్యాకరణమే ప్రమాణం. లిఖితరాజ్యాంగంలేని బ్రిటిష్ దేశానికి రాజ్యాంగమేలేదని వాదించటం మొత సక్రమమో ఇదీ అంటే. ఈ వాదం ప్రకారం భాషలో అంతర్లీనంగా ఉన్న నియమాలను క్రోడీకరించిన వ్యాకరణ 'గ్రంథానికి', అందులోని 'సూత్రాలకూ' సరిపడని లక్షణాలన్నీ అప్రామాణికాలు. అలాటి లక్షణాలున్న భాష అప్రామాణికం. అశక్తతవల్లగాని, అనిష్టతవల్లగాని, ఎవరైనా భాషలోని

లక్షణాలన్నిటినీ ఏకత్రవరించి సూత్రబద్ధంచేసి లిఖితరూప మివ్వలేకపోతే ఈ వాదరీత్యా భాష అప్రామాణిక మవుతుందేగాని వ్యాకరణ అప్రయోజకుడు కానట్లుంది. పైవారి ఉద్దేశంలో ప్రమాణమన్నది ఒకే ఒకటి ఉంటుందని, అది సార్వకాలికసత్యమని ఒక దురూహ ఏర్పడింది. భాషావేత్తల దృష్టిలో ఈ ప్రమాణాలు అనేకం. అవి దేశకాలపాత్రనిబద్ధమై భాషాభేదాలను బట్టి, భాషా భాషల అభిరుచులనుబట్టి, వారి వారి అవసరాలనుబట్టి మారుతుంటాయి. ఆ ప్రమాణాలను వ్యాకరణ సూత్రాలు 'నిర్ణయించవు'; వాటిని గుర్తించి విపులంగా 'నిరూపిస్తాయి'. ఈ గుర్తింపే వ్యాకరణ ప్రయోజనం. మనం గుర్తించలేనంత మాత్రాన ప్రమాణాలు లోపించవు. ఒక మొక్క పేరు వృక్ష శాస్త్రజ్ఞుడికి తెలియనందువల్ల, అతని శాస్త్రగ్రంథం ప్రస్తావించనందువల్ల, మొక్క అస్తిత్వానికి భంగం రాదు. రోగస్వభావ నిర్ణయం సాధ్యపడక పోయినా నివారితమయ్యేవరకూ రోగముంటుంది. ఈ విషయాన్ని సందర్భపడి నప్పుడు తరువాత చర్చిస్తాను. ఈ వ్యాసంలో ప్రమాణశబ్దాన్ని భాషావేత్తల దృక్పథానికి అనుగుణంగానే వాడుతుంటాను.

§ 1.10 వ్యాకరణశబ్దం తెలుగుదేశంలో అన్నిటికన్నా దురదృష్ట కరమైన శబ్దం. ప్రాచీనులు సూత్రరూపంలో రాసిన కావ్యభాషాలక్షణాలనే వ్యాకరణమని గ్రాంథికభాషావాదులు వ్యవహరించారు - వ్యవహరిస్తున్నారు. భాష మొదటిది. దాని లక్షణాలను వివరించే ప్రయత్నఫలితం కాబట్టి వ్యాకరణం తరవాదిదని సంప్రదాయజ్ఞులైన పండితుల్లో కొందరు వాదించారు. భాష ఏరూపంలో ఉన్నా దాని పరిణామక్రమం కొన్ని సుప్తనియమాలను అనుసరించే ఉంటుందని, ఆ నియమాలను వెలికిదీసి వివరించటమే వ్యాకరణ రచనలోని ప్రధానోద్దేశమని, వివరణ లేనంతమాత్రాన వ్యాకరణమే లేదనటం సరికాదనీ మరికొందరి వాదన.<sup>2</sup> 'వ్యాకరణ' మనేది 'వ్యాకరణ గ్రంథానికి' పర్యాయపద మయిపోయింది. ఈనాటికి 'వ్యావహారిక వ్యాకరణం' కూడా వచ్చింది. కానీ వ్యాకరణంలేదనే అపవాదు ఎప్పటిలాగా ఉంది! ఈ వ్యాసంలో వ్యాకరణ శబ్దాన్ని భాషాశాస్త్రజ్ఞుల వద్దటిలోనే ఉపయోగిస్తుంటాను.

## 2. వ్యావహారిక భాషా వికాసం

### శాసన భాషలో

§ 2.0 తెలుగుభాష అస్తిత్వం నిరూపించే లిఖితాధారాలు క్రీ. శ. 200 నుంచి లభిస్తున్నాయి. సంస్కృత ప్రాకృత శాసనాల్లోని వ్యక్తి నామ స్థలనామాదులు ఈ ఆధారాల్లో ప్రముఖంగా ఉండేవి. క్రీ. శ. 575 నుంచి తెలుగు వాక్యాలతోటి శాసనాలు అవిచ్ఛిన్నంగా లభిస్తూనే ఉన్నాయి. మూడు శతాబ్దాల క్రితం వరకూ ధారావాహికంగా తామ్ర, శిలా శాసనాలు తెలుగు సీమలో వెలువడుతూ ఉండేవి. పూర్తిగా తెలుగు భాషలో ఉన్న మొట్టమొదటి తామ్రశాసనం క్రీ. శ. 725 ప్రాంతాలనుంచి మాత్రమే దొరుకుతున్నది (చూ. ఎపి. ఇం. 11. 337-47). తాచేకు పుస్తకాలు వాతావరణ పరిస్థితులు, మన వారి భక్తిశ్రద్ధలు కారణంగా మూడు నాలుగు వందల సంవత్సరాలకు పైకాలానివి దొరకటం లేదు. సింహళంలో పన్నెండో శతాబ్దినాటి తాళపత్ర గ్రంథాలు లభిస్తుండగా మనదేశంలో వదహారో శతాబ్దికి పూర్వానివి దొరకటం కష్టంగా ఉంది. ఆ తరువాత పీచుకాగితాల పుస్తకాలు వచ్చాయి. మొత్తం మీద తెలుగు భాషకు అత్యంత ప్రాచీన నిదర్శనాలు శిలాశాసనాల రూపం లోను, ప్రాచీనమైనవి తామ్రశాసనమూలకంగాను దొరుకుతున్నాయి. గడచిన 300 సంవత్సరాల తాళపత్రప్రతుల, కాగితాల సాక్ష్యాలు ఇటీవలి నిదర్శనాల క్రిందనే లెక్క. క్రీ. శ. 11వ శతాబ్దం నాటి నన్నయ మహాభారతమే తెలుగులో మొదటి మహాకావ్యం. అనాటి దాని లిఖితస్వరూపం యథాతథంగా దొరకటమే లేదు. తాళపత్ర ప్రతులలోని భారతస్వరూపం యథామాతృకం కాదు. శతాబ్దాల కాలంలో భాషా, లిపి, పరిణామాలు కలుగుతుండగా, సంస్కారభేదం గల అనేకవ్యక్తులు ఉత్తరభాగంలో తమ తమ భాషా భావాలను చొప్పిస్తుండగా, అనేక రూపాంతరాలు పొందిన భాషకు ప్రత్యంతర, పాఠ భేదాలవల్ల సరైన పూర్వరూప నిర్ణయం చేయటం ఏ కొన్ని సందర్భాల్లోనో తప్ప ఇంచుమించు అసాధ్యమే. ముద్రణ సౌకర్యాలు వచ్చిన తరువాత పాఠ 'సంస్కరణ'మో, 'పరిష్కరణ'మో సంప్రదాయమైపోయి అర్వాచీన లాక్షణిక మతాలకు అనుగుణంగా ప్రాచీనభారత స్వరూపం మరికొంత మరిపోయింది. అంటే లిఖిత సారస్వత భాషకు విశ్వసనీయ స్వరూపం మనకిప్పుడు అలభ్యమై పోయింది. కాగా ప్రాచీన భాషా స్వరూపాన్ని ఉన్నదున్నట్లుగా తెలుసు కోడానికి, మూలరూప పరివర్తనం అసాధ్యమయిన తామ్రశిలా శాసనభాషే ఏకైకాధారమయింది. ఇవి వినా కావ్యభాషకయినా వ్యావహారికానికయినా విశ్వసనీయమైన ఇతరధారాలు లేవు. వీటి మీదనే ఆధారపడి నాటి భాషా

ఏకాసాన్ని నిరూపించుకోవలసి ఉంటుంది. వీటిలోనే కావ్యశైలికి వ్యవహార శైలికి నిదర్శనలు లభిస్తున్నాయి.

§ 2.1 నన్నయ యుగాంతం వరకూ (క్రి.శ. 1100 వరకూ) ఉన్న శాసనాల్లో కావ్య భాషాశైలిలో ఉన్నవి ఏడెనిమిది కన్నా పెచ్చు లేవు. వాటిలో ప్రాజ్ఞన్నయ కాలానివి నాలుగూ, నన్నయ సమకాలానివి రెండూ. మొత్తం ఆరు శాసనాలు మాత్రమే 'పద్య' శాసనాలని స్పష్టంగా చెప్పదగినవి (చూ. పండరంగు అద్దంకి శాసనం—క్రి.శ. 848, భారతి 5.484., పండరంగు కందుకూరు శాసనం—క్రి.శ. 848—49, భారతి 5.792., ధర్మవర శాసనం—క్రి.శ. 897, భారతి 5.618., యద్ధ మల్లుడి బెజవాడ శాసనం—క్రి.శ. 898-934, శా. ప. మం. 1. 2-3., దక్షారామ శాసనం—క్రి.శ. 1065, ద. హిం. శా. 4. 1007., దీర్ఘాసి శాసనం—క్రి.శ. 1075-76, ఎపి. ఇం. 4.314-18). కావ్యభాషకు మనకు ఇప్పటికి లభించిన ప్రధానాధారాలు ఇవి మాత్రమే. తంగిరాల నారాయణశాస్త్రిగారి అముద్రిత పరిశోధన వ్యాసం (ఆంధ్ర విశ్వకళాపరిషత్ గ్రంథాలయంలో లభిస్తుంది) ప్రాజ్ఞన్నయ యుగంలోనే వింశత్యధిక సంఖ్యలో పద్యశాసనాలున్నట్లు పేర్కొన్నా, అవన్నీ 'వృత్తగంధి' వచనాలే నని వారే అంగీకరించారు (పే. 262 నుంచి), దివాకర్ల వేంకటానధానిగారు "తెలుగునందలి వృత్తగంధి గద్యములు" అనే వ్యాసంలో (ఆం.సా.ప.ప. 44. 211-23) చర్చించినవే ఇందులోకూడా ఉన్నాయి. కావ్యభాషాశైలిలో రాసిన కొరవి శాసనం (తె. శా. 1.163-65) వంటివి ఒకటి రెండు తప్ప తక్కినవన్నీ మామూలు వ్యవహార భాషా రూపంలో ఉన్నవే; వచన శాసనాలే. అందువల్ల ప్రాజ్ఞన్నయ కావ్యభాషకు పై ఏడెనిమిది శాసనాలు తప్ప వేరు నిదర్శనాలు దొరక లేదు. మిగిలిన దాన శాసనరూపకమైన వ్యావహారికానికి చరిత్రాత్మక వ్యాకరణం రాసినప్పుడు కాలక్రమాన ఆ భాషాస్వరూపం ఏ విధంగా మారిందో తెలుస్తుంది. ఆ భాష ఎప్పుడూ నియమబద్ధంగానే ఉండేదని, కొన్ని నియమితపద్ధతుల్లోనే దాని క్రమవికాసం నిరూపించవచ్చునని, ఈనాటి శిష్ట వ్యవహారానికి ఆ శాసనభాషకూ చరిత్రాత్మకమయిన, క్రమపరిణామ రూపక మయిన సంబంధముందనీ తెలుస్తుంది. పైన పేర్కొన్న పద్యశాసనాల్లో మొదటిదైన పండరంగు అద్దంకి శాసనకాలంనుంచి—అంటే క్రీ. శ. తొమ్మిదో శతాబ్దం నుంచి— కావ్యవ్యవహార భాషలు ఒకదాని కొకటి దూరమై పోవటం మొదలయిందని కూడా తెలుస్తుంది. క్రీ. శ. పదకొండో శతాబ్దిలోని నన్నయ కావ్యభాషతో ఆనాటి శాసన భాషను పోల్చి చూస్తే అప్పటికే కావ్యభాషావ్యావహారికాలు చాలా భిన్నంగా ఉన్నాయని తెలుస్తుంది. గిడుగు వేంకటరామమూర్తిగారు నన్నయ భారత భాషకూ నందంపూడి శాసన

భాషకూ మార్పు లేనట్లే భావించారు. “రాజరాజు కాలమందున్న తెలుగుపండితుడు నన్నయభట్టు స్వయముగా రచించినవి ఈ రెండు విధములయిన వ్రాతలున్ను ఉన్నవి. భారతము కావ్యభాషను వ్రాసినది. నందంపూడి శాసనములోని గ్రామముల సరిహద్దు వివరణము వ్యావహారిక భాషను వ్రాసినది అని ఊహించవలెను. రెండవ దానిలో ఉన్న ఎనిమిది వాక్యములనుబట్టి ఆ కాలమందు కూడా ఈ కాలమందున్నట్టి భాషలో వైవిధ్య మున్నట్లు నిశ్చయింపలేము. ఎందుచేతనంటే శాసనములోని భాష భారతములోని తెలుగు వలెనే ఉన్నది .... (పే 32) .... నన్నయ స్వయముగా వ్రాసిన వ్రాతను ఎదుట నుంచుకొని (నన్నయ సమక్షమందు?) రాగిరేకు మీద గండాచార్యుడు యథాస్థితిగా శాసనము చెక్కినట్లు శాసనమందే ఉన్నది గదా (పే. 41)” —వ్యాసావళి. పై వాక్యాల్లో మొదటి రెంటికి చివరి దానికి అంత పొంతన కనిపించదు. నన్నయ నందంపూడి శాసనభాషకూ అతని భారత భాషకూ చెప్పకోదగ్గ భేదంలేదనేది నిర్వివాదం. సమకాల శాసన భాషతో భారత భాషను తులనాత్మకంగా పరీక్షించనప్పుడు మాత్రమే ఆ రెంటికి భేదం లేదని చెప్పగలం. తరవాత ప్రకరణాల్లో ఇందుకు నిదర్శనలు ప్రదర్శిస్తాను. మొదటి నుంచీ అంతో ఇంతో భేదముండగా రానురాను అది బలపడుతూ నేటికి భూమ్యాకాశాల మధ్య ఉన్నంత అంతరం వచ్చిందని చెప్పగలం. కవిత్యం పాండిత్యం అనేవే కాదు — విద్యా సౌకర్యాలు కూడా కొంతమందికే పరిమితమైన ఆ కాలంలో, సంస్కృతంనుంచి ఎరువుగా వచ్చిన ఛందోఽలంకార లక్షణాలు దేశ్య విధానాలను తోసిరాజని బలం సంపాదించుకొన్న రోజుల్లో, కావ్యశిల్పం సంప్రదాయ బద్ధ సంతేతాలతో ముడిపడివున్న ఆ పరిస్థితుల్లో, ప్రయోజనదృష్టిలో కూడా వైవిధ్యమున్న ఆ తరుణంలో, ఈ రెండు భాషారూపాల మధ్య దూరం పెరగటంలో ఆశ్చర్యం లేదు. మహమ్మదీయ ప్రభావాదులు వచ్చిన మధ్యయుగాల నుంచీ మన కవి పండితుల దృక్పథాల్లో కొద్దిపాటి మార్పులు వస్తూ, ఆంధ్ర నాయకరాజుల కాలంనాటికి ఈ మార్పులు బలపడి, ముఖ్యంగా వచన వాఙ్మయంలో కావ్య వ్యావహారిక భాషాభేదం సన్నగిల్లుతూ వచ్చి, ఈ శతాబ్ది మధ్య కాలానికి ఆ భేదం చాలావరకు తొలగిపోవటం మొదలయిందని నిదర్శన పూర్వకంగా నిరూపించవచ్చు. ఈ వ్యాసంలోని పరమ ప్రయోజన మిదే. ఈ నిరూపణమే ‘వ్యావహారిక భాషా వికాసాన్ని’ చారిత్రక పద్ధతిలో వివరిస్తుంది. ఈ ప్రకరణంలోనే ఆ భాషాభేదాలు ఇతరేతర భేదాన్ని ఏ విధంగా ప్రభావితం చేసుకొంటాయో ప్రస్తావిస్తాను. అవి రెండూ భిన్న భాషలు కావు. ఆ రెంటికి వ్యవహారాలు ఒక్కరే. అందువల్ల కావ్య భాషాప్రభావం వ్యావహారికం మీదా, వ్యావహారిక ప్రభావం కావ్యభాషమీదా పడటం అనివార్యం, సహజం, సంగతం. ఇందుకు కొన్ని సాక్ష్యాలను దిక్పదర్శనంగా చూపుతాను.

## ప్రాజ్ఞన్నయ భాషావికాసం

§2.2 నన్నయకు కనీసం నాలుగు వందల సంవత్సరాల క్రితమే తెలుగుభాష 'స్థిరపడ్డది' అనటానికి లిఖితాధారాలు ఉన్నాయి. భాష ఎప్పుడూ 'ద్రవస్థితి'లో ఉండదు. మాపులు రావటం ద్రవ స్థితి అయితే ఆ స్థితి భాష కెప్పుడూ ఉంటుంది. 'ప్రవాహినీ దేశ్యా' అనే మాటల ఉద్దేశమిదే. క్రి. శ. ఏడో శతాబ్దికే చాలా లక్షణాలు తెలుగులో ఒక స్వరూపానికి వచ్చాయి. ఆ తరువాత సహజ పరిణామక్రమంలోనో కావ్యభాషా ప్రభావంవల్లనో తొమ్మిదో శతాబ్దిలో కొన్ని కొత్త మార్పులు బయలుదేరి పదకొండో శతాబ్దికల్లా అవి కూడా ఒక నియత స్థితికి వచ్చాయి. నన్నయ కావ్యభాషకు ఆధారమైన భాష చాలా వరకు ఏడో శతాబ్ది నాటిదే. నన్నయకు తరువాత వందల సంవత్సరాలు గడిచినా కావ్యభాషలో ఇంకా నిలిచిపోయిన అనేక భాషాలక్షణాలు నన్నయకు పూర్వమే కొన్ని వందల సంవత్సరాల క్రితం భాషలో ఆరంభమైనవో స్థిర పడ్డవో. ఈ విషయాలు చర్చాక్రమంలో తేటపడతాయి. 'గ్రంథ విస్తర భీతి' వల్ల ప్రతి చిన్న మార్పునూ ఇక్కడ వివరించలేకపోయినా ప్రధాన విషయాలన్నిటినీ ససాక్షికంగా ప్రదర్శిస్తూనే ఉంటాను.

§2. 3 క్రి. శ. ఏడో శతాబ్దానికి ముందు 'అ' కారం తెలుగులో ప్రత్యేక వర్ణంగా ఉండేది. అది అచ్చులమధ్య డకారంగాను, సంయుక్తాక్షరాలలో రేఫగానూ, ఏడో శతాబ్దినాటికే మారిపోయింది. కాని క్రి. శ. పదమూడో శతాబ్దిదాకా లేఖన సంప్రదాయంలో విరళంగా నయినా నిలిచింది. నన్నయనాటి తాళపత్రగ్రంథాలు లభిస్తే వాటిలోనూ ఆ కారం లేఖనంలో కనిపించటం సాధ్యమే. ప్రచ్చిన (ద.హిం.శా. 10.599.26, 625-50) వంటి రూపాల్లో ప్రాచీనకాలంలోని \*వ-అనేది రేఫగా మారింది.

§2.31 'కొత్త, ప్రాత' వంటి రేఫయుక్తపదాది హల్లులు భాషలో ఉండి తీరాలని సంప్రదాయపండితులింకా వాదిస్తునే ఉన్నారు. కాని క్రి. శ. ఏడో శతాబ్ది నుంచి పదాది సంయుక్తాక్షరాల్లోని రేఫ వాడుకనుంచి తొలిగి పోవటం మొదలయిందనడానికి శాసన నిదర్శనాలు విరళంగా కనిపిస్తున్నాయి. ఉదా.

అయ్యవోళు (భారతి 16.613.19.13,691-92). ఇక్కడి-వోళు ప్రోలు శబ్ద రూపాంతరం. దీని మూలరూపం \*పుఅల్ (>ప్రోత్>ప్రోలు). గొచ్చి(ద.హిం.శా. 10.621.3, 9/10).ఇది\*గొచ్చినుంచి ఏర్పడ్డది. పోలమ (ద.హిం.శా. 10.620,5.914). ఇది \*ప్రోలమ శబ్దభవం. పప్పు (ద.హిం.శా. 4.1015.9,1084). ఇది \*ప్రప్పు శబ్దభవం.



మాని (ద.హం.శా. 10.646.29, 1062). ఇది \*మాని నుంచి ఏర్పడ్డది.

ఇలాటి రూపాలు క్రీ. శ. పదకొండో శతాబ్దం చివరికాలంలో కూడా అల్పసంఖ్యాకంగానే ఉండేవి. అంటే పదాది సంయుక్తాక్షరగతమైన సాదురేఫ అప్పటి కింకా భాషలో తొలిగిపోలేదని, తొలిగిపోవటమనే లక్షణం ఏడో శతాబ్దంలోనే ఆరంభమయిందని చెప్పవచ్చు. నేటి భాషలో ఈ మార్పు పూర్తిగా కనిపిస్తుంది. లేఖన సంప్రదాయంలో కొందరు పండితుల పట్టుదల వల్ల నిలిచినా వారి వాగ్వివహారంలో కూడా ఈ మార్పు ఇప్పటికి పూర్తిగా వచ్చింది. పూర్వపరిశీలనలో ఈ మార్పు పన్నెండో శతాబ్ది మధ్యకాలంలో వచ్చి ఉంటుందని తోచింది(చూ. భద్రరాజు కృష్ణమూర్తి, T.V.B. §1.145).

అజ్మద్యంలోని ట కారం డకారంగా పరిణమించటం కూడా ఏడో శతాబ్దికే జరిగిందనటానికి నిదర్శనలు లభిస్తున్నాయి. ఉదా.

చోట (ఎపి. ఇం. 27.229-30.1, 600-25)

కుడుచు (ద. హం. శా. 6.584. 10.641). ఇది \*కుచి' ధాతువు నుంచి ఏర్పడింది.

భాషలో ప్రత్యేక వర్ణంగా ఉన్న టకారం దాన్నుంచి తొలిగిపోవటం భాషా వికాసానికి ఒక నిదర్శన. పాతవి పోవటం, కొత్తవి రావటం పరిణామ శీలమైన భాషా లక్షణమే.

§2.32 క్రీ. శ. తొమ్మిదో శతాబ్దానికి అంతకుముందు భాషలో పదమధ్యంలో ఉండే టకారం నకారంగా పరిణమించిందనటానికి సాక్ష్యాలు దొరుకుతున్నాయి. ప్రొద్దుటూరు తాలూకాలో దొరికిన క్రీ. శ. 625-50 నాటి ఒక శాసనంలో టకార యుక్తమైన 'ఆఱి' (ఎపి. ఇం. 27.234-36.15) శబ్దమూ, నకారయుక్తమైన పని (.32) శబ్దమూ రెండూ ఏకసమయంలోనే దొరుకుతున్నాయి. మొదటిది ప్రాకృత శబ్దం ఆఱి (<సం. ఆఱిప్తి) నుంచి ఏర్పడింది; రెండోది పణి అనే ద్రవిడ శబ్దానికి ఆనాటి రూపం. తొమ్మిదో శతాబ్దంనాటి ఒక శాసనంలో 'తన' శబ్దానికి బదులుగా 'తణ' (ద.హం.శా. 10. 639.11.825) అనే విలోమలేఖనం కనిపిస్తుంది. అంటే ఆనాటికి భాషలో అజ్మద్యనణలకు భేదం నశించిందని అర్థం. పదకొండో శతాబ్దిదాకా ప్రాచీనమైన టకారయుక్తరూపాలు క్వచిత్తుగా కనిపించినా (కొణం—ద.హం.శా. 10.647.301, 097). ద్వని పరిణామం తొమ్మిదో శతాబ్దానికి పూర్తి అయిందని పై విలోమలేఖనం రుజువు చేస్తున్నది. పదమధ్య ద్వీరుక్తఠకారం కూడా 9/10 శతాబ్దాలనాటికి ద్వీరుక్తనకారంగా మారినట్లు కింది ఉదాహరణ నిరూపిస్తుంది:

కొణ్ణ (ద. హి. శా. 10.611. 2.8) : కొను (ద. శా. 1. 163-66, 70-71, 892-922).

ఈ మార్పు జరిగిన తరువాత కొంతకాలంవరకూ లిపిలో ఇకారఘటిత రూపాలు కనిపించేవి (అణ్ణ—ఎపి. ఇం. 30. 280-84.7, 972). అయితే ఇవి కన్నడభాషాప్రభావానికి సన్నిహితంగా ఉన్న దక్షిణరాయలసీమలోనే ఎరళంగా ఉండేవి.

ఈ ధ్వనిపరిణామం కాక అజ్ఞుధ్యడకారం కొన్ని రూపాల్లో ఇకారంగా మారటం కూడా ఏడో శతాబ్దిలోనే ఆరంభమయింది. ఇది స్థానికమయింది. కొన్ని రూపాల్లో మాత్రమే ఈ మార్పు వచ్చింది. ఈ మార్పు పలనాటిసీమలో మొదలై ఇతర ప్రాంతాలకు కాలక్రమాన వ్యాపించినట్లు శాసన ప్రయోగాల వల్ల భావించటం సాధ్యమవుతున్నది. ఉదా.

కొడికి (ఎపి. ఇం. 15. 249-52, 17. 554)

కొణ్ణికి (ఎపి. ఇం. 31. 74-80. 21, 669)

చిన్నయనూరి 'అడంగ్వాదుల దాకు' ఇకార మవుతుందన్నది ఈలాటి మాటల విషయంలోనే.

§ 2.33 గ్రాంథిక వ్యావహారికవాదుల మధ్య తీవ్రమర్షణకు దారితీసిన విషయాల్లో సాదుశకట రేఫల విషయం ముఖ్యమైనది. పూర్వలాక్షణికులకే ఏ శబ్దంలో ఏ రేఫ ఉన్నదన్న విషయంలో అభిప్రాయభేదాలు, అస్థిర భావాలు ఉన్నవనటానికి వారువారిచ్చిన పదపట్టికలే నిదర్శనం. పోతనాది మహాకవులు ఈ భేదాన్ని పాటించ లేకపోయారని కొందరు. సరిగానే పాటించారని కొందరు గ్రాంథికవాదులే వివరించటం అందరికీ తెలిసిన విషయమే. అప్పకవి ఆక్షేపణ ('బమ్మెరపోతరాజకృత భాగవతంబు....') తెలుగు విద్యార్థులూ పండితులూ విన్నదే. కాని, క్రీ. శ. నాలుగైదు శతాబ్దాల్లో గోదావరీ తీరంలో సాదుశకటరేఫభేదం నశించటం ఆరంభమయిందనటానికి శాసనస్థ నిదర్శనాలనేకం దొరుకుతూనే ఉన్నాయి. పెదవేగిశాసనంలో 'అఱుకొణ్ణి' (భారతి 1.110-22, 10-11, 395-410). 'చెఱ్ఱెఱువ' (13-14), 'కమ్మరాఱ్ఱెరువ' (15) అనే మూడు మాటలున్నాయి. రెండోమాటలో ఉన్న శకటరేఫ అదేపదంలో పంక్తి మారేసరికి సాదురేఫగా మారింది. లిపి సంకేతం లేనందువల్ల శకటరేఫను రాయలేదనటానికి ఇక్కడ వీలులేదు. అందువల్ల అప్పటికి చాలాకాలం ముందుగానే ఆ రెండుధ్వనులూ ఒకేవర్ణంగా పర్యవసించాయని, లేఖక ప్రమాదంవల్ల ఆ రహస్యం ఇక్కడ బయటపడిందని చెప్పవచ్చు. ఏడోశతాబ్దినాటి 'ఇరుకుటూరు' (ఎపి. ఇం. 31.74-80. 39-40, 669) అనే పదంలోను, ఎనిమిదో శతాబ్దినాటి 'చిచ్చేరు' (JAHS

5. 51.56.19, 763), 'నూర' (ద. హిం. శా. 10.37. 2,8) అనే శబ్దాల్లోను, ఉండవలసిన చోట్ల శకటరేఫ కనిపించదు. ఇటుకు, ఏఱు, నూఱు-శబ్దాలు శకటరేఫమిడితా అనేవిషయంలో మన లాక్షణికులకు అభిప్రాయభేదమే లేదు. పైవాటిలోని ఏడోశతాబ్దిపదం వలనాటిది. ఎనిమిదో శతాబ్ది మాటలు విశాఖనుంచి ఆనంతపురం వరకున్న భూభాగాలవి. అందువల్ల రేఫఅకారాల భిన్నవర్ణతనం ఏడో శతాబ్దానికి ముందే అజ్మధ్యంలో తొలిగిపోవటం మధ్యాంధ్ర దేశంలో ఆరంభమై ఎనిమిదో శతాబ్దికి రాష్ట్ర వ్యాప్తమయిందని చెప్పవచ్చు. ఇందుకు మరో నిదర్శనం విలోమలేఖనం. ఎనిమిదో శతాబ్దంలోని 'పడమఱ లూఱి' (ద. హిం శా. 10. 605, 1-2, 8) అనే మాటలో సాదురేఫమిడితమని నిర్వివాదంగా చెప్పదగిన 'ఊరు' శబ్దంలో శకటరేఫ కనిపించటం ఈ వాదానికి ఎంతో సహాయకరమయింది. నన్నయ కవితలో ఈ పరిణామం కనిపించినా కనిపించక పోయినా ఆయన తన నాటి వ్యావహారికాన్ని ఉపయోగించాడనటానికిగాని, శకటరేఫ ఆయన నాటికి భాషలో అర్థభేదస్ఫోరకమై ప్రత్యేకవర్ణంగా ఉండేదనటానికిగాని వీలే లేదు కదా. ఇప్పటికింకా శకటరేఫను వర్ణసమామూయంలోగాని లేఖనంలోగాని నిలవటం అనవసరమేకదా. అకారంలాగానే అకారం కూడా భాషలో ప్రత్యేక వర్ణతనం కోలుపోయింది. ఇదీ భాషా వికాసానికి మరో నిదర్శనమే.

§ 2.34 నేటి తెలుగులోగాని కావ్యభాషలోగాని పదాదిన శకారంలేదు. చిన్నయసూరి తాను తప్పని బావించే పదాదయవలు భాషలో ఉచ్చారణలో ఉన్నా నిషేధించాడే గాని తెలుగులో పదాది జ, ఙ, ణ, శ - లు లేవని చెప్పనయినా లేదు. ఈ నాలుగింటిలో మొదటి మూడూ ఏనాటి తెలుగులోనూ పదాది వర్ణాలు కావని చెప్పవచ్చు. శకారం ప్రాచీనాంధ్రంలో పదాదిన ఉండేది. ఇతర ద్రవిడ భాషలతో పోల్చిచూస్తే ఇది వింత పరిణామం. పురాణాంధ్రంలో ప్రథమాక్షరం మీదినుంచి ద్వితీయాక్షరం మీదికి ఊనిక మారినందున వర్ణవ్యత్యయంతోబాటు అచ్చంకోవంకూడా జరిగి పదాదిన గ, డ, ద, వ, ర, అ, ల, శ, అ వర్ణాలున్న శబ్దాలేర్పడ్డాయి (చూ. భద్రరాజు కృష్ణమూర్తి, TVB § 1.121.38). ఈ మార్పువల్ల (అ<sup>1</sup> హ అ<sup>2</sup> > హ అ<sup>1</sup> అ<sup>2</sup> > హ ఆ) ఏర్పడ్డ శకారాది పదాలు శాసనాల్లో కనిపిస్తాయి. ఉదా : శోన (= లోన: ద. హిం. శా 10-623.8, 9-10). 'శోన' కు పూర్వరూపమైన 'ఓశన' కూడా శాసనభాషలో లభిస్తున్నది (ఆం. ప. 1941-42. 5-15. 1,600-25). ఇది 'లోన'గా ఎప్పుడు పరిణమించిందో శాసనప్రయోగాలు దొరకనందున చెప్పలేము. కాని అజ్మధ్య శకారం ఏడో శతాబ్దికే లకారంగా మారటం మొదలుపెట్టి తొమ్మిదో శతాబ్దానికి పూర్తిగా మారిందనటానికి ఆధారాలు దొరుకుతున్నాయి. శకారం లకారంగా మారిందనటానికి ప్రత్యక్ష నిదర్శనం ఎనిమిదో శతాబ్ది నాటి నరసరావుపేట తాలూకాలోని ఒక శాసనంలో లభి

స్తుంది. ఉదా : కొలచి (ద. హిం. శా. 6.250.7. 742-98). ఇది ప్రాచీన ద్రావిడ ధాతువు \*కౌళే నుంచి ఏర్పడ్డది. అయితే ప్రాచీన ద్రావిడ \*లకారం ఉండవలసినదోట్ల శకారం రాసిన విలోమలేఖనాలు ఏడో శతాబ్దంనుంచే దొరుకుతున్నాయి. ఉదా. అయ్యవోళు (భారతి 16.613-19.13,691-82). కళరు (భారతి 5. 935-48. 13, 675), తళవర (ఎపి.ఇం. 31.74-80.22, 669). ఒకనాటి ప్రత్యేకవర్ణమైన శకారం లకారంగా మారటం భాషా వికాసక్రమాన్ని సూచిస్తుంది. అజ్ఞాద్యంతోని ద్వైరుక్త శకారం కూడా ఎనిమిదో శతాబ్దానికి లకారంగా మారిపోయిందనటానికి నిదర్శనలు లేకపోలేదు. ఉదా.

వళ్ళి (ఎపి. ఇం. 31. 74-80. 21, 669). ఇది 'వల్లె' అని అర్థమిచ్చే శబ్దం.

వల్లి (CP 2, 1914.15. 26, 764-99). ఇది పైశాచానికి తరవాతి రూపం.

§ 2.35 'యకారంబును వుహవోవోలును దెలుగు మాటలకు మొదట లేవు' అని చిన్నయసూరి హెచ్చించాడు (బా. వ్యా. సంజ్ఞా. 17). ఇది తననాటి, నేటి, వాగ్ద్యవహారానికి కేవలం విరుద్ధం. 'అద్యఃక్రియాను భూతార్థద్యోతిన మేద్యగం వినా సర్వః' (ఆం. శ. చిం. సంజ్ఞా. 24). సర్వత్రాజ్యతార్థ్యం జ్ఞేయం యన్య ద్రుతప్రకృతికేభ్యః' (ఆం. శ. చిం. సంధి. 28). 'వికృత్యా దిగతో యోఽత్ర స్యా చ్చుట్టానరయోగతః, ప్రాణమాత్రావశేష స్స్వా దత్ర శ్రీకవి సమ్మతే' (వి. వి. సంజ్ఞా. 22) అనే పూర్వలాక్షణిక వాక్యాలకు విరుద్ధమైనా, అప్పకవి గొప్పను నమ్ముకొని చిన్నయసూరి సూత్రీకరించినా, శాసన నిదర్శనాలను బట్టి క్రీ. శ. అయిదో శతాబ్దంనుంచి వదాది యకారమూ తొమ్మిదో శతాబ్దంనుంచి వకారమూ భాషలో ఉన్నట్లు చెప్పవచ్చు. లేకపోతే కింది ప్రయోగాలకు లేఖనంలో స్థానముండేది కాదు. ఉదా.

యుళ్ళలూరు (ఎపి. ఇం. 9.233-36. 20, 426).

యలమ్మ (ద. హిం. శా. 10. 29. 16, 971) > ఎల్లమ్మ

వకొట్టి (ద. హిం. శా. 10. 614. 6, 9) > ఒకొట్టి

వుద్దిని (ఎపి. ఇం. 30. 280-84. 12, 972) > ఉద్దిని

ప్రాచీన లేఖన వ్యవహారంలో పై విధంగా ఉండగా, ఈ నాటికి ఇదే వ్యవస్థ ఉచ్చారణలో వినిపిస్తుండగా, ఇందుకు విరుద్ధమైన-లేదా దీన్ని అంగీ రించని- కావ్యభాషకు ప్రాచీనతాగౌరవం ఎలా కలుగుతుంది? అత్యంత ప్రాచీనకాలం నుంచీ భాషలో నిలిచిన ఈ విషయం వికాసక్రమాన్ని సూచించకపోయినా కావ్యభాష వ్యవహారదూర మయిందనటానికి నిదర్శనమే.

§ 2.36 చిన్నయనూరి 'ఇయ్య మాయగా నామాంతంబు' కెత్వంబు బహుళంబుగా నను' (భా. వ్యా. ఆచ్ఛి. 23) అని సూత్రించి వివరణలో ఒక్క 'ముత్యము' అన్న శబ్దానికి మాత్రమే ఇకారలోపం అంగీకరించాడు. బహుజన పల్లివారు 'ముత్తయ శబ్దేతరంబులందును దఅచుగ నిత్యలోపంబు గానబడియెడి' (పౌ. వ్యా. శబ్ద. 49) అని సూత్రీకరించి మరికొన్ని శబ్దాలను చేర్చారు. వారిచ్చిన ప్రయోగాల్లో ప్రాచీనతమమైనది తిక్కన ఆనుశాసనిక పర్వంలో వాడిన 'దివ్య' శబ్దం (4. 119). ఇదే శబ్దానికి శాసన ప్రయోగాలు నన్నయకు సమకాలంలోనే దొరుకుతున్నాయి. ఉదా.

దివ్య (ద. హిం. శా. 4.1317. 6, 1081)

దీవ్య (AR 1933, App. B. 56. 7, 1072)

నన్నయ కావ్యభాష సమకాలవ్యవహారభాష కాదనటానికి ఇది మరో నిదర్శనం. ఒక ధ్వనిపరిణామం లిపిబద్ధం కావటానికి ఎంతో ముందుగానే వ్యవహారంలో ఉంటుంది. సంప్రదాయ దోరణిలో గతానుగతికంగా లిఖించే లేఖకులు ప్రమాదవశాన మొదటిసారి ఆయాధ్వని విశేషాలు రాస్తారు. బహుళ వ్యాప్తిలోకి వచ్చిన ధ్వనిపరిణామం విషయంలో ప్రమాదప్రశ్నే లేదు. పై ప్రయోగాలనుబట్టి పదకొండో శతాబ్దికే ఆరంభమయిన పదమధ్యాచ్ఛ లోపించటం, పలితంగా అజ్ఞాధ్వనంయుక్తాక్షర మేర్పడటం అనే ధ్వనిపరిణామం తిక్కన ప్రయోగంవల్ల ఆయన కాలానికి కావ్యభాషలో ప్రవేశం పొందదగినంత ప్రాచీనత్వాన్ని సంపాదించుకుందని చెప్పవచ్చు.

§ 2.37 గ్రాంథిక భాషావాదానికి 'జీవగర్త' వంటి అనుస్వారం చరిత్రను పరిశీలిస్తే భాషావికాసంలోని విశేషలక్షణాలు కొన్ని తెలుస్తాయి. వర్గాను నాసికాలకు బదులు ప్రత్యామ్నాయసంకేతంగా అనుస్వారాన్ని లేఖనంలో ఉపయోగించటం క్రీ. శ. నాలుగో శతాబ్దంనుంచీ కనిపిస్తుంది. పదాంశంలోను, పదాంశావధుల దగ్గరా, పదాంతంలోనూ, ఈ లేఖనపద్ధతి అప్పటినుంచీ వాడుకలో ఉన్నా, పదాంతంలో ఆవిధంగా రాయటాన్ని వండిత సంప్రదాయం నిషేధిస్తున్నది. నిషేధ సూత్రం వ్యాకరణగ్రంథాల్లో లేకపోయినా ఆ లేఖనపద్ధతిని అసాధువుగానే పరిగణిస్తున్నారు. ప్రపతకమానం (ఎపి. ఇం. 29.160-64. 5, 680) వంటివి ఇందుకు శాసనస్థ దుష్ప్రయోగాలు. ఇదే కాదు. పంక్త్యాదిని అనుస్వారలేఖనం కూడా ఏడో శతాబ్దినుంచీ కనిపిస్తున్నది. ఉదా. పులో-ంబున (ద. హిం. శా. 6. 584. 6-7, 641). ఇలాంటి ఉదాహరణలనేకం. భాష 'చెడి' పోయి అదునాతన కాలంలో ఇలాంటివి వచ్చాయనుకోవటం అనవసరం. ఈ చెడిపోవటం నన్నయదులకు నాలుగువందల సంవత్సరాలకు పూర్వమే, తెలుగుభాష లిపిబద్ధమైన తొలికాలంలోనే జరిగింది.

అర్ధానుస్వారానికి ఏనాటి శాసన లిపిలోనూ సంకేతం లేదు. మొదట బిందువుగా అక్షరాల నెత్తిమీద ఉంటుండే అనుస్వారం తరవాత సున్నగా మారి పదమధ్యంలో లిఖిత మవుతుండేది. చందస్సునుబట్టి పద్యశాసనాల్లో అర్ధానుస్వారాన్ని పునరుద్ధరించటం సాధ్యమౌతుంది కొన్ని సమయాల్లో. అనుస్వారంకాక వర్గానునాసికమే లేఖనంలో కనిపించినప్పుడు కూడా ఈ పునరుద్ధరణం (reconstitution) సాధ్యమవుతుండేది. ఉదా.

ప్రభుం బణ్ణరంగుం బణ్ణిన్....పణ్ణెణ్ణుంగొని....వేంగినాణ్ణిం....(భారతి 5, 473-84. 4-6, 848) అనే భాగాన్ని నేటి లిపిలో \*ప్రభుఁ బండరంగుఁ బంచిన....వేఁగినాఁటి-అని చదవకపోతే చందోభంగమవుతుంది. 'గవ్వణంబ్.... కొట్టుంబుల్' (ప్రె. 3, 6) అనేచోట్ల \*గర్వమ్....కొట్టుముల్-అని చదవాలి.

వీటినిబట్టి అరసున్న (ఉచ్చారణలో పూర్వాచ్చుకు అనునాసిక్యం) అనేది ఏయే పదాల్లో ఉండేదో తెలుసుకోవటంతోబాటు, 'మ' కారస్థానంలో బిందు పూర్వక బకారం రాస్తుండే వారని కూడా తేటపడుతుంది. ఈ సంప్రదాయం గ్రహించని పండితపరంపరవల్ల బిందుపూర్వకబకారయుక్తపదాలు నన్న యాదుల కాలంలో ఉచ్చారణలో ఉన్నాయనే భ్రమ లోకానికి సంక్రమించింది. ఇంత ప్రాచీనకాలంలో 'ంబు' > 'ము' అనే పరిణామం జరిగినా 'ంబు' రూప ఘటిత కావ్యభాషను ఇప్పటికీ వాడేవారు భాషావికాసం గుర్తించలేదని అనుకోవాలి.

దీర్ఘంమీద సాధ్యపూర్ణం రాదని, కొన్నిచోట్ల వస్తే ప్రాసభేదమవుతుందనీ కాదనీ రకరకాల చర్చలు వచ్చాయి. వాటి వివరాలతో ఇక్కడ ప్రమేయంలేదు. 'కూంతునరియ పోల్పం గాంత లెండ్ల' (R P S 25-29. 11, 1065) అనే శాసన ప్రయోగాన్ని 'పీండె ఖలుండు దక్షుఁడను వీటిఁడి పాఱుఁడు' మొదలైన నన్నెచోడ ప్రయోగాదులతో అనుసంధించి పరిశీలిస్తే మాండలికంగానయినా దీర్ఘాచ్చుమీద పూర్ణబిందుచ్చారణ ప్రాచీనాధారంలో ఉండేదని గమనించగలం. అంటే మాండలికాలు కావ్యభాషలో చోటు చేసుకున్నాయని-లేదా చేసుకోవటం మొదలయిందని-గ్రహించవచ్చు. కావ్యభాషకే ఈ స్థితి ఉన్నప్పుడు వ్యావహారికం మాండలిక భూయిష్టమై పోతుంది కాబట్టి ఉపాదేయం కాదనే వాదం ఎంత తార్కికమయింది? అనుపాదేయత రెంటికీ సమంగా వర్తిస్తుందని గ్రహిస్తే చాలు. ఈ విధమైన ప్రధాన ధ్వని పరిణామాలు పదకొండో శతాబ్దంవరకున్న శాసనభాషలో కనిపిస్తూ భాషా వికాసాన్ని నిరూపిస్తున్నాయి.

§ 2.4 గ్రాంథిక వ్యావహారిక వివాదాల్లో 'సంధి' విషయంలో జరిగిన చర్చలు అసంఖ్యాకం. వ్యావహారికవాదులు సంధి సరిగా పాటించలేదనే

అక్షేపణతో ఆరంభమైన వివాదం కావ్య భాషలో 'విసంధి'ని అంగీకరించే టంతవరకూ దిగజారింది. ప్రాచీన భాషను సరిగా అర్థంచేసుకోగలవారికి అందులోని సంధి విధానం ప్రత్యేక క్లేశ కారణం కాదు కాబట్టి ఇది అర్థ రహితమైన అంగీకారమని గురజాడ అప్పారావుగారు అభివేషించారు. ఆయా విషయాల ప్రస్తావనకు వచ్చేముందు శాసనభాషలోని సంధి విసంధి విధానాలను పరిక్షించి భాషా వికాసాన్ని గుర్తించటం మంచిది.

పదాంతంలోని అత్తు సంధిలో లోపించటం 9/10 శతాబ్దాలనుంచి మాత్రమే కనిపిస్తుంది. ఆరో శతాబ్దంలో పదాంతాత్తు నిలిచి ఉన్నట్లు నిదర్శనాలున్నాయి. యదాగమం ఏడో శతాబ్దంనుంచి కనిపిస్తుంది. ఉదా.

సంధికి: ఇడ్డట్లు (ఇడ్డ + అట్లు) — (శా. ప. మం. 1. 2-3, 41, 898-922).

విసంధికి : పన్నన ఇరవది (ఎపి. ఇం. 27. 225-28. 12-13, 575-600).

యదాగమానికి : కలయస్త (ద. హిం. శా. 6. 585. 11, 633-63).

అక్కడక్కడ పరస్వరం ఉ ఊ ఓ లలో ఏదైనా అయితే నేటి వ్యవహారంలోలాగా వదాగమం రావటం వదో శతాబ్దం నుంచి కనిపిస్తుంది. ఉదా :

ఎఱ్ఱ-పుమ్మయను (ఉమయను) — (ద. హిం. శా. 10.29. 18.971).

ఇత్సంధికి వదో శతాబ్దం నుంచి ఉదాహరణలు లభిస్తున్నాయి. అంత వరకూ వికల్పంగా ఉన్న యదాగమం ఆ తరవాత బహుళంగా మారింది. ఉదా.

సంధికి : శ్రీ కెల్లన్ (తె. శా. 1. 163-65.41-42, 892-922).

విసంధికి: ఇరువటయది ఏను (AR 392/1904. 11-13, 575-600).

యదాగమానికి : ఇరవదియాదినాల్కు (ఎపి. ఇం. 27.225-28, 13-14, 575-600).

ఉత్సంధి మొదటినుంచీ బహుళంగానే ఉండేది. నిత్యం కానేకాదు. ఏడో శతాబ్దం నుంచి యదాగమానికి ప్రయోగాలు దొరుకుతున్నాయి. వదకొందో శతాబ్దానికి ఈ ఆగమం బహుళవ్యాప్తిలోకి వచ్చింది. ఉదా.

సంధి : ఊడ్లందు (ద. హిం. శా. 6. 585.9. 633-63).

విసంధి : రేనాణ్ణు ఏళన్ (ఎపి. ఇం. 27. 221-25.4-5, 575-600).

యదాగమం : వారు యిఱ్ఱకాను (ద. హిం. శా. 6.584. 10,641).

పదాంతాచ్చులు హల్లుకు ముందుకూడా లోపించటం కద్దు. ఇది విరళంగా ఉండేది. ఉదా. అన్వారు(అను-వారు; ఆం. ప. 1941-42.5, 625-50); నల్లుముద్దు (నలు-తుముద్దు; AR 233/1949-50.9,8). శాస్త్రీయంగా చెప్పాలంటే హలంత శబ్దాలకు ఈ రూపాల్లో ఆజాగమం రాలేదనాలి.

వీకాక్షరధాతువుల. తుది హల్లుకు అచ్చుల ముందు ఏడో శతాబ్దం నుంచీ ద్వీరు క్తత కనిపించేది. ఉదా. అన్నేట్టన్ (అను/అన్-ఏట్టన్; భారతి 23.182-86. 5, 641). ఈ ప్రయోగ ప్రాచీనతను గమనించిన తరువాత 'అన్నిష్టసఖి' వంటి నన్నయ ప్రయోగాల విషయంలో అప్రస్తుతశాస్త్రచర్చలు మానివేయటం మంచిది. పండితులు నన్నయ హృదయం గురించి కలవరపడటం, పోతరాజుడులను సంరక్షించాలో అక్కరలేదో తర్కించటం నిష్కారణశ్రమే.

కావ్యభాషకు రాసి, భాషాసమష్టికి విధేయంగా చెప్పిన మన వ్యాకరణ సూత్రాలను పై శాసనప్రయోగాలతో పోల్చిచూస్తే భాషా వికాసక్రమానికి సంప్రదాయ వ్యాకరణ నిర్దేశాలకూ సంబంధం లేదనిపిస్తుంది. క్రీ.శ.1100 ల వరకూ దొరికిన శాసనాల్లోని అచ్చుంధిని పరీక్షించి తయారుచేసిన కింది పట్టిక ఆనాటి సంధి విసంధి స్వరూపాన్ని ప్రయోగ సంఖ్యా తారతమ్యాన్నిబట్టి నిరూపిస్తుంది.

సంధి విశేషం	సంధిగత	విసంధుల సంఖ్య	ఆగమయుత
	రూప సంఖ్య		రూప సంఖ్య
అత్సంధి	9	21	50
ఇత్సంధి	6	14	33
ఉత్సంధి	21	16	12

ఆగమయుత రూపాల సంఖ్య పదాది యవల సంఖ్యతో సమానం. ఉత్సంధి నిత్యమనే భ్రమ పోగొట్టుకోవటం మంచిది. అప్పటి నుంచి ఇప్పటి వరకు ఇదే స్థితి.

§ 2.41 గనడదవాదేశం క్రీ.శ. ఎనిమిది వదకొండు శతాబ్దాల మధ్య కాలంలో నిత్యంగాను, అంతకుముందు వైకల్పికంగాను ఉండేది. దాదేశానికి శాసన ప్రయోగాలు దొరకలేదు. ఉదా.

సంధికి : ఆణతి-గాను (ఎపి. ఇం. 27.234-36.15, 625-50)

పణి-సేసిన (ద.హిం.శా. 6.584.5, 641)

స్థితి-దప్పి (శా. ప. మం. 1.2-3.39, 89)

ఏను-వుట్లు (ద. హిం. శా. 6.585, 10, 633-4)

విసంధికి : రెండు-తోటఱు (ఎపి. ఇం. 27.234-36.11, 625-50)

ఆడ్లు-పట్టు (భారతి 5.935-948.8-9, 675)

ఈ ఆదేశం సంప్రదాయ వ్యాకరణాలు చెప్పిన దానికన్నా ఎక్కువ



వ్యాపిలో ఉండేది. తత్సమాల్లో, ద్రుతాంతాలమీద, విశేషణాల తరవాత, క్షార్థకాల మీద, సమాసగతమైన సంవృతాక్షరాల్లో, గసడదవాదేశం జరిగేది. ఉదా.

(i) తత్సమాల్లో :

కలయంత-గాలంబు (ద. హిం. శా. 6.585-11. 633-63)

విత్తువట్టు-ప్రసాదజ్ఞోసిరి (ఎపి. ఇం. 7.177-92.74,945-70)

(ii) ద్రుతాంత శబ్దాలమీద :

నాలును-వుట్టు (నె. శా. 1.291-92.2-3,7)

కట్టె-సూరె (ద. హిం. శా. 6.250.7, 742-78)

ఇన్దు-ప్రత్యక్షబ యన్నన్ (శా. ప. మం. 1.2-3.26-27,898-934)

(iii) విశేషణాల మీద :

ఇరు-వుట్టి (ద.హిం. శా. 6.585.9, 633-63)

(iv) క్షార్థకాల మీద :

పొంది-గాని (తె. శా. 1.163-65. 6,892-922)

(v) సమాసగత సంవృతాక్షరాల్లో:

నిడు-గట్టు (ఎపి. ఇం. 18.313-16.15, 696-709)

దమ్మ-పురంబున (భారతి 5.473-84.10-11, 848)

అయితే మొత్తం మీద ఈ ఆదేశం శాసనభాషలో చాలా తక్కువ.

పై ప్రయోగాల్లో కొన్ని సంప్రదాయ వ్యాకరణాల ప్రకారం తప్పులు. తత్సమాలకు గసడదవాదేశాన్ని సూరి నిషేధించాడు ('తెనుఁగులమీది సాంస్కృతిక పరుషములకు గసడదవలు రావు' (బా.వ్యా. సంధి 14). అంగీకరించింది కూడా 'ప్రథమ' మీద, 'కళలగు క్రియాపదముల మీద సహితము' (బా.వ్యా. సంధి 13) 'కొన్నియెడలఁ దెనుఁగులమీది సాంస్కృతిక కతవలకు గదవలు గానంబడియెడి' (ప్రౌ. వ్యా. సంధి: 5) అన్న సీతారామాచార్యులవారు 'ప్రాసంబులందని యర్థము' అనే వివరణతో సూత్రావకాశాన్ని విరళీకరించారు. పాల్కురికి సోమనాథాది ప్రాచీన శివకవులు గసడదవాదేశాన్ని ఇంచుమించు నిత్యంగానే పాటించినా ప్రయోగశరణాలైన వ్యాకరణ గ్రంథాలు వాటిని లక్ష్య పెట్టలేదు. 'శివకవి-భవికవి' సిద్ధాంతం శైవ వైష్ణవ విభేదానికి దారితీసి శాస్త్ర విషయంలోకూడా పట్టుదల కలిగించిందేమో తెలియదు. లాక్షణిక మతాలకిచ్చిన గౌరవమర్యాదలను కావ్య ప్రయోగాలకు ఇవ్వని చిన్నయసూరి, 'శాస్త్ర ప్రయోగవచసోః శాస్త్రం బలవదుచ్యతే, అనిష్పన్నవదే తేన ప్రయోగా శ్రయణం మతమ్' (వి.వి. సంధి. 31) అనే అధర్వాణోక్తిని పాటించాడు చాలా

వరకు. కాని ఆ విషయం మరచి అత్తు సంధి విషయంలో అధర్వణియాన్ని తోసిపుచ్చి 'అదునికుడైన' శ్రీకృష్ణదేవరాయల 'గంగను కాసె'ను పరిరక్షించటానికి ప్రయత్నం చేశాడు. ఈ శ్రద్ధ శివకవులు ప్రాచీనులైనా వారి విషయంలో లేకపోగా ప్రత్యేకించి నిషేధశాస్త్రం చెప్పి ఇంత విస్తృతంగా ఉన్న గసడదవాదేశాన్ని సంస్కృతసమాసాల విషయంలో నిరాకరించాడు. ఆచార్యులవారు ప్రయోగపియ్యలైనా ప్రాససూత్రానికి ప్రామాణ్యమిచ్చి భవికవిగా తమ కర్తవ్యం నెరవేర్చుకున్నారు. ప్రశాంతంగా ఉండవలసిన శాస్త్రదృష్టికి గూడా పాట్లు తప్పలేదు:

§ 2.42 పండితాభిమానం సంపాదించిన మరో సంధి ద్రుతసంధి. ప్రత్యయంతంలోని అనునాసికవర్ణానికి ద్రుతమనే పేరు పెట్టారు. క్రీ.శ.6-9 శతాబ్దాలమధ్య ద్రుతసంధి వైకల్పికంగానే ఉండేది. కాలక్రమాన బహుళంగా మారినా, పదకొండో శతాబ్దికికూడా ఇది నిత్యసంధి కాలేదు. అయితే తొమ్మిది పది శతాబ్దాల పద్య శాసనాల్లో మాత్రం ఇది నిత్యసంధిగా ఉండేది. అంటే సమకాల వ్యవహార భాషా లక్షణాలకూ కావ్యభాషాలక్షణాలకూ అప్పటినుంచే దూరత్వంకలుగుతున్నదని అర్థం. ద్రుతంమీది పరుషాలు సరళాలుగా మారటం ప్రాచీన శాసనభాషలో పదిరకాలుగా ఉండేది. ఉదా.

- i) ద్వితీయాప్రత్యయాలమీద :  
దీని-గాచినవారు (నె. శా. 3.1151.10, 650)
- ii) తృతీయాప్రత్యయాలమీద:  
వైదుంబుళచేతం- బట్టం కట్టబడి(ద.హిం.శా. 10. 640. 4.9/10)
- iii) చతుర్థి ప్రత్యయాల మీద :  
నాకు-బణిసేసిన (ద. హిం. శా. 6. 584. 5, 641)
- iv) సప్తమీప్రత్యయాల మీద :  
సుద్ధ పక్షబున - బిచ్చమియు (JAH 3. 16.21. 9.10, 678)
- v) సముచ్చయం మీద :  
పట్టెణ్ణుం-గొణి (భారతి 5. 473-84. 40-41, 848)
- vi) అన్నంత క్రియల మీద :  
కట్ట-బడిన (ద. హిం. శా. 10. 629 . 5, 825)
- vii) భూతకాలిక సమాపకక్రియల మీద:  
కట్టించెం-గ్రమబున (శా. ప. మం. 1. 2.3. 40.41, 898-934)

viii) విద్యార్థక క్రియల మీద :

చేయవలయుం-గాన (తె. శా. 1.163-65. 29-30, 892-922)

ix) అవ్యయాల మీద :

నేలయెల్లం - గావంబూని (ప్రె. 12)

x) విశేషణాల మీద:

నిఱు - జెఱువున (ద. హిం. శా. 10.652, 6.1095)

ద్రుతసంధి జరగని సందర్భాలు లేకపోలేదు. ఉదా.

పాఱుకు-కుట్టికాళ్ళు (ఎపి. ఇం. 27.225-28. 11-12, 575-600)

పులొంబున - చెఱువు.... (ద. హిం. శా. 6.584. 6-7, 641)

చేరమగ్గలమ్మన-తొఱుకొణ్ణన్ (ద. హిం. శా. 10.631. 6-8, 9/10)

వీణన్ - వళ్ళినాణ్ణి (భారతి 23.182-86.5, 641)

ద్రుతం మీద యదాగమ వదాగమాలు చేయటం కూడా ఏడో శతాబ్దం నుంచి కనిపిస్తుంది. అందువల్ల పదాదియవలు వాడుకలో ఉన్నాయని, 'సర్వత్రాఙ్విత్ కార్యం జ్ఞేయం యస్య ద్రుతప్రకృతికేభ్యః' అనే ఆంధ్రశబ్ద చింతామణి సూత్రం కావ్యభాషాలక్షణ సూచకమేనని, నన్నయదుల కావ్య భాషలో పదాదియకారాన్ని తొలగించి ముద్రించటం నిరాధారమైన దుస్సాహస మేనని గ్రహించాలి. ఉదా.

i) యదాగమం:

పచ్చమియు - యాదిత్యవారంబు (JAHC 3.16-21.9.11, 641)

విషయంబు - యేళు (ద. హిం. శా. 10.23.4, 719-20)

పడుమట - యేడు (ద. హిం. శా. 6.250.4, 742-98)

ii) వదాగమం:

ఇఱ్ఱకా—వెఱుగువారు (అం. ప. 1941-42. 14-15. 2-3, 600-25)

పోటున-వకొట్టి (ద. హిం. శా. 10.614. 5-6, 8)

రట్టగుడియు-పుద్దిని (ఎపి. ఇం. 30. 280-84. 12, 972).

ప్రథమాంత శబ్దాలమీద కూడా పదాది యకారాన్ని నిలిపి రాయటం ప్రాచీన కాలంలో ఉండేది. ఉదా. సంవత్సరమ్ముక్-యేనగు (ఎపి. ఇం. 27.234-36. 6-7, 625-50).

§ 2.43 కొన్ని తెలుగుమాటలకు సంస్కృత పద్ధతిలోసంధి చేయటం, తత్సమాలకు విరూప సంధులు చేయటం అప్పటికే ఉండేది. ఉదా.

(i) మన్యుజ్ఞ (మన్వి-అజ్ఞ; ఎ.పి. ఇం. 17-334-337.11,610)

(ii) నితీస్వర (సీల-ఈస్వర; ద.హిం.శా. 10.652.6,1095)

'మున్యుజ్ఞ' అనే చోట 'మంచెజ్ఞ' అనే ఉచ్చారణ ఉండగా 'ఎ' (ఋ) ధ్వనిని పునరుద్ధరించకుండా విరూపసంధిగా భావించటం తప్పని ఒకరు విమర్శించారు. క్రి.శ. 1100 వరకున్న శాసనాల్లో ఇదొక్కటే ఇటువంటి ప్రయోగమున్నప్పుడు 'ఎ' ధ్వని పునరుద్ధరించటం శాస్త్ర విరుద్ధం. తరవాతి కాలపు శాసనాల్లో 'గొట్టె, గొట్టె, గొట్టియ' వంటి అనేకశబ్దాలు ఏకకాలంలో ప్రయుక్తమైనమాట వాస్తవం. ఆ రూపాలను పోల్చి చూసినప్పుడు మాత్రమే 'ఎ' ధ్వని పునరుద్ధరణ సాధ్యమవుతుంది (చూ. §2.93).

§ 2.44 ఇప్పటికీ వాగ్వివరణలో ఉన్న పదాంత సంధిని ఆనాటి శాసనాల్లో లిపిబద్ధంగా చూడవచ్చు. ఈ సంధి విధానం పరిశీలించినప్పుడు పదాంత సంవృతాక్షరాల్లోని స, మ, లకు క్రి. శ. నాలుగైదు శతాబ్దాలకే ప్రత్యేక వర్ణత్యం పోయిందని చెప్పవచ్చు. ఉదా.

కమ్మరా త్చరువ (భారతి 1.110-22.15, 395-410)

చెచ్చెఱువ (ప్రె. 13-14)

పదాంతమకారం సంవృతాక్షరంలో కంఠస్పర్శంగా ఏదో శతాబ్దికి మారిందనటానికి కింది ఉదాహరణ సాక్షి :

ఉదక పూవ్వా జ్ఞేసి (ఎ.పి.ఇం. 30.69-71.5, 699-700)

§ 2.5 కొన్ని నామవిధక్తుల విషయంలో నేడు కావ్యభాషలో ముద్రితమైన గ్రంథాలు కొన్ని విలక్షణతలు ప్రదర్శిస్తుంటాయి. బిందుపూర్వక బువర్ణకం ప్రాచీనమయిందని నన్నయూదుల కావ్యాలను ప్రచురించేటప్పుడు ఎక్కువగా ముద్రిస్తున్నారు. నిజానికి మువర్ణకయుక్తరూపాలు నన్నయకన్నా వందల సంవత్సరాలు ప్రాచీనమైనవి. వాటిని నన్నయ వాడి ఉండకపోతే కావ్యభాష అప్పటికే వ్యవహార దూరమయిందని చెప్పకోవాలి. నన్నయ వాడలేదనడానికి లిఖితసాక్ష్యం ఇప్పుడు దొరకదు. బిందుపూర్వకబువర్ణకాన్నే అతడు వాడినా దానికి 'ము' అనే ఉచ్చారణ సాధ్యమేనటానికి ఇంతకుముందు అనుస్వార విషయచర్చలో ఉదాహరణలిచ్చి ఉన్నాను. (చూ. § 2.4; \*గర్వమ్....కొట్టముల్). ఆధునిక సాహిత్యంలో ముఖ్యంగా 'ము' ఘటిత రూపాలు వాడటం ననీనతకు చిహ్నం. ఈ రూపాలు క్రి.శ. తొమ్మిదో శతాబ్దానికి భాషలో ఏర్పడ్డవేగాని మధ్యకాలంలో ఏర్పడ్డవి కావు. ముప్రత్యయ సహితంగా, రహితంగా అనేక శబ్దాలు శాసనాల్లో కనిపిస్తాయి. అవన్నీ ఇప్పుడు భాషలో ఉన్నాయని చెప్పలేం. భాషా వ్యాకరణాలు అంగీకరించిన రూపాలు వాడుకలోలేనట్లే, అవి అంగీకరించని రూపాలు శాసనాల్లో కనిపిస్తాయి.

సంప్రదాయ వ్యాకరణాలు ప్రకృతి ప్రత్యయ విభాగంలో గుర్తించని అమహత్ప్రత్యయం 'ను'తోబాటు సరిగా గుర్తించని 'వు' ప్రత్యయం విషయం కూడా కింది ఉదాహరణలవల్ల తెలుస్తాయి.

(i) ప్రత్యయ రహితంగా సహితంగా కనిపించే ఏకపదాలు కొన్ని:

దేశ్యాల్లో :

ఇలు-ఢ (ద. హిం. శా. 10.645.48,1060) : కోయిల-ము (IA 13.50-57, 918-25)

రామడు-ఢ (భారతి 7.297-318.44,715-20): మడు-వు (CP 13/1908-9. 19, 709)

తద్భవాల్లో :

దణ్ణు-ఢ (RPS 71-72.19,847): దణ్ణు-వు(భారతి 5.618.7,897)

తత్సమాల్లో :

ద్రమ్మ - ఢ (తె. శా. 1-163-65.67,892-922) : ద్రమ్మ-ము (JAHRS 1.81-85.3,10).

పదకొండో శతాబ్ది శాసనాల్లో 'కుంచ: కుంచము, బెల్ల:బెల్లము, మానిక: మానికము, సీమ: సీమము' మొదలైన అనేకోదాహరణలు కనిపిస్తాయి.

అమహత్ప్రత్యయం భిన్న రూపాలు కింది ఉదాహరణల్లో కనిపిస్తాయి:

నాగ-బు (భారతి 5.934.1,200)

కొట్ట-ంబు-న (ఎపి.ఇం. 27.225.28. 10,575-600)

చే-ను (ద. హిం. శా. 6.585.10,633-63)

దేశ-ము (నె. శా. 3.1151.6,650)

పురస్సర-ం (ఎపి. ఇం. 29.160.64.4,680)

ప్రసాద-ఢ-చేసిరి (ద. హిం. శా. 10.609.14,675-99)

సాసన-వు (CP 10/1908-9.1, 709)

కిరన-మ్ము-న (భారతి 5.618.5,850)

కొల-న్-ఇ (ఎపి.ఇం. 27.46.29,915-25)

పై నిదర్శనలనుబట్టి వుప్రత్యయం ఎనిమిదో శతాబ్దం నుంచి మాత్రమే భాషలో కనిపించేదని. అది విహితంగా ఎరువు మాటలలోనే వచ్చేదని తెలుస్తుంది. కొన్ని మాటల్లో ఇది ముప్రత్యయానికి ప్రత్యామ్నాయంగా వైకల్పికంగా వచ్చేది. ఉదా.

పరిహార-ము (ఎపి ఇం. 27.236-38.10-11,700-25):

పరియారు-వు RPS 71-72.19-20,847)

ప్రాకార-ంబు (భారతి 5.618.11,850):

ప్రాకారు-వు (ద. హిం. శా. 10.65.11,1090-91)

పీటినిబట్టి పువ్రత్యయం చేరేటప్పుడు ప్రాతిపదిక చివరి అత్తు ఉత్తుగా మారేదని తెలుస్తుంది. బువ్రత్యయం లేఖకదోషమో పాశకదోషమో కావచ్చు. -ంబు వ్రత్యయం అమహాదేకవచనంగా ఏడో శతాబ్దికి ఎరువు మాటల్లోను, ఎనిమిదో శతాబ్దికి దేశ్యపదాల్లోను.. 'మ్ (ం)/ము'గా మారినది చెప్పవచ్చు. అజ్రహితంగా మువ్రత్యయాన్ని వాడటం ఏడో శతాబ్దికే భాషలో స్థిరపడి పోయినా పండితులిప్పటికీ అది దోషమని భావిస్తున్నారు: చేను, కొలను వంటి శబ్దాల్లోని - ను ప్రాతిపదికలో భాగం కాదు. మువ్రత్యయాని కది రూపాంతరం. మువ్రత్యయాంతాలకు లాగానే పీటికి 'ను'తో కలిసి, కలియకా బహువచన రూపాలుండటం ఇందుకో ప్రధాన నిదర్శనం. రెండోది కెయన్/కెయమ్, కుశమ్/కుశన్ - వంటి పర్యాయ రూపాలు తమిళంలో కూడా ఉండటం.

లు, ల, న, లు పరమైసప్పుడు తత్సూర్వ స్వరానికి దీర్ఘం. రావటం నన్నయ సమకాల వ్యవహారంలో ఉన్నదనటానికి ఈ నిదర్శనాలు శాసన భాషలో దొరుకుతున్నాయి:

(i) ఏకవచనంలో:

- నరకా-సం (ద. హిం. శా. 10.4.14, 1008)
- రాజ్యా-నయు (భారతి. 5.796.17, 1023)
- భోగా-నకు (ద. హిం. శా. 10.644.78-79, 1060)
- లింగా-నకుం (నె. శా. 3.1072.16, 1088)
- నిమిత్త్యా-న (ద. హిం. శా. 4.1300.5, 1095)

(ii) బహువచనంలో:

- కుంచా-లు (ద. హిం. శా. 4.1014.5, 1038)
- వర్షా-లు (ద. హిం. శా. 10.60.1, 1091)

'అదంతంబయి దీర్ఘపూరలోపధంబైన మహత్తు....' (భా. తత్స. 38) మీదనే కాక ఇతరగ్రంథా కూడా బహువచనంలో -రువ్రత్యయం చేరటం క్రి.శ. ఎనిమిదో శతాబ్ది నుంచీ కనిపిస్తుంది. ప్రౌఢవ్యాకర్త 'ద్విత్వయుక్త లాఠీతా'లకుగూడా (ప్రొ.వ్యా.శబ్ద. 23) ప్రాసగత ప్రయోగాలను పురస్కరించుకొని రేఫాదేశం చెప్పేడు. ఈ రెండు లక్షణాలకూ సరిపడని ప్రయోగాలనూ, ప్రౌఢ వ్యాకర్త చెప్పిన మల్లశబ్ద విషయమూ కింద గమనించండి.

- మల్లు-ర (ద. హిం. శా. 10.614.6, 8)
- మలిను-ర (శా. ప. మం. 1.2-3.15, 898-934)
- సంయుక్తు-రు (ఆం. సా. ప. ప. 24.158-62.4, 10)
- సంప్రదాయ వ్యాకరణాలేమన్నా ఎవ్వ-రు (భారతి 23.182-86, 14, 641), వేపు-రు (ఎపి. ఇం. 27.234-36, 19, 625-50) వంటివి కూడా ఈ రకం ప్రయోగాలే.

§ 2.51 ద్వితీయాది విభక్త్యంగంలో 'వాని', 'వీని' వంటి రూపాలేగాని 'వాడి', 'వీడి' వంటివి అసాదువులని వ్యాకర్తలు భావిస్తున్నందున అర్వాచీన రూపాలని భావించనక్కరలేదు. నేటి 'వీడి' శబ్దానికి పూర్వరూపమైన (ద. హిం. శా. 10.628.8, 825) ఉచ్చారణలో 'వీణ్ణి'తో సమానం. 'న్ణి' అనే వర్ణద్వయం 'ణ్ణి'గా ఏడో శతాబ్దికే మారిపోయింది. అందుకు నిదర్శనగా 'తాన్ణికొన్ణ' (IA 9.102-3.7,5), కొణ్ణ (ఎపి.ఇం. 27.231-34.8, 625-50) అనే శాసన ప్రయోగాలు చాలు.

§ 2.52 పశ్చిమప్రత్యయానికి ముందు నగాగమం రాని రూపాలు తొమ్మిదో శతాబ్దం నుంచీ శాసనాల్లో దొరుకుతున్నాయి. ఉదా.

చేను-కు (నె. శా. 3.1151.9, 650)

సోము-కు (నె. శా. 3.1151.7-8, 650)

§ 2.53 పరిమాణార్థకమైన -ఎడుప్రత్యయం అర్ధానుస్వారం లేకుండానే క్రి.శ. పదకొండో శతాబ్దం నుంచి కనిపిస్తున్నది. ఉదా. మానెడు (ద.హిం.శా. 5.12.11, 1074). ఇది ఆధునిక పరిస్థితికి ప్రతిబింబమే గదా.

§ 2.54 భూతకాలిక విశేషణ ప్రత్యయం -ఇనలోని ప్రథమాచ్చు లోపించి పూర్వ పర హల్లులు (వర్ణ) సమీకరణం పొందిన రూపాలు తొమ్మిదో శతాబ్దం నుంచి కనిపిస్తున్నాయి. ఉదా.

(i) పురోగామి వర్ణసమీకరణం:

మన్న (<మనిన; తె.శా. 1.163-65.74, 842-922)

(ii) తిరోగామి వర్ణసమీకరణం:

ఇడ్డ (<ఇడిన; శా.ప.మం. 1.2-3.41, 898 - 934)

ఉన్న (<ఉండిన; భారతి 5.618.12, 897)

కొణ్ణ (<కొణిస; ద. హిం. శా. 10.611.2, 8)

§ 2.55 అర్చిన్ (శా.ప.మం. 1.2-3.7, 898-934), నెగి (పై.10), పోరె (భారతి 5.618.3, 850), తొల్లి (RPS 25-29.5, 1065), పరువడి (పై. 7) వంటి అవ్యయాలు కావ్యభాషాశైలిలో ఉన్న శాసనాల్లో మాత్రమే దొరుకుతున్నాయి. కావ్యభాషా పదజాలం వ్యవహార దూరమై విలక్షణతను సంపాదించుకున్నదనటానికి ఇదొక నిదర్శనం.

§ 2.6 'కల' అనే అపూర్ణ క్రియను (defective verb) అన్నంత రూపాలకు; చేర్చి భవిష్యదర్థాన్ని సూచించే క్రియాపదాలను వాడటం క్రి. శ. పదకొండో శతాబ్దంలో గోదావరి మండలంలో ఆరంభమైనట్లు దొరికిన శాసనాధారాలనుబట్టి చెప్పవచ్చు. అంతకు ముందుకాలంలో అలాటి ప్రయోగాలున్నట్లు సాక్ష్యం దొరకలేదు. ఉదా:

ప్రతిపాలింపం-గల (ద. హిం. శా. 6.109.17, 1076)

పొయ్య-గల (ద. హిం. శా. 5.71-8-9, 1099)

ఓయం-గల (ద. హిం. శా. 4.1009.8-9, 1092)

§ 2.61 నన్నయ కావ్యభాషలో కనిపించని తచ్చబ్ధవకారంలోపంగల క్రియారూపాలు పదకొండో శతాబ్దంనుంచి మాత్రేమే శాసనాల్లో దొరుకు తున్నాయి. ఉదా.

ఇచ్చినాణ్ణ (> ఇచ్చినవాణ్ణ; AR 77/1956.57. 14-15, 1096)

తిక్కన కవితలో ప్రవేశం సంపాదించిన ఈరూపం (ఇచ్చినాడు-అని) పదకొండో శతాబ్దినాటి గోదావరీ మండలంలో బయలుదేరిన ప్రాంతీయపదమని, దీనికి పదమూడో శతాబ్దినాటికి కావ్యభాషా భాగత్వం వచ్చిందని గుర్తించాలి. ఒకనాటి 'మాండలికాలు' మరోనాటి 'కావ్యభాష'లో భాగాలయినాయని గమనించాలి.

§ 2.62 ధాతుగత ప్రథమాక్షరదీర్ఘం ప్రాస్వమై తరవాతహల్లు ద్వీరుక్త మైన క్రియారూపాలు ఇప్పటికీ వ్యారత్తల లెక్కన ఆసాదురూపాలే. పదకొండో శతాబ్దంలో అలాటి రూపాలు శాసనభాషలో కనిపిస్తాయి. ఉదా.

పొయ్యి (\*పోయన్-కు బదులు; ద.హిం.శా. 5.71. 8-9, 1099)

§ 2.63 'ఉన్న కలన వర్ణకంబులమీఁది తచ్చబ్ధవకారంబునకు లోపంబు విభాషనగు' (దా. వ్యా. క్రియా. 117) అనే సూత్రం ప్రకారం పూర్వరూపం నుంచి 'కలాడు' అనే అర్వాచీనరూపం సాధ్యమవుతుంది. ఇలా పరిణామ నిరూపణం (process statement) చేయటానికి ఆధారం కనిపించదు. అతడు : ఆతడు, ఇతడు : ఈతడు - వంటి శబ్దాల్లోలాగా అచ్చుల ప్రాస్వదీర్ఘతలు పర్యాయోపయోగంలో ఉన్నాయని భావించటం మంచిది. తద్దర్మార్థక సమాపక క్రియారూపాలు 'కళారు' (\*కలారు; ఎపి.ఇం. 39. 12, 26, 8) వంటివి ప్రాచీనకాలంలోనే ఉన్నాయి కాబట్టి పరిణామ నిరూపణం భావ్యంకాదు.

తద్దర్మార్థక విశేషణ ప్రత్యయాలైన 'ఎడి, ఎడు' లేగాక 'ఏ, ఏటి' అనేవాటి తరవాతి రూపాలుకూడా పదకొండో శతాబ్దంనుంచి శాసనభాషలో కనిపిస్తున్నాయి. ఉదా.

అవ (\*అయే; ద.హిం. శా. 4.1029.10, 1100)

అనేట్టి (\*అనేట్టి; ద. హిం. శా. 6.586.8, 1074)

భాషావికాసక్రమానికి ఇవి మరొకొన్ని నిరూపణలు.

§ 2.64 'అను' ధాతువు అన్నంత క్రియారూపం వర్ణవ్యత్యయం చెందగా ఏర్పడ్డ 'నాన్' అనే రూపం నన్నయ కవితలో ప్రవేశించింది (నన్నయ పదప్రయోగకోశము, పే. 580). నాం (RPS 25-20.7, 1065) అనేది ప్రాతిపదికంత దీర్ఘాచ్చుమీద ప్రత్యయాది అకారం లోపించటంవల్ల, అది వర్ణవ్యత్యయం జరగటంవల్ల ఏర్పడ్డరూపం. ఈ ధ్వనిపరిణామం నన్నయకు సమకాలంలోనే జరిగింది. తనకాలంలో తన ప్రాంతంతో శిష్ట వ్యవహారంలో ఉన్న రూపాన్ని నన్నయ గ్రహించాడని చెప్పవలసి ఉంటుంది. అంటే



‘మాండలిక రూపం’ ‘గ్రాంథికం’లో ప్రవేశించి భాషను ‘చెడగొట్టిం’ దన్నమాట.

నన్నయ కవితలో -ఇలు/-ఇల్లు ప్రత్యయాలు చేరిన క్రియాపదాలు కనిపిస్తాయి. ముచ్చెలు (తె.శా.1.163-65-59, 892-922). ప్రవత్తిల్లు (ద.హిం.శా. 19.23. 2-3, 719-20) వంటివి నన్నయకు పూర్వం శాసనాల్లో కూడా విరళ విరళంగా కనిపించిన క్రియా రూపాలు. పదకొండో శతాబ్దం తరవాత కూడా వాటి విషయంలో పరిస్థితి మారలేదు. మహాకవులు ప్రయోగించినంత మాత్రాన జవజీవాలు కోల్పోయిన మాటలు భాషలో ప్రచురంగా వాడుక లోకి రావని ఈ పరిస్థితి నిరూపిస్తుంది.

§ 2.65 సంప్రదాయ పండితులు ‘నేని’ అనే ప్రత్యయం ఉన్నదని వాదించటం కద్దు. ‘ఈవును జూనితట్టి సభయేని వినంబడ దేయుగంబులన్’ (భార.2-2-95) అనే పద్యాన్ని ‘నేని’ కోసం \*‘నీవును’ అని కొందరు దిద్ది వేశారు. నన్నయ పద ప్రయోగకోశంలో ‘నేని’ ఆరోపంగా లేదుగాని ‘ఏని’ కింద ‘నీవును....సభనేని’ అనే ప్రయోగం కనిపిస్తుంది: (నన్నయ పదప్రయోగ కోశము, పే. 294). ఇదో చిత్రమైన సర్దుబాటు. ఇదికాక ‘ఏని/నేని’ ద్రుతమా కళా అన్న భర్పలు తీవ్ర తీవ్రంగా జరిగేయి. ‘ఏని’ రూపం ఒక్కటే శాసనాల్లో ఉంది? ఒకే శాసనంలో అది కళగా, ద్రుతంగా రెండు రూపాలతోనూ ఉంది. ఉదా.

ఎవ్వె-యేనిన్ (తె. శా. 1.163-65. 54-55, 892-922)

కలర్-ఏనియు (అదే. 72, 73 పంక్తులు)

పై ప్రయోగాలను గమనించిన తరవాత బాలవ్యాకరణాన్ని (2.9; 8.41, 119), గంటి జోగి సోమయాజిగారి ఆంధ్రభాషావికాసాన్ని (1948; పే. 307. 491,552-54) పరికిస్తే ఈ విషయం మరింత స్పష్టమవుతుంది.

§ 2.66 సంప్రదాయ వ్యాకరణాలు అంగీకరించని రూపాల్లో, కావ్య భాషలో తరుచుగా కనిపించని ఆకారాల్లో, గిడుగు వెంకట రామమూర్తిగారు వాడిన రూపాల్లో సముచ్చయార్థక ప్రత్యయం శాసనాల్లో ప్రత్యక్షమవుతుంది. ఉదా.

గుడియిని (\*గుడియిన్ని; ద.హిం.శా. 6.586. 7,1074)

దేవొనొజ్జలకూ (\*దేవనొజ్జలకూ; JAHRS 1.81-85.4,10)

ఎప్పుడూను (ద.హిం.శా. 19.4.8,1008)

భాషావికాసక్రమంలో పదో శతాబ్దినాటికి వచ్చిన ఈ రూపాలు ఇంచు మించు వెయ్యేళ్ళ తరవాత కూడా ప్రయోగయోగ్యాలు కావనటం ఎంత సమంజసమో తెలియదు. ఆ రూపాలు వ్యవహారభ్రష్టం కానంతవరకూ అనుపాదేయాలు కావు.

§ 2.70 గ్రాంథిక వ్యావహారిక భాషావివాదంలో పదజాల విషయం కూడా ప్రముఖ స్థానమాక్రమించింది. అందులో మిశ్రసమాసాల విషయం మరి ముఖ్యం. ఒక భాషలోకి ఇతర భాషా పదాలు ఎప్పుడప్పుడు ఎన్నెన్ని రకాలుగా ప్రవేశించినా, ఒక నియమిత కాలంలోని ఆ భాషాస్వరూపంలో అవి భాగాలనే పరిగణిస్తారు. చారిత్రక వ్యాకరణం రాసేటప్పుడో, నిమంటువులలో వ్యుత్పత్తి నిరూపణ చేసేటప్పుడో, ఆయాపదాలు ఏకాలంలో ఏధ్వనిపరివర్తనతో ఏ విధమైన అర్థ వివరిణామంతో వచ్చాయో గమనించవలసి ఉంటుంది. వర నాత్మక వ్యాకరణాల్లో ఆప్రసంగమే రాదు. దానికి నిమిత్తమూలేదు. శాసన భాషను ఈ దృష్టితో పరిశీలిస్తే కొన్ని ముఖ్య విషయాలు బయటపడతాయి.

§ 2.71 తెలుగు అనాదినుంచి సంస్కృతమయంగా ఉండేదనే భ్రమను పరిశీలిస్తే, క్రి. శ. 6-10 శతాబ్దాల మధ్యకాలంలోని శాసనభాషలో దేశ్యేతర శబ్దాలు నూటికి 20-25 పాళ్ళ మాత్రమే ఉండేవని, పదకొంబో శతాబ్దంలో (బహుశా కావ్యభాషాప్రభావంవల్ల) అవి నూటికి 50 పాళ్ళ వరకూ పెరిగేయని తెలుస్తుంది. అంటే రానురాను ఇతరభాషల ప్రభావం (సంస్కృత ప్రాకృతాలు గూడా ఇతర భాషలే) పెరిగిందని గ్రహించాలి.

§ 2.72 సంస్కృత ప్రాకృతాలను మనం ఉన్నవి ఉన్నట్లు దిగు మఱి చేసుకున్నాం అనుకోటం రెండో భ్రమ. అన్యదేశ్యాలను గ్రహించేటప్పుడు చాలా సందర్భాల్లో అర్థవివరిణామం జరుగుతుంది. నన్నయ వాడిన సంస్కృత పదాల సన్నిటిని సంస్కృత నిమంటువుల్లోని శబ్దాల అర్థాలతో పోల్చినప్పుడు గాని నిజం తేలదు. శాసనభాషలోనుంచి ఇందుకు ఉపోద్బలకంగా కొన్ని ఉపపత్తులు మాత్రమే చూపుతున్నాను. బ్రాహ్మణ్యంలో ఆ మాటలకు అనాడున్న అర్థాలిస్తున్నాను. సంస్కృతంలో వాటికున్న సామాన్యార్థాలను ప్రత్యేకించి చెప్పనక్కరలే దనుకుంటాను.

వక్రము (అడ్డు; నె. శా. 1.287.2,650)

కరణమ్ (గ్రామాధికారి; ద.హిం.శా. 10.645,49.50, 1060)

జీవితంబు (జీతం: తె.శా. 1.163-66.62 - 63,892-922)

నియోగముల్ (జిల్లాలు; ద. హిం. శా. 10.645-56,1060)

ఇక నన్నయదుల భాషలోనూ శాసనాల్లోనూ కనిపించే ఆరిస్ (శా.వ. మం. 1.2-3. 7,898-934), రమణతో (అదే, 27 పం కి) వంటి పదాల విషయం వేరే చెప్పనక్కరలేదు.

§ 2.73 అన్యదేశ్యాలను మన భాషలోకి ఒకసారి గ్రహించిన తరవాత ఆ పదాలు మన భాషాధర్మానికి అనుగుణంగా రూపభేదాలు పొందుతాయి. ఎరువు మాటలకు మూలమైన భాషగాని, దాని వ్యాకరణంగాని ఈ రూపభేదాల మీద ప్రభావం చూపలేవు. అయినా అజ్ఞానశృతదోషాలని కొందరు, పూర్వ ప్రయోగాలు కాబట్టి సమర్థించాలని కొందరు అభిప్రాయభేదాలతో పండితులు చర్చిస్తునే ఉంటారు. కాని భాషలో వాటికి ప్రాచుర్యం ఉంటూనే ఉంటుంది. ఇలాంటి రూపాలు కొన్ని (చాలావరకు కావ్య భాష చలవవల్లనే) పదకొండో శతాబ్దంనుంచి కనిపిస్తున్నాయి. ఉదా :

ప్రధాని (ద. హిం. శా. 4.1010.5, 1055)

మనోవల్లభి, వనజనేత్రి (ఎపి. ఇం. 4.314.18.24, 1075.76)

ఉరమూల (ద. హిం. శా. 6.109.29.1076)

§ 2.74 శాసనభాషా పదజాలంలో తత్సమాలు (మూలంనుంచి తెలుగు లోకి వచ్చినప్పుడు పదవికారాలు పొందనివి). తద్భవాలు (మార్పులు పొంది నవి), దేశ్యాలతో కలిసి ఏర్పడ్డ సమస్తపదాలు కోకొల్లలుగా ఉన్నాయి. ఇవి సంప్రదాయ వ్యాకరణ లక్షణాలకు విరుద్ధమే కావచ్చు. కానీ ప్రాచీనకాలం నుంచి ఈనాటివరకూ ప్రవాహినిగా ఉన్న మన భాషాస్వభావాన్ని సూచించే ఈ శబ్ద నిర్మాణక్రమాన్ని పరిహరించటం అసాధ్యమని గుర్తిస్తే చాలు; మిశ్ర సమాసాల విషయంలో అప్రస్తుత చర్చలు లేకుండా పోతాయి. శాసనాల్లోని మిశ్రసమాసాల రకాలివి :

(i) తద్భవ దేశ్యాలు కలిసినవి :

కణ్ణసామి (ఎపి. ఇం. 31.74.80.36, 669)

గొల్లపల్లు (ద. హిం. శా. 4.1016.2, 1087)

మావ్వల గరుడణ్ణ (RPS 187.89.7-8, 1018)

మొగమాడువు (శా. ప. మం. 1.2-3.42, 898.934)

(ii) తత్సమ దేశ్యాలు కలిసినవి :

అమృతపడి (నె. శా. 3.1072.17, 1088)

గజ్జభైరవ దుర్గము (ద. హిం. శా. 10.647.23-24, 1097)

జయమాడ (ద. హిం. శా. 6.109.29, 1076)

పోర్చుగీసు (చ. హిం. శా. 10.599.1-2, 625-50)

మనవర్తించ (భారతి 3.83.94.45, 1060)

(iii) తత్సమతద్భవాలు కలిసినవి :

ఉదారబుద్ధి (ద. హిం. శా. 10.638.3,9/10)

ఘనరాచమణి (నె. శా. 3.1152-55.29-30,7)

చాషష్టి (భారతి 5-618.3,850)

లోహదణ్డు (చ.హిం.శా. 4.1161.5,1082)

(iv) తత్సమతద్భవదేశ్యాలు కలిసినవి:

వేణవోజ్ఞు (ఎపి.ఇం. 2.40-42. 18-20,725)

దేవనాజ్ఞలకూ (JAHS) 1.81-85.4,10)

పై విధంగా మిశ్రసమాసాలు కల్పించటం క్రి. శ. ఏడో శతాబ్దం నుంచీ కనిపిస్తున్నది. వీటిలో తత్సమదేశ్యాలు కలిసిన శబ్దాల సంఖ్య తద్భవ దేశ్యాలు కలిసిన వాటికన్నా రెట్టింపు ఎక్కువ.

§ 2.75 తెలుగు భాష మొదట క్రియా శూన్యంగా ఉండేదని (గంటి జోగి సోమయాచి, ఆంధ్ర భాషా వికాసము, 1948, పే. 143,144,150 వగైరా), తద్గర్భార్థక విశేషజాలగు ఉపయోగించి తొలి రోజుల్లో వాక్య నిర్మాణం జరిగేదని, సన్నయభట్టు కాలానికి భాష 'ద్రవస్థితిని' కోల్పోయి 'స్థిరపడ్డ'దని, ఆయన 'ప్రమాణీకరించిన' తరవాత తెలుగులో సమాపక క్రియల వాడకం పెరిగిందని (ముందు సమాపకక్రియ లేర్పడి, తరవాత వాటి వాడుక పెరిగి ఉంటుంది), రచరకాలుగా ఊహాగానాలు భాషావిషయ కంగా జరిగేయి. స్థిరీకరణ ప్రమాణీకరణాల విషయం దేవుడెరుగుగాని, శాసనాలను పరీక్షిస్తే అనాదినుంచీ సమాపక క్రియలున్న వాక్యాలే అత్యధిక సంఖ్యాకంగా ఉండేవని తెలుస్తుంది. ఈ మాటను నిదర్శనాలు పూర్తిగా చూపవలసివస్తే మొత్తంగా శాసనాలన్నిటినీ ఎత్తిరాయాల్సి ఉంటుంది. అందు వల్ల కొన్ని ఉదాహరణలు మాత్రమే - అందులోనూ ఏడో శతాబ్దవే- ఇస్తాను.

బోళచేత శవణ గొజిరి (ఆం.ప. 1941-42, 2,600-25)

విషయబోళ కొజిరి (అదే, 5 వంత్రి)

కమ్మరి వినియణ వ్రాసె (చ.హిం.శా. 10.599.21-22,625-50)

కుమారశమ్మాకరికి ఉదకపూర్వ జ్ఞేసి ఇచ్చిరి (ఎసి.ఇం.30.69. 71.5,699-700)

కజ్జుగార్లు కొట్టిరి (అదే.పంక్తి 8)

గొరవో మెచ్చి చే నిచ్చిరి (నె.శా. 3.1152-55 35-36,7)

§ 2.8 కర్త, కర్మ, క్రియల సాధారణ క్రమాన్ని మార్చి రాసే 'కావ్యభాషా' వాక్య నిర్మాణ పద్ధతికూడా నన్నయ 'సృష్టి' కాదు; కనీసం ఏడో శతాబ్దినుంచీ శాసన భాషలో కనిపిస్తూ వచ్చిన సంప్రదాయమే. అయితే ఈ పద్ధతులు శాసనభాషలో విరళంగా ఉండేవి. రకానికి కనీసం ఒక్క ఉదాహరణమయినా ఇస్తూ అక్కడక్కడ లభించినంతమటుకూ అనాటి పద్య శాసనాల్లోని అటువంటి వాక్యాలనుకూడా కుండలీకరణాల్లో ప్రదర్శిస్తుంటాను. ఉదా.

(i) కర్తలేని వాక్యాలు:

వాసపోతుల ముచ్చియకు....ఇచ్చిరి....నేల (ద.హిం.శా.10,590, 29.31,625-50)

శవణబోలకు....మఱుపొలము పన్నన అడియిచ్చితిరి (AR 233/1949-50.4-8,8)

(ii) కర్మలేని వాక్యాలు:

కజ్జుగార్లు కొట్టిరి (ఎపి.ఇం. 30.69-71.6,699-700)

ప్రభురామున్లు క్షోచె (నె.శా. 2.606-7.13-14.8)

మంగడ్ల కొమ్మన కొలచిపెట్టె కట్టె (ద.హిం.శా. 6.250.7, 742-98)

(iii) వాక్యాంతంలో కర్త:

ప్రసాద చేసిరి....తొల్పకామి రట్టగుట్ల (ఎపి.ఇం. 27.236-38. 12-15, 700-25)

[దీవియ వెట్టెం బద్మావతియును] (ఎపి.ఇం. 4.314-18.21, 1075-76)

(iv) వాక్యాంతంలో కర్మ:

గణ్డర ముత్రాజు పొడిచి పడియె తోబ్బుకాకు (ద.హిం.శా.10. 640.3-6,9/10)

[మల్లణ్డెత్తించె గుడియు మఠంబునుం గాత్రికాయనకు](శా.ప. మం. 1.2-3,27-29,898-934)

(v) కర్మ-కర్త-క్రియ:

శ్రీసతికి దత్తి హంగుణువుఁ దేవణ యిచె (AR 182/1933. 34.pt.ii, p. 41.1-8,7)

(vi) విశేష్యం-విశేషణం :

నిల్వై విద్ధమయ్య విప్రకవచమ్బు (నె. శా. 1.287.4,650)

[శ్రీ యుద్ధమల్లు జైత్రించె సమితతేజుండు] (శా. ప. మం, 1.2-3.43-44,898-934)

§ 2.81 కొన్నివేల వాక్యాలున్న శావనభాషలో య త్తదరకప్రయోగం గల వాక్యాలు నాలుగే నాలుగు లభిస్తున్నాయి. అదిన్నీ క్రి.శ. 9/10 శతాబ్దాల నుంచి మాత్రమే. సంస్కృతాభిమానంవల్ల మన కవులు వీటినే ఆదర్శంగా తీసుకొని భాషనెంత కృత్రిమపరిచారో గమనించవచ్చు. ఉదా.

నీకేమి వలయు దాని వేణ్ణికొమ్మని (తె.శా. 1.163-65.30-32,892-922)

ఎవ్వజేని రక్షిణ్ణ వానిద ధమ్మువు (JAHS. 81-85.7.10)

ఈ వృత్తి ఎవ్వారిదేని అపహరించిన వాని పితృపితామహులు 60 వేలేండ్లు నయకనరకానం పడుదురు (ద.హిం.శా. 10.4.12-14,1008).

వేగినాణ్ణి తెవ్వరు రాజులైరి వారుం భూవన్ స్థిలిం దప్పక పాలించు వారు (ద.హిం.శా. 6.102.34-38,1006).

§ 2.82 సంస్కృత భాషా ప్రభావంవల్ల తెలుగులోకి వచ్చిన కర్మణి ప్రయోగం గల వాక్యాలు మూడు మాత్రమే తొమ్మిది-పదకొండు శతాబ్దాల మధ్య కాలంలోని శాసన భాషలో దొరుకుతున్నాయి. కావ్యభాష ఈ రచనా విధానానికి అత్యంత ప్రాచుర్యమిచ్చి వ్యవహార దూరమయింది. ఉదా.

పట్టం కట్టబడిన వాన్లు (ద.హిం.శా. 10.629.5-6,825)

ఆతని చేయంబడిన ధమ్మువుల (తె.శా. 1.163-65.55-56,892-922)

వైదుంబుక చేతం బట్టం కట్టబడి యేలి (ద. హిం. శా. 10. 640. 4-5,9/10)

§ 2.83 నన్నయ కావ్యభాషలో కనిపించే పదబంధాలవంటివి శాసన భాషలో కూడా ఆయనకు పూర్వకాలంలోనూ సమకాలంలోనూ కనిపిస్తున్నాయి. ఉదా.

విడిచిన బసిణ్ణి నూలు గద్యాణంబులు (J A H C 3.16-21.14-16,678)

ప్రసాద చేసిరి (ఎపి. ఇం. 27.236-38.12-13,700-25)

సురలోకం బేణ్ణె (ద.హిం.శా. 10.639-10,825)

సుఖంబుణ్ణి (తె. శా. 1.163-65.23-24,892-922)

సుఖంబు మనువారు (అదే, 68 పంక్తి)

ఆతని కొట్టించిన చెయ్యపులు (అదే. 53, 54 పంక్తులు)  
 ఆతని చేయబడిన ధమ్మకాపులు (అదే. పంక్తులు 55.56)  
 నీచేసిన యువకారంబునకుం (అదే. పంక్తులు 27.29)  
 చలిపందిరి సేసె (ద.హిం.శా. 6.586.8-9,1074)  
 తమ ప్రతిష్ఠసేసిన....ఈశ్వరాలయంబునకు (ద. హిం. శా. 10.644.  
 66-70,1060)

తమ చేయించిన....తటాకంబున (అదే. పంక్తులు 61-65)  
 వెలకుంగొని విడిచిన యిల్లు (ద. హిం. శా. 10.651.13,1090.91)  
 § 2.84 పాల్కుర్కి సోమనాథాదులు అభిమానించిన 'మణిప్రవాళ  
 శైలి'కి కూడా గాననధాషలో కొద్దిపాటి ప్రవేశముంది. అంటే ఈ విధంగా  
 విరళవిరళంగా కనిపించే వ్యవహారవిధానాన్నే కావ్యాలకెక్కించి 'బాగు'పరిచే  
 వారు. ఉదా.

శేత్రం ఖణ్ణుగవద్ద సహితమ్ (ఎపి.ఇం. 10.100-6.28,674)  
 ....ఏటువ విషయం బేళన్ తస్యమాతా దత్తం....శతపంచాశత్ శేత్రమ్  
 (ఎపి. ఇం. 29.160-64.8-9,680)  
 రేవశమ్మకాస్య గుడి (ద.హిం.శా. 10.608.2,8)  
 ....కొడుకు వల్ల వాచార్యస్య లికితం (ఎపి.ఇం. 203-6.24-26,859)  
 కొఱ్ఱబోయు తటాకః (ఎపి.ఇం. 9.47 59,945-46)  
 ఇవన్నీ భాషావికాస సూచకాలయిన మార్పులే.

### సన్నయానంతరభాషావికాసం

§ 2.9 ఈ విధంగా సన్నయకు ముందూ, ఆయనను సమకాలంలోనూ  
 శాసనస్థమైన వ్యావహారికభాష పొందిన వికాసాన్ని, ప్రాచీనకావ్యభాషకూ  
 దానికి గల భేద సాదృశ్యాలను కొంత విపులంగా చర్చించిన మీదట తరవాత  
 కాలంలోని వికాసక్రమాన్ని స్థూలంగా నిర్దేశించటానికి ప్రయత్నిస్తాను.  
 క్రీ. శ. 1100 తరవాత కావ్యభాషారూపాలూ వ్యావహారికరూపాలు ఒకదాని  
 వక్కన మరొకటిగా ఒకే శాసనంలో కనిపించే సందర్భాలున్నాయి. వాటిని  
 ముందు ఉదాహరిస్తాను.

శాసన కాలం	శాసనం	సంక్తి	గ్రాంథిక	వ్యావహారిక
(క్రీ.శ.)	వికారాలు	సంకులు	రూపాలు	రూపాలు
1150-60	ద.హం.శా.	25	ఇచ్చితిమి	
	10.58	28,29	నివేద్యానకు	
		29		ఇ నీమి

శాసన కాలం	శాసనం వివరాలు	పంక్తి పంక్తులు	గ్రాంథిక రూపాలు	వ్యావహారిక రూపాలు
1164	ద.హిం.శా. 4.704	7 15		మన్మథోద్రాజులు వెనక
1228	C.I.T. No. 10	20. 21  31,32  37.38 38.39	గణపతి దేవ మహారాజులు    ఎవడేని ఈనివాడు	గణపదేవ మహారాజు ఇన్స్టిమి
1234	C.I.T. No. 13	14,15 (I) 14,15 (I) 24 (II) 26 (II) 28,29 (II) 6 (III) 30 (III)	చేయుడు, విచ్చేయుడి సంతోషం సేస్తిరి ప్రయం మరో విధము దోషాలం జనువారు జాగారం, బియ్యం బియ్యము	
1259	C.I.T No. 52	87 పే.	రెండవ	
1313	శా.వ.మం. 1	87 పే.		నాలుగో, ఏడో పెయ్య లేంభది; వెరసిన నూరును పురమున ఒసగి
1315	C.I.T. No. 53	31,32  68,69 54,55  61,62		వేషంని యీనూంట్ట ముప్పయ్యాయి ఉండుదురు నూయ్యూ చంద్రాదులుంన్న ఎల్ల ప్రజలుంన్న ప్రతిపాలించిది



శాసన కాలం	శాసనం వివరాలు	పంక్తి పంకులు	గ్రాంథిక రూపాలు	వ్యావహారిక రూపాలు
		69	నమ్మడి (నమ్మడి)	
1417	శా.ప.మం. 1 No. 74	పే. 97	చేయుచుండెను	కొండయేలం బుత్తెం స్తేను, వృథివిన్ని, అకాశముంనుం
1509	ద.హిం.శా. 4.802	20 21 32,33	చెల్లెడి అనేటి చెల్లగలది అని నేము మాభక్తిని	చెల్లెడి అనేటి
1513	ద.హిం.శా. 4.800	11 18 20-24 20;25	రాజ్యం సేస్తుండి పుట్టడు చేను అక్షేతానకు జెల్లె అనుభవించుమని ఇస్తీమి	
1551	C.I.T. No. 3	7,8 (I) జేయించిన	దేవాదులకుం. రాజ్యం చెయ్యిగాను పాలింస్తునుండిన యెల్లకాలాలకున్నా సర్వమాన్యం చేస్తీమి; క్రితం పూర్వాన అవధరించేడి శాసనం నిల్పిరి హతం చేశిన	
1564	ద.హిం.శా. 4.698	14 22 26	శాసనక్రమ మెట్లనను కటడ చేశిన వివరం అనతి సేను	

శాసన కాలం	శాసనం వివరాలు	పంక్తి వంకులు	గ్రాంథిక రూపాలు	వ్యావహారిక రూపాలు
		33		నరసయంగారి వల్లను
		37,38		డెబ్బె నాల్గున్ను
		43		ఇప్పిస్తేమి
1592	శా.ప.మం. 1. No. 83	పే. 108	ఆగునేండు వుండెను	అంపితేను యిలాగు
				రాజ్యం పరిపాలిస్తున్ను
1593	ద.హిం.శా. 4.711	11	గ్రామాలు మామూలు అవుచున్నవి	
		15	పంప్ప నవధరించెను	
		17	మంగళగిరికాడ వుండ్డి	
		26-29	నానారొట్టాలకు నానా బాబులకున్ను లోను గాన్ను సఫరు సఫరుకి ప్రత్యేకాలు మక్తాను	
		28,29	చేసిన ప్రకారము	
		37	మానితిమి గడ్డిం ఖరీదులు	
		41	యీ శాసన ప్రకారం రాస్తేమి	
		46	నిలిపెను కంభం	
16 శతా	ద.హిం.శా. 4.710	21,22	నివేశనం సగమున్ను	
		26	ఇచ్చువారము	
		26,27	నాలుగో భాగము	
1763	శా.ప.మం. 2 No. 40	పే. 32	ఈ మూడు చరణములు పొల్లులు విడ చెక్కినాడను	తొలి పద్యంలో తెలిసేటందుకు మల్లి (<మరలి)

పై శాసనాల్లో 1150/60, 1164, 1564, 1592, 1593, 16 శతాబ్దాల శాసనాలు గుంటూరు జిల్లావి; 1228, 1234, 1551 నాటివి వరంగల్లు జిల్లావి; 1259 నాటిది మహబూబ్ నగర్ జిల్లాది; 1313, 1417 నాటివి కృష్ణాజిల్లావి ; 1315 నాటిది మెదక్ జిల్లాది; 1509, 1513 నాటివి ఆనంతపురం జిల్లాది; 1763 నాటిది శ్రీకాకుళం జిల్లాది. అంటే నేటి వ్యావహారికరూపాలకు ప్రాచీనరూపాలు భాషావికాసక్రమంలో క్రమపరిణామంవల్ల ఏర్పడ్డవేనని, అవి ప్రాంతీయతాభేదం లేకుండా రాష్ట్రం అంతటా లిపిబద్ధమైనవేనని తెలుస్తుంది.

§ 2.91 క్రి.శ. పన్నెండు వద్దాలుగు శతాబ్దాల మధ్యకాలంలో రమారమి రెండువేల తెలుగు శాసనాలు, 15,16 శతాబ్దాల్లో ఇంచుమించు 500 శాసనాలు ఇప్పటికి ముద్రితమై దొరుకుతున్నవి. వాటిలోనుంచి దిజ్ఞాత్రంగా కొన్ని రూపాలను ప్రదర్శిస్తే వ్యావహారిక భాషావికాసానికి పరిణామశీలమైన ఉదాహరణలు లభిస్తాయి. స్థూలంగా పరిశీలించినా కొన్ని భాషాలక్షణాలు స్పష్టమవుతాయి. మొదటి ఉదాహరణ లిచ్చి తరవాత వాటివల్ల వెలుగులోకివచ్చే ప్రధాన విశేషాలను కొన్నిటిని స్థూలంగా వివరిస్తాను. వివరాలకు కీ. శే. డాక్టర్ ఎం. కందప్పచెట్టిగారి అముద్రిత పరిశోధన వ్యాసం (శ్రీవేంకటేశ్వర విశ్వవిద్యాలయ గ్రంథాలయంలో దొరుకుతుంది) చూడాలి.

శాసనరూపం	శాసనం వివరాలు
కొండ కిందుగాను	(C.I.T. No. 25. 16)
పుట్టందు	(ద.హిం.శా. 4. 781-A. 8, 1235)
తనకూ	(శా.వ.మం. 1. No.62, p 84, 1253)
ఇ న్నిమి	(ద.హిం.శా. 4. 935.38, 1269)
ఎవ్వరడ్డవడ్డా	(ద.హిం.శా. 4.935-39, 1269)
మూలస్థానం శ్రీమల్నాథ దేవున్ని	(C.I.T. No. 30.9-10, 1303)
వద్దను	(ద. . శా. 4. 810, 1499)
విచ్చేస్తున్న...రసకాభిషేకం చేసిన	
వరహులు...ఇవే అక్షరాలాను ముద్రవేయ	(ద. హిం. శా. 4. 282.1, 1514)
ఆరగించే అమృతపడి నైవేద్యం	
ఆరగించే అటుగాను	
వారి చాతను ఇప్పించిన	(ద.హిం.శా. 4. 699.23, 1546)
సోమయాజుల వారి	(అదే పు. 95)

శాసనరూపం

శాసనం వివరాలు

- నాల్గోభాగమున్ను (అదే పంక్తి 36)  
 రెడివారిగుంట వదను (అదే. పంక్తి 39)  
 క్రయం రొఖగట్టి (అదే. పంక్తి 51)  
 శేయించిన కయింకర్య వివరం  
 వేంచే శివున్ను (ద. హిం. శా. 4.280. 3.1556)  
 నడుపుక వచ్చేయట్టుగా నున్ను (అదే. పంక్తి 5)  
 మధ్యాహ్నం అవసరం  
 వేంచే శేటప్పడల్లాను (అదే. పంక్తి 7)  
 మాంగాణి స్వామ్యానకు చెల్లివచ్చే  
 విరలాపురం శ్రీశ్రీతియం మడి స్థానం (అదే. పంక్తి 12)  
 మడి సహా ధారవోయించి (అదే. పంక్తి 12)  
 నడపుక వచ్చేటందుకు (అదే. పంక్తి 14)  
 యీ పేటకు కొంలు ఇచ్చిన వివరం (శా. ప. మం. 2. నెం. 39,  
 పే. 30, 1600)  
 గ్రామాదులు ఆకారం అయ్యేటందుకు....యేయే స్థలాలనుంచి యెవరెవరు  
 వచ్చినా....పంపిస్తేను....గ్రామాలనుంచి....ప్రజలున్నూ బారాబరవంతులున్ను  
 ....(అన్వరి తామ్ర శాసనం, ఆం. సాం. చ. పే. 353, 1490)  
 చేస్తున్నారో....రాయలవారు అనిన వివరం....ప్రజలు- గ్రామం  
 చూపించి....పొలం యేర్పాటుచేసి (అదే. పే. 354)  
 మిరాశీలు యిచ్చిన వివరం....చాలా వుపద్రవం చేస్తూ వుండగా (పెద్ద  
 బెళగళ్ళు తామ్రశాసనం, ఆంధ్రుల సాంఘిక చరిత్ర, పే. 352, 1492)  
 పొలిమేరలు యేర్పాటుచేసి రాయసం వీరమరుసును అంపించి శిలా  
 శాసనాలు యేర్పరచిన వివరం....యీ ప్రకారం. బారాబరవంతులు యెవరంటే  
 (అదే. పే. 353)

పుత్సుకొని (\*పుచ్చుకొని; ద. హిం. శా. 6.745,10)

యెశోనిధి (అదే. 10.151.52)

జెవము (నె. శా. 2.18.3)

శెంఖు (ద. హిం. శా. 6.1052.11)

యవ్వరు (నె. శా. 1.17.18)

యనక (తె. శా. 2.100.16)

- మాను (ద. హిం. శా. 10.241.19)  
 కింద (అదే. 10.704.13)  
 పత్తిపాడు (అదే. పంక్తి 161)  
 పడశిన (అదే. 6.845.12)  
 చేశి (అదే. 6.995.7, 1138.11, 1142.16)  
 కిలుహర (అదే. 4.672.9)  
 వరుషంబు (అదే. 5.1008.1)  
 ఊళ్ళు (అదే. 6.1118.10)  
 వీళ్ళు (తె. శా. 237.3)  
 మహాదేవైన (ద. హిం. శా. 6.1097.9)  
 భీమీశ్వర (అదే. 10.177.42)  
 క్రిష్ణసతుర్దసి (అదే. 5.1070.4)  
 నెల్లు (\*నెలలు: తె. శా. 1.47.5)  
 రాత్రిళ్ళు (నె. శా. 1.23.28)  
 బానుపత్రాయనింగారు (ద. హిం. శా. 6.977.12)  
 ధర్మాన్ని (నె. శా. 1.40.8)  
 దీపముకు (ద. హిం. శా. 5.1043.9)  
 తన విత్తివల్లు (ద. హిం. శా. 10.422.36)  
 సుఖంము వల్లను (ద. హిం. శా. 10.480.19)  
 నిపాలక (ద. హిం. శా. 10.89.6)  
 ద్వార (ద. హిం. శా. 6.1136.7)  
 స్థలము మింద (అదే. 10.334.85)  
 గంగాపురము వద్ద (తె. శా. 1.158.16)  
 ఐదు (ద. హిం. శా. 6.228.63; ఈ శబ్దం వన్నెందో శతాబ్దంనుంచి  
 తెలంగాణా గుంటూరులలోను, 14 శతాబ్దంనుంచి ఇతరత్రా దొరుకు  
 తున్నది. ప్రాచీన కావ్యభాషలో శాసనాల్లో 'ఏను' శబ్దమే దొరుకుతుంది)  
 వెయ్యి (అదే. 5.1202)  
 ఇరవయ్యి (అదే. 5.1188.64)  
 ముప్పై (అదే. 6.936.7)

- ఎనభై (అదే. 6.1035.15)  
 తొంభయి (అదే. 5.1188.10)  
 మన్నింస్తీమి (అదే. 10.499.15)  
 కట్టిస్తీమి (నె. శా. 1.7.28)  
 చేసీ (నె. శా. 1.38.63; ద. హిం. శా. 5.4.13)  
 నూన్య (ద. హిం. శా. 6.1183.15, 1199.12, 1203.7, 1204.16)  
 పెట్నీ (\*పెట్టిన; అదే. 5.26.4)  
 నమర్పించను (\*నమర్పించెను; అదే. 5.1228.10)  
 చేశను (చేసెను; అదే. 6.1073.12)  
 దేవంమ్మంగారి చాతను (\*చైతను; అదే. 6.696.7)  
 కుచ్చుళ్ళు (అదే. 4.709.75)  
 కుచ్చెళ్ళు (అదే. పంక్తి 136)  
 బ్రుందావనం (అదే. 5.104.12)  
 పిత్రుస్థానము (అదే. 4.1248.9, 1112)  
 సుక్రతము (అదే. 5.48.24)  
 తల్లిదండ్రులకు (అదే. 5.47.21)  
 గోతృలైన (అదే. 5.1153.5)  
 సుపుతృండైన (అదే. 5.1167.4)  
 వశ్యము (అదే. 5.47.17)  
 వళ్ళం (అదే. 4.984.6)  
 వళాలు (అదే పంక్తి)  
 వళ్యాలు (అదే. 4.984.6)  
 గొఱ్యలు (అదే. 5.1180.9; 5.1239.11)  
 గొఱెలు (అదే. 6.667,10; 887.12)  
 అజ్ఞేయభాగం (అదే. 10.749.24)  
 పత్నలు (\*పత్నలు; తిరుపతి శాసనాలు 3.32-2)  
 ఉచ్చవ దేవత్యున్న (ద. హిం. శా. 4.4344.7)  
 కొత్తయింటికి (అదే. 4.711.31)

- పెగడ (అదే. 10.737.47)  
 చెర్వు కింద (అదే. 4.702.149; 4.686.44)  
 చెయ్యంగాను (తె. శా. 1.156.8)  
 దేమున్కి (నె. శా. 3. పొదిలి 14.23)  
 పందుమేళి (ద. హిం. శా. 5.26.7)  
 శలవు దయచేస్తేను (అదే. 10.751.22)  
 శావ (\*సేవ; (అదే. 10.747.9,17,19)  
 సులతాని (అదే. 10.743.6)  
 తాజేదార్ (అదే. 10.745.12)  
 ఖబురు (అదే. 10.751.23)  
 మక్తా (అదే. 4.711.28)  
 వాళ్ళు (అదే. 5.102.4)  
 కవుళ్ళు (అదే. 4.711.14)  
 ఖండికల తోటి (అదే. 6.1168.32; 1098.17)  
 అయినవాండ్లు (అదే. 10.751.23)  
 యక్కడివాండ్లు (అదే. పంక్తి 24)  
 పిల్లవాండ్లు (నె. శా. 3—రాహురు 11.19)  
 చేసేరు (ద.హిం.శా. 4.1375.23)  
 ధరించేము (అదే. 6.248.58)  
 రక్షించేది (నె. శా. 2.284.15)  
 వేస్తేను (ద. హిం. శా. 5.26.3)  
 భిలమైపోతేను (అదే. 10.749.7)  
 విన్నపం చేస్తేను (అదే. 10.745.25)  
 చేశినాను (అదే. 10.735.17)  
 చేసుక (అదే. 5.30.16; నె. శా. 3. పొదిలి 34.18)  
 రాజ్యం నేస్తుండి (ద. హిం. శా. 4.800.11)  
 పాలిస్తున్న (అదే. 10.751.17)  
 దేవుడికి (నె. శా. 3.138.9, 1247)  
 వాని పెద్దకొడుకు (\*వాండి/వాడి-; నె. శా. 3.9.29. 1259)

పండితుల చాతను (ద.హిం.శా. 4.699.57,1546)

చెల్వలు (\*చెల్లెలు; అదే. 4.933.9, 1241)

నూన (అదే. 6.864.10,1376)

దీపనూన్య (అదే. 6.1203.7,1226)

చామరకొలుపు (అదే. 6.756.10,1113)

§ 2.92 ఇవిగాక గురజాడ అప్పారావుగారు (చూ. App. A. to 'the Minute of Dissent to the Report of the Telugu Composition Sub - Committee', pp. 117-122) మరికొన్ని వ్యావహారిక ప్రయోగాలను శాసనాలనుంచి ఉద్ధరించారు. పైన ఉదాహరించిన వాటిలో చాలా వరకు నన్నెచోడ కృష్ణదేవరాయాది విద్యత్కృతువుల, తాళ్ళపాక చిన తిరుమలయ్యవంటి పండిత కవుల, శాసనాల్లోనుంచి వెతికి తీసినవే. ప్రాజ్ఞన్నయ్యగ శాసనభాషనులాగా విపులంగా విమర్శించకపోయినా స్థూలంగా కొన్ని ప్రముఖ లక్షణాలు చర్చించటం సాధ్యమే. శ్రీనాథుడు, పెద్దన విజయరంగ చొక్కనాడుడివంటి విద్యత్కవుల దాన శాసనాల్లోని వ్యావహారికంగురించి ప్రస్తావించటమే గాక కొన్ని ఉదాహరణలను గూడా గిడుగు వేంకటరామమూర్తిగారు (చూ. వ్యాసావళి, పే. 13, 14, 15; గద్య చింతామణి, ప్రథమ భాగం, పే. 357-66) ఇచ్చారు. వారు చర్చించిన విశేషాలను ఇక్కడ ప్రస్తావించటం పరిహరించాను. అసంఖ్యాక శాసన శబ్దాల చరిత్రను పూర్తిగా పరిశీలించటం ఇక్కడ సాధ్యం కాదు; అంత అవసరమాలేదు. (వివరాలు తెలుసుకోగోరే వారు బూదరాజు రాధాకృష్ణ రాసిన 200-1100 శతాబ్దాల శాసన భాషా చారిత్రక వ్యాకరణాన్ని, కీ. శే. ఎం. కందవచ్చెట్టిగారు 1200-1400 మధ్య కాల శాసనభాషకు రాసిన చారిత్రక వ్యాకరణాన్ని చూడవచ్చు. ఆంగ్లంలో ఉన్న ఈ రెండు గ్రంథాలూ క్రమంగా ఆంధ్ర, శ్రీ వేంకటేశ్వర విశ్వవిద్యాలయ గ్రంథాలయాల్లో లభిస్తాయి).

§ 2.93 పై శాసన నిదర్శనాలవల్ల తెలిసే ప్రధానతమవిషయం పన్నెండో శతాబ్దం తరవాత తెలుగులో ఎ (= జ or E) అనే నూతన వర్ణం స్వతంత్రంగా ఏర్పడ్డదనేది ఇప్పటి మన భాషలో ఇది ప్రత్యేక వర్ణమే. ఈ వర్ణానికి లేఖన చిహ్నం లేనందున అప్పటివారు రకరకాలుగా ఆయా మాటలను రాయవలసి వచ్చేది. ఈ ధ్వనికి సంకేతం లేక 'చెప్పారు, చెప్పేరు; వ్రాసారు, వ్రాసేరు....' మొదలైన విధాలుగా మనం రాస్తున్నట్లే ఆనాటివారు చేతనైన ప్రయత్నాలు చేశారు. లేఖన సంప్రదాయంలోని అవ్యవస్థనుబట్టి ఈ విషయాన్ని పునరుద్ధరించటం సాధ్యపడుతుంది. ఉదా.

నూన్య, నూన, నూనె, నూనియ;

వశ్యము, వశ్యాలు; పశ్శం, పశాలు;

గొజెలు, గొజ్యలు;

చెల్లెలు, చెల్వలు;



చేత, చాత:

నేవ, శావ;

చేసెను, చేశను;

సమర్పించను, సమర్పించెను;

సెలవు, శలవు

పై జంటలను పోల్చిచూస్తే ఆకార, ఎకారాలకు మధ్యస్థమైన ఉచ్చారణ గల మరో ధ్వని విశేషం ఉండేదని తెలుస్తుంది. ధ్వని శాస్త్రరీత్యా ఎ (= ఋ or E) కాక తప్పదు. కాబట్టి మరో ప్రత్యేక వర్ణం తెలుగులో ఏర్పడ్డదని చెప్పవచ్చు.

§ 2.94 పై ప్రయోగాలవల్ల తెలిపే మరో విశేషం దంత్యోచ్చారణగల చకారం తెలుగులో ఉండేదని. ఆంధ్రశబ్దచింతామణ్యాదుల మాటలకుగాని అప్పకవి వివరణలకుగాని నిజంగా ప్రాముఖ్య మివ్వనక్కరలేదు. చింతామణి నన్నయకృతమై ఆనాటి లేఖన సంప్రదాయంలో దంత్యచజలకు ప్రత్యేక లిపి చిహ్నమే ఏర్పడివుంటే కింది భిన్నలేఖనాలకు ఆస్కారంలేదు. ఆ ధ్వనిని సూచించటానికి 'త్స' కారం రాయటం 'త్స'కు బదులు 'చ' కారం రాయటం రెండూ కనిపిస్తాయి. ఈ మార్పులు వధ్నాలుగో శతాబ్దివి.

పుత్సుకొని = పుచ్చుకొని

పత్సలు = పచ్చలు

ఉచ్చవదేవత్యున్ను (ద.హిం.శా. 4.1344.7) = ఉత్సవ

ఏడువాడలపాలెం తామ్రశాసనంలోని 'చి నైల మొడత్స' అనే స్థలనామం లోని 'మొడత్స'కు '\*మొడచ' అనే ఉచ్చారణ ఉందని ఊహించవచ్చు. (రా.ప.సం. 187-189.18,1018).

§ 2.95 వదాతి డకారం దకారంగా మారటం కూడా వధ్నాలుగో శతాబ్దిలోనే జరిగినట్లు శాసనాలు నిరూపిస్తాయి. ఉదా.

దున్ను (ఎపి.ఇం. 5.147. 138, 1213).

దున్ను (నె.శా. 2.7, 1314).

§ 2.96 శాసన పరిశీలనవల్ల కొన్ని మాండలిక లక్షణాలు తెలుస్తాయి. ఎ వర్ణ విషయంలో పదమధ్య యకారఘటితరూపాలు కళింగాంధ్రప్రాంతాల్లోను, ఎకారాంతరూపాలు మధ్యాంధ్రంలోను, అదంత రూపాలు దక్షిణాంధ్రంలోను కనిపిస్తున్నాయి. 16 వ శతాబ్దికి ముందు తెలంగాణా ప్రాంతీయ మాండలికం ప్రత్యేకతను సంపాదించుకున్న నిదర్శనలు దొరకవు. ఇలాంటి వనకం. శావనప్యవహార ప్రభావంవల్ల కావ్యభాషలో ప్రవేశించిన వాడుక మాటలను, మాండలికాలను తరవాత ప్రకరణంలో నిరూపిస్తాను.

### 3. వ్యావహారిక భాషా వికాసం సాహిత్యంలో

§ 3.0 నన్నయకు పూర్వం తెలుగువాళ్ళు 'కానట బీసట' (కానట బీసట' అనాలేమో?; నడకుదుటి వీరరాజుగారు; కానట బీసట; సారస్వత వ్యాసములు. రెండవ సంపుటము, పే. 168-173; ఎఱ్ఱన నృసింహపురాణ పద్యము-పే. 171) మాత్రమే చదివి 'గాథలు త్రవ్వ' తుండేవారని, దాని స్వరూపం చాళుక్య విమలాదిత్యునినాటి ఏడువాడలపాలెపు తామ్రశాసనభాష తెలుపుతుందని పెండ్తాల వేంకట సుబ్రహ్మణ్య శాస్త్రిగారు భావించారని నడకుదుటి వీరరాజుగారు చెబుతున్నారు. వారి లెక్కన పై పదబంధానికి 'అన్య భాష' అనే అర్థమయినా, కాశీబట్ట బ్రహ్మయ్యశాస్త్రిగారివంటి సనాతన విద్వాంసుల దృష్టిలో 'అర్థం కానిది' అనే అర్థం (పై. పే. 173). ఈ మాటల కర్థం పదాల పాటల రూపంలో ఉన్న 'దేశీయ కవిత' అని తాపీ ధర్మారావు గారు (చూ. కొత్తపాళీ, పే. 97) చెబుతున్నారు. ఇదే సమంజసతరమైన వివరణ. నన్నయకు మూడు నాలుగు వందల సంవత్సరాల ముందే కావ్యభాష ఉందని శాసనాధారాలు నిరూపిస్తున్నాయి. నన్నెచోడుడు ప్రస్తావించిన దేశీ మార్గం పల్లెపాటల రూపంలోనైనా ఉండి ఉంటుంది. నన్నయ ఆదిమహాకవి కావచ్చునేమోగాని ఆద్యకవి కాదు. దేశీయ కవితా విశేషాలు ఆకస్మాత్తుగా వుట్టినవి కావు. హఠాదుత్పన్నతావాదం నిలిచేదీ కాదు. రంగనాథ రామాయణాదుల్లో చేరిన అమూలక కథావిశేషాలకు ఎన్నిటికో 'జనశ్రుతి' ఒక్కటే ఇప్పటికీ తెలిసిన ఆధారం. ఆ జనశ్రుతి పాటల రూపంలో ఉండవచ్చు; మన పండితులూ నన్నయనాటి 'సభ'లూ దానికి సారస్వత ప్రతిష్ఠ ఇచ్చివుండక పోవచ్చు. నన్నెచోడ కవి 'జానుదెనుగు' వాదానికి, పాల్కుర్కి సోమనాథాదులు ద్వైపదవాఙ్మయాన్ని 'ప్రజాకథ' లనూ పరిరక్షించాలని, దేశికవిత కోసం పెనుగు లాడాలని, భాషాంతరీకరణాలు మాని తెలుగు సాహితీ స్వతంత్రంగా బతకాలని చేసిన ప్రయత్నాలకు, 'సభ'ల అనుమతి లేకపోయినా ప్రజాసామాన్యం ఆదర గౌరవా లిచ్చిందని (పై. పే. 109-113) నమ్మవచ్చు. ఇప్పుడు లభిస్తున్న గేయ సాహిత్యంలో పదకవితలో ఏవి ప్రాజ్ఞ న్నయకాలానివో నిరూపించటానికి సులభ మార్గంగాని స్పష్టమార్గంగాని లేదు. అందువల్ల ప్రాచీనకాల కవిత్యంలోనుంచి భాషావికాస సూచకాలైన ఉదాహరణలు చూపటం కష్టం.

§ 3.1 భాషాసాహిత్యాల విషయంలో మన పూర్వకవులు అక్కడక్కడ చెప్పిన స్వక్రియాభిప్రాయాలను పురస్కరించుకొని కొన్ని ఊహలు చేయవచ్చు. మచ్చుకు, తిక్కన 'ప్రాతవడ్డ మాట'లను పరిహరించాలనటం

బట్టి ఇప్పటి మన పండితుల్లాగా అప్పటి విద్వత్కవులు పూర్వపూర్వకాల శబ్దోపయోగాన్ని అభిమానించేవారు కాదనవచ్చు. ఆయా మహాకవుల కావ్యాల కన్నిటికీ 'పదప్రయోగ కోశాలు' వచ్చేదాకా- వచ్చిన వాటినినా ఈ దృష్టితో పరిశీలించేదాకా-గ్రాంథికాంధ్రంలోనే కాలపరిణామక్రమంలో భాషాస్వరూప స్వభావాలకు సంబంధించి వచ్చిన మార్పులను నిష్కర్షగా చెప్పటం కష్టం. అయితే స్థూలదృష్టికే కనిపించే మార్పులు అనేకం దొరుకుతునే ఉన్నాయి. 'ఇచ్చినాడు' వంటి క్రియారూపాలు నన్నయ భాషలో లేవు; తిక్కన భాషలో పూర్వకాలికరూపం 'ఇచ్చినవాడు'తో బాటు 'ఇచ్చినాడు' కూడా ప్రయుక్తమయింది. భాషలో వచ్చిన మార్పుకు ఇది సూచన కాదా? మొదట గ్రాంథికవాదులై తరువాత కొంతమందిన మండపాక పార్వతీశ్వర శాస్త్రిగారివంటి విద్వత్కవుల దృష్టికే చాలా మార్పులు కనిపించాయి (చూ. 'భారత భాషకును నేటి గ్రాంథిక భాషకును భేదము': సారస్వత వ్యాసములు, రెండవ సంపుటము, పే. 64-75; ముఖ్యంగా పే. 70-74). "కొమ్ములు తిరిగిన మహాకవులు, 'చల్లా అంబలి త్రావెలిన్' అన్నప్పడును, 'సీరాముసేన' అన్నప్పడును, 'అందరికిన్ దలా యొకటి' అన్నప్పడును, చిరుమన దెచ్చి రాచరిక మిచ్చిన' అన్నప్పడును, 'మొక్కే(ము) సామి' అన్నప్పడును, 'సూనినా మేలు బాగెము సేసినాము' అన్నప్పడును, 'నుయిదాటే వానికిన్' అన్నప్పడును, 'కూడికూడని చిన్నకూకటులలో' అన్నప్పడును, "వందే నేర్పుల" అన్నప్పడును, ఆ మహాకవుల చెవులకు ఏ పదాలు ఇంపుగా ఉన్నాయో అవే ప్రయోగించినారు. వారు ప్రమాదముల వల్ల ఆ పదాలు ప్రయోగించినారని తలచడము తప్పు. ప్రాచీన రూపాలకీ, నవీనరూపాలకీ ఇదే భేదము. ఈ కాలములో 'గ్రాంథిక భాష' అనే భాషలో వ్యావహారిక రూపాలు ఉండటానికి యిదే కారణము" అన్న వారి వాక్యాలు స్థూలంగా సాహిత్యంలో కనిపించే కొన్ని వ్యావహారిక రూపాలను నిర్దేశిస్తున్నాయి. గిడుగు వేంకటరామమూర్తిగారు ప్రాచీన కావ్యాలలో నుంచి వెతికి తీసిన వ్యావహారిక రూపాలు-భాషావికాస క్రమాన్ని సూచించే ప్రయోగాలు- 'బాలకవి శరణ్యం'లో, 'ఆంధ్రపండితభిషక్కుల భాషా భేషజం'లో అనేకం ఉండనే ఉన్నాయి. చిలుకూరి నారాయణరావుగారు 1937 లో రెండు సంపుటాలుగా ప్రకటించిన 'ఆంధ్ర భాషా చరిత్రము'లో (చూ. 2 సంపుటం: ఉత్తరాంధ్రము: పే. 1681-1746; అనుబంధము I: పే. 1747-50) కావ్య, శాసన, భాషా భేదాలలోని వ్యావహారిక రూపాలను ఏరితీశారు. అవిగాక మరికొన్ని కావ్యాలనుంచి సంగ్రహించిన ప్రయోగాలను కూడా ఇక్కడ ప్రదర్శిస్తాను. తెలుగు భాషలో చారిత్రకకాలంలో వచ్చిన పరిణామఫలితంగా అన్యదేశ్యాలు (సంస్కృతప్రాకృత

శబ్దాలుకూడా నిజానికి అన్యభాషా పదాలే అయినా, మన పండిత లాక్షణికులు జన్య జనకసంబంధారోపంవల్ల సంస్కృత శబ్దాలను 'ఆంధ్ర' భాషా భాగంగానే పరిగణించారు). భాషలో వచ్చి చేరాయి. తిక్కన కాలంనుంచీ వీటికి కావ్యప్రమాగాలు లభిస్తాయి. సమకాల జనవ్యవహారంలో ఉన్న పదరూపాలను తెలిసిగాని, తెలియకగాని, తెలిసీతెలియకగాని, తమ తమ సంస్కారభేదం వల్ల సాహిత్యంలో చేర్చిన కవులున్నారు. శ్రీనాథ కావ్యాల కాలంనుంచీ ఇవి కనిపిస్తాయి. ఇక కేవలం మాండలికపదాలుగా ఉన్నవాటికి సాహిత్యంలో సానం కల్పించినవారు కొందరున్నారు. నన్నయ కాలంనుంచీ వీటికి సాహిత్యంలో ప్రవేశం కలిగిందని పూర్వ ప్రకరణంలో కొన్ని ఉదాహరణ లిచ్చాను. ఈమూడూ మూడు విధాలుగా భాషావికాసాన్ని సూచిస్తాయి. అందువల్ల విడివిడిగా ఆయా రకాల ప్రయోగాలను వృత్తకరించి ఉదాహరించటం మంచిదనిపిస్తుంది.

### అన్యదేశ్యాలు

§ 3.2 తిక్కన కవితలో ఒకటి రెండు అన్యదేశ్య శబ్దాలు మాత్రమే కనిపిస్తాయి. నన్నయ 'గాడిలు' అన్నాడా 'గాడిద' అన్నాడా అనే చర్చను వదిలివేస్తే తిక్కనే ఈ పదజాలానికి సాహితీగౌరవ మిచ్చిన మహాకవి. ఆయన ప్రయోగించిన 'తాను' శబ్దం 'తరాజ్' నుంచి ఏర్పడ్డది (చూ. కె. గోపాల కృష్ణారావుగారు, తెలుగుపై ఉరుదూ పాఠశీకముల ప్రభావము, పే. 12). శ్రీనాథ కాలంనుంచి అన్యదేశ్య పదజాలం మన కావ్యాల్లో ఎక్కువగా వాడుకలోకి వచ్చింది. సంఘజీవి అయిన కవిని రాజకీయకారణాలవల్ల వచ్చిన మహమ్మదీయ భాషా ప్రభావం ఆకరించింది. మహమ్మదీయుల రాజకీయ శక్తితోబాటు వాళ్ళ భాషాపదాల సంఖ్యాబలంకూడా తెలుగులో పెరిగింది. చిన్న చిన్న జమీందార్లను ఆశ్రయించి కవులమీద తమ అధికారం నెరపిన లాక్షణికులకు మహమ్మదీయ ప్రాభవంలోలేదా వారితో నిత్యరాజకీయ సంబంధాల్లో ఉన్న రాజులమీద ప్రభావం నన్నగిల్లి ఉంటుంది. 'కొత్త ఒక వింత - పాత ఒక రోత' అనే సామెత కూడా ఈ నవీనాకర్షణను కొంతకు కొంత సమర్థిస్తుంది. తెలుగురాజులలాగే పండిత సభలుకూడా బలహీనపడగానే కవి కొంత స్వాతంత్ర్యవాయువు పీల్చి ఉంటాడు. శ్రీనాథుడివంటి పండితకవి అన్యదేశ్యాలను ప్రయోగించినప్పుడు, సామాన్య కవులకు అది మేలుబంతి అయినప్పుడు లాక్షణికులు చేయగలిగింది లేకపోయివుంటుంది. రాజబలం సంపాదించిన శ్రీనాథుడు 'మేల్చు' పదాలేకాక లిపులుకూడా 'కన్నుల పండువు'గా ఉండేవని వర్ణించాడు.

“అన్నయమంత్రిశేఖరుఁ డహమ్మదుసేను వదాన్యభూమిభృ  
త్సన్నిధికిన్ మది న్సముచితంబుగ వేమ మహీసురేంద్రరా

జ్యోన్నతి సంతతామృదయ మొందగఁ బారసిభాష వ్రాసినన్  
 గన్నులపండువై యమరుఁ గాకిత మందలి వర్ణవర్ణతుల్” (భీమ. 1-74)  
 ఆశ్రయదాతల అన్యభాషాపాండితికూడా శ్రీనాథుణ్ణి ఆకర్షించింది:  
 ‘అరభిభాష తురుష్కభాష...భాషావిశేషంబు లచ్చెరువై వచ్చు నరేటియన్  
 నికి గోష్ఠి సంప్రయోగంబులన్” (భీమ. 1-73). “ఋసి మీఱన్ సురదాణ  
 నిండుకొలువై కూర్చున్నచో...” (హర. 1-22) మొదలైనచోట్ల శ్రీనాథుడు  
 స్వేచ్ఛగా అన్యదేశ్యాలను వాడెడు.<sup>3</sup> ‘గాయగోవాళ, మూరురాయరగండ’  
 మొదలైన కర్ణాట బిరుదావళినే గాక కన్నడ పదాలనుగూడా శ్రీనాథుడే  
 మొదటిసారిగా విశృంఖలంగా ఉపయోగించాడు: ‘ఎల్లా శిష్యులఁగొంచు  
 వత్తున్’ (భీమ. 2-120). ఈ ప్రయోగాదుల విషయంలో సమకాలపండితులు  
 వివదించి ఆతనిచేత ‘నా కవిత్వంబు నిజము కర్ణాటభాష’ (భీమ. 1-15)  
 అనిపించారేగాని, ‘మేచ్చ’ పదాల విషయంలో ఎందుచేతనో నోరెత్తినట్లులేదు.  
 పెద్దనవంటి పెద్దకవులు దేవతావిరహిణి చంద్రోపాలంభనలో కూడా  
 మహమ్మదీయాచారాలను ప్రస్తావించే స్థితికి వచ్చారు: “గోవధము సేయు  
 తురకల దైవంబవు...” (మను. 3-42). శ్రీనాథ వద్దతిలో అనేకాన్యదేశ్యాలను  
 ‘ఆం

వాడెడు:

“పచ్చని హరుమండి వని వాగె వక్కెర

పారసి పలంబు పట్టమయము

రాణ నొప్పారు పైతాణంబు సింగిణి

తళకు లకోరుల తరనకంబు

మిహివసిండి పరుంజు మొహదా కెలంకుల

తావు గుజ్జరిసేత లేవడంబు

డాకెలంకున సిరాజీ కరాచురకత్తి

కుఱగటఁ గ్రొవ్వాడి గొరకలపొది”....(మను. 4-28)

ఈ విధంగా సాగిన కైతలో దేశ్యాన్యదేశ్యభేదమే కనిపించదు. తరువాతి  
 కాలంలోని అప్పకవిలాంటి చాందసలాక్షణికులు కూడా ‘వ్యవహారహాని’  
 భయంపల్ల మ్లేచ్ఛోక్తులను అంగీకరించి, అవివాదీన కవుల కావ్యాలకు ప్రామాణి  
 కత ప్రసాదించారు. సువీర్యమైనా అర్పకవి చర్చను ప్రామాణ్యబుద్ధితో  
 ఉద్ధరిస్తాను:

“అయాదేశమువారికి, నాయాదేశంబు భాష నమరిన కావ్యం

బాయతపురుషార్థంబులఁ, బాయక సమకూర్చు దేవభాషయ పోలెన్.

“సురభాషార్థము తెలియని, తరుణులకును శూద్రులకును దమతమ సీమం  
బరఁగిన మాటలఁజెప్పిన, వరకావ్యము పఠనమున కవశ్యక మయ్యెన్.

“క్షితి మ్రేచ్చభాష శ్రుతిగ, ర్హితమగు నదైన నా ధర్మిని దానిన్  
మతిరోసి విడువఁ గూడదు, సతతము వ్యవహారహాని సంధిలు కతనన్.

సీతంబని దేశీయము, జాతీయంబును వచించు సమయమున నిజ

జ్ఞాతల భాషాకృతులను, ఖ్యాతిగ మ్రేచ్చొక్తు లాదిగాఁ గూర్తు రజా.

ఆంధ్రకవితాపితామహుని చాటుధార :

సమరక్షోణినిఁ గృష్ణరాయల భుజాశాతాసిచేఁ బడ్డ దు

ర్థమదోర్ధంధ బెడందకోట యవనవ్రాతంబు సప్రాశ్నమా

ర్గమునం గాంచి ‘శబా సహో హరిహరంగా ఖూబు ఖోడాకిలే

తుముకి బాయిలబాయిదే ములికి’ యందు ర్మింటికిం బోవుచున్.

నంది తిమ్మన చాటుధార :

రాయగ్రామణి కృష్ణరాయ భవదుగ్రకూర ఖడ్గాహిచేఁ

గాయం బూడ్చి కళింగదేశ నృపతుల్ ‘కా నిర్ఘ్నురీ పోషణి

మాయాభీకుముటూకులోటు కుహుటా మాయాసడా జాహరే

మాయాగ్దేమదే’ యటండ్రు దివి రంభాజారునిన్ యక్షునిన్

శ్రీ కాళహస్తి మాహాత్మ్యమందు :

బిజమాదు దేవర నిజకృపామహిమఁ జెన్నారు నాయిల్లు బిడారు నీకు

నాకు సీపాదార్చనము సేయ సడలింగమూర్తి సేకుటె వచ్చి మూర్తమాడ

యొడయ చిత్రేశ నాయునికి నీ మజ్జనమాడు శివార్చన మాడుబేకు....”

(అప్పకవీయము, 1.64-70)

పై వాటిలో మొదటి రెంటిలోను మూలభాషా పదాలను గణయతి ప్రాసలకోసం గందరగోళంగా మార్చటం జరిగింది. మొదటిది ఉరుదూ పదాలతో, రెండోది ఒరియా పదాలతో, మూడోది కన్నడ పదాలలో నిండినవి. చివరిది జంగమ వీరశైవుల గృహభాష కన్నడంతో తెలుగుకు చేసిన సమైక్యశబ్దం ఆ జాతికి చెందని వారికి ఆ మాటలు అర్థంకావు. కానక్కరలేదు. దీన్ని వర్గ మాండలికం (class dialect) అంటారు. అర్థం చేసుకోదలచినవాళ్ళు ప్రయత్న పూర్వకంగా నేర్చుకుంటారు. అన్ని అన్యదేశీయాలతో మాండలిక రూపాలతో నిండిన ఈ ‘గ్రాంథికం’ అర్థమై అలాగేవున్న ‘వ్యావహారికం’ అర్థం కాదని మన విద్వాంసులు ఎలా నమ్మి వాదించారో వాదికే తెలియాలి. నిజానికి భిన్న

దేశీయ పదాలయిన సంస్కృత ప్రాకృత పదాలు తెలుగులో ప్రవేశించటానికి లేని అభ్యంతరం అలాటివే అయిన ఉరుదూ కన్నడాది పదాలు చేరటానికి ఉండనక్కరలేదు. ఆయా భాషల్లో మన పండితులకున్న పరిచయజ్ఞానలోపమే రూపనిష్పత్తి అసాధ్యమనే భావం కల్పించి ఉండాలి. తత్సమశబ్దాల రూప నిష్పత్తికి విస్తారమైన ప్రణాళికలను అనేక సూత్రాలనూ కల్పించుకొన్న మన వ్యాకర్తలు ప్రాకృతపదాల విషయంలోనే రెండు మూడు ఉదాహరణలతో సరిపెట్టుకున్నారు. ఇది వాస్తవానికి జ్ఞానలోపంవల్ల వచ్చిన దుస్థితి మాత్రమే. ఇక అన్యభాషల విషయం చెప్పనక్కరలేదు. తమ అజ్ఞానాన్ని ఆశక్తతనూ కప్పి పుచ్చుకోటానికే అన్యదేశ్యాలవల్ల భాషాసాహిత్యాలు అర్థంకాకుండా పోతాయని వాదించి ఉంటారు. బిలుకూరి నారాయణరావుగారు 'ఆంధ్రభాషా చరిత్రము'లో (సంపుటం 1, తెనుగునఁ జేరిన యన్యదేశీయ శబ్దజాలము, పే. 575-621), గిడుగు వేంకట రామమూర్తిగారు 'ఆంధ్ర పండితభిషక్కుల భాషాభేషజం'లో, నిడుదవోలు వేంకటరావుగారు శబ్దరత్నాకరానికి చేర్చిన అనుబంధంలో, బ్రౌణ్యమిశ్ర నిఘంటువులో తెలుగులో చేరిన అన్యదేశ్యాలకు కవి ప్రయోగాలను కూడా అక్కడక్కడ సంతరించిన వివరణలు, ప్రయోగాలు కనిపిస్తాయి. పేరుమోసిన పెద్ద కవుల ప్రయోగాలు మాత్రం ఉద్ధరిస్తాను :

శ్రీనాథ మహాకవి ప్రయోగాలు :

దివాణము (హర. 4.9)

మరాయించెన్ (హర. 3.89)

సామాన్లు (హర. 1.28)

సురధాణ (హర. 1.22)

అల్లసాని పెద్దన ప్రయోగాలు :

అంచన (మను. 5.58); అసివారు (మను. 1.11); ఎకరాలు (1.40); గాగర (6.31); నకిబులు (5.42); తుక్తారము (4.115); పంజులు (5.44); బుక్కాము (5.100); మండువాలు (1.40).

ఇతర కవి ప్రయోగాలు :

అలకన (పాండు. మా. 2.31); తాణము (పాండు. 1.109); తరటు చేసినన్ (పాండు. 1.163); దివాణము (పాండు. 4.109).

ఉలుపా (కళాపూ. 6.131); తనీలీనులు (కళాపూ. 2.15) దినస్సు

కళాపూ. 4.80) గిముకాకరకులు (కవికర్ణరసాయనము, 3.195); బిఱిసి (అదే. 3.195)

కొజ్జా (భోజరాజీయము. 4.319)

మాస్తీడు (రామామృదయము. 6 పే. 124; 7 పే. 169); లూడి అదే. 7. 132)

మణ్ణాన, పొణ్ణాన (శ్రీకాళ. మా. నత్కిరకథ)

ఈ బిడారు మృగీమదశ్రీ బిడారు (విజయవిలాసము, I అ)

భాయీ యిది యొక నుడిలో (ప్రబంధరాజ వేంకటేశ్వర విజయ విలాసము. పే. 49)

మెలిపెట్టి చుట్టిన తెలి పైరిణిపాగ, చెవిసందిపాగలో జెక్కుకలము తొడరిన నెరిచల్వ నడరు నంగీజోడు....

పదతలంబుల నెఱ్ఱపారు పాపొసులు, చెక్కుగా చంక చీటి ఖరీతి నడికట్టులో మొలనిడిన ఖలందాను, హస్తాగ్రమున వ్రేలు దస్తరంబు

—దూబగుంట నారాయణ కవి, పంచతంత్రము, 2-30

ముఖపూర్ణముల టోపి మునంగజుట్టిన (అదే. 1.172)

మెలిపెట్టి చుట్టిన తెలి పరంగి ముడానుపై లపేటాడబ్బు పనులజెలంగు బంగారు వ్రాతల పట్టు హిజారు కంబరు చీని నిమతాని పాడునొసలు తనుకాంతి కనిపింపఁ దనరు నంగీజోడు వలిపెంపు శాలువ వల్లెవాటు పడుదలలోన డాబాక త్తి వదలు పాపొసులు గోరంటఁ బాలుచుగోళ్ళు....

—శుకనవతి, 4.27

దుర్వారుడై 'తలారికి బులావు ధగిడితే' యను మాటకు (అదే. 4.28)

పనరపుమాంసముఁ బెట్టియు, మనకల సులతాను మనలిమానులఁ జేసెన్

—వేమన, ఆంధ్రుల సాంఘిక చరిత్ర, పే. 394.

గంజాయిగుండ హుక్కా లుడికెడి నీళ్ళు (ఆడిదము సూరకవి, చాటు పద్యమణి మంజరి, పే. 170)

ఎలమితో సోమయాజుల పెద్ద ఝారీలు గుడిగుడిలుగఁ జేసికొనెడివారు

—సింహాద్రి నారసింహ శతకము, ఆం. సాం. చ., పే. 387

జడవిప్పి జాలుపాలు సవరింపు మిరువంక బలు కిటికిదారు పాగజుట్టు వడిగ నంగీయిజొడ్దొడుగు దట్టి జుట్టు కైజుతుదోపు దాల్కత్తిఁబట్టు



బీబి నాంచారినిఁ బిలిపింపువేగమే తుద కభ్యసంపుము తురకభాష

నీచులకు సలాంచేయ నేసహింప — అదే. పే. 388

చేడి పాములకు తాజీము లీయఁగఁజేక మును నమాజుధ్వనుల్ వినఁగలేక

—భల్లా పేరకవి భద్రగిరి శతకము, అదే. పే 389

అవనీశ్వరుఁడు మందుఁడైన నద్దుల కియ్యవద్దని వద్ద దివాను చెప్పు  
మునిషి యొక్కటి చెప్పు బుకిషి యొక్కడు చెప్పు తరువాతనో ముజుం  
దారు చెప్పు

తలఁద్రిప్పుచును శిరస్తా చెప్పు వెంటనే కేలు మొగిడ్చి వకీలు చెప్పు  
దేశపాండ్యా తాను తినవలెనని చెప్పు ముతనద్ది చెవిలోన మొరసి చెప్పు  
—వదాల సారంగపాణి వేణుగోపాల శతకము, అదే. పే. 406.

కురాసాని (ద్విపద రఘునాథాభ్యుదయము. పే. 51)

పౌజు (రఘునాథాభ్యుదయ యక్షగానము, పే. 41)

సజాలు (చంద్రికా పరిణయము, 3-58)

జాపరా (హంసవింశతి, 1-240); బాజారు (అదే. 2-153); సిస్తుగ  
(అదే. 5-25)

ఖుశాలు (అదే. 5-182); సెబాసు, ఖాబు (అదే. 5-201)

నేజ (రాఘవాభ్యుదయము, 4-15); జరుబాలు (అదే. 4-181)

పిరంగీలు (అహల్యా సంక్రందనము, 2-95)

జులుము (రాధికా సాంత్యనము, 110)

నకాసిగుదారు (నత్యభామా సాంత్యనము, 3-4); హుజారు (అదే.  
4-60)

బందిఖానా (అదే. 4-118); కపురు (అదే. 4-180)

ఇలాటివి అనేకానేకం. మన కవులు 'మేచ్చ' పదాలు వాడి వాటిని  
'అచ్చ తెనుగు'లో భాగమనుకోవటానికి తెలగనార్యుడి యయాతిచరిత్ర నిద  
ర్శనం. ఈ తీరు ఎంతదాకా పోయిందో నిరూపించటానికి శిష్ట కృష్ణమూర్తి  
శాస్త్రివంటి లాక్షణిక కవి చెప్పిన 'వీరు తెలుంగు సాము లరబీతరబీయతు  
నొప్పు గొప్పు సర్కారువలే జమీలు దరఖాస్తుగ నేలిన రాజమాన్య హంపీరులు  
....' వంటి సుదీర్ఘమాలికా వృత్తాలు నిదర్శనాలు. వీటికి వేటికి లేని 'అర్థం  
కాకపోవటం, అలాక్షణికతలు' ఆధునిక రచయితలు అన్యదేశ్యాలను ఉప

మోగించటంవల్ల వస్తుందనుకోవటం, 'భాషాసాంకర్యం' కలుగుతుందని చాపోవటం-ఆతార్కికమే కాక అజ్ఞానం కూడా. భాషలో కొత్తరకం పదజాలం చేరటం దాని వికాసానికి నిరూపణం.

## వ్యావహారిక రూపాలు

శ్రీ 3.3 శ్రీనాథుడి కాలంనుండి వ్యావహారిక రూపాలు పద్య గ్రంథాల్లో చాటువుల్లో దొరుకుతున్నాయి. దేశం చూసినవాడు కాబట్టి, కొత్తదారులు తొక్కినా సామాన్య లాక్షణికులూ కవులూ వేలేత్తి చూపటానికి ప్రాహసించలేని వ్యక్తి కాబట్టి, ఆతడే నిరంకుశతకు చిహ్నంగా ఈ 'అసాదు' రూపాల జీవ శక్తిని కవితలో వినియోగించుకో గలిగేడు. కొన్ని ఉదాహరణలు చూద్దాం:

'హరిదాఁడించెఁ బురోపకంఠమున....ఇరువై నాలుగుమూళ్ళ మేర (కాశీ. 1-52)

'దస్త్రాయిల్ మసిబుజ్జలుం గలములున్....వస్తూ చూస్తమి రోస్తమిన్ బడమటన్ వ్యాపారులం గ్రూరులన్ (చాటు పద్యమణి మంజరి, పే. 128)

'....ఏకీ కృతముగ నేకుల, నేకులు వినవడికె ముదిర యేకులముదిరా' (అదే. పే. 134)

'....చేస్తమిలే న్ని మామె కుడిచేతికి దండము....' (వీధి, వేటూరి పీఠిక. పే. 60)

శ్రీనాథకృత మనబడే 'పలనాటి వీరచరిత్ర'లో "అరసున్నాలు, బండి రాలు; భాషా ప్రవాహంలో లేని అనావశ్యక గజడదబసవలు మొదలైనవి నేను చేర్చిన వేను. ఇవి లేకుంటే తెలుగు గ్రంథం కాదనుకొనే దశలో ఛాందస మార్గాన్ని అనుసరించి వాటిని చేర్చాను. ఈ అకార్యానికి ప్రాయశ్చిత్త రూపంగా వాటి నిప్పుడు తొలగించాను" అన్న అక్కిరాజు ఉమాకాంతంగారి మాట (చూ. ద్వితీయ భూమిక) నిజమే అయితే అది సజీవ వ్యావహారిక గ్రంథ మన్నమాట. దూర్జటివంటి నిరంకుశులయిన కవులు ఈ రూపాలు యథేచ్ఛగా వాడేరు; ఇతరులు ప్రమాదవశాన వాడి వుంటారు. 'అసాదు'వులయిన ఈ ప్రయోగాలవల్ల భాషా చరిత్రలోని కొన్ని ముఖ్య పరిణామాలను గుర్తింపటం సాధ్యమవుతుంది. ఇలాటి ప్రయోజనవంత రూపాలను మొదట ఉద్ధరించి తరవాత ఇతర వ్యావహారిక రూపాలను సాహిత్య ప్రయోగాల్లోనుంచి ఉదాహరిస్తాను.

ఋకారానికి ఉచ్చారణలో మార్పు వచ్చినందున ప్రత్యేక వర్ణత్వం దానికి తెలుగులో లేదని ఇంతకు ముందు భావించాం. 'స పురుషులైరి వారు మరుద్గణంబు' వంటి తిక్కన ప్రయోగం (శల్య. 2-160) ఇందుకు ప్రథమ నిదర్శన. అహోబలపతివంటి లాక్షణిక కవి 'బ్రుంగి తపించి త తనవు వీడిన'

(కాశిందీ. 1.291) అనే విలోమ లేఖనంవల్ల యతి సరిపెట్టుకున్నాడంటే వ్యవహారబలం ఎంతటిదో గమనించవచ్చు.

మధ్య కాలంలో స్వతంత్రంగా 'జె' వర్ణం తెలుగులో ఏర్పడిందనటానికి ఇంతకు ముందు శాసనస్థ నిదర్శనాలు కొన్ని ఇచ్చాను. ఈ కింది ప్రయోగాలు ఆ భావానికి మరి కొంత బలమిస్తాయి:<sup>4</sup>

'చన్నయాచార్యః(డాచార్య చక్రవర్తి' (\*చెన్నయ - అంటే యతి భంగం; గంగావదూరీ పరిణయము, 1-33)

'చఱకగు వింటి బల్మి బెలుచన్' (\*చెఱకు - అంటే యతిభంగం; ఆహా బల పతి కాశిందీ కన్యాపరిణయము, 3-86), నీ తండ్రాన సుమీ(అదే. 2-71)

చాయన్యలె (యతిస్థానంలో; చింతలపల్లి చాయాపతి, రాఘవా ధ్యుదయము 5-260)

చాటంత మబ్బుదోచె (శుకన పతి, 4-124)

కిళ్ళకు పంపితే (ఆహల్యా సంక్రందనము, 3-67)

మెంతాకు (హంసవింశతి, 4-133); చెరించే విధము (అదే. 5-195)

ఎంతసేపాయ (విష్ణుమాయావిలాసము, 2. పే. 46); ఎక్కడ బోయనో (అదే. 244.)

ఇనువ కడేలు (బిల్వణీయము, 2-34)

కుందనపుం గడేలు (చంద్రరేఖా విలాసము, 2-6)

కళావ తెమ్మ (ఉషాపరిణయము, 1-10; మన్నారుదాస విలాసము, 1-46)

ముతైల హారములను (రాజగోపాల విలాసము, 2-33)

ఈ కింది నామచాచక రూపాలను గమనిస్తే ఏదో కొంత మాండలియ కత కూడా ఈ 'అసాధుత్వం'తో బాటు కలిసివుండేమో ననిపిస్తుంది.

సరంబు (= \*సరస్సు; కట్టావరదరాజు రామాయణము, 2-పే. 32)

కుఱుచగడ్డిగము; గడ్డిగడ్డిగి (విజయరాఘవ రఘునాథాధ్యుదయము, పే. 30)

ఎనుబోతు వచ్చటన్ (హంసవింశతి, 5-33)

చందు మున్నగు గ్రహోచ్చయములు (విష్ణుమాయావిలాసము, 3. పే. 50)

వలయుఁగా కిక డాప వశగాదు మమత (అదే. 4. పే. 91)

అతగానికి (శుక న పతి, 2-190)

ముసుకు (అదే. 4-188)

ఎక్కు, సర్కు (షట్చక్రవర్తి చరిత్ర, 2-108); అతం (అదే. 7-45)

సంసర్గ సలిపినావు (అదే)

యవ్వనాథ్య (కాశిందీ కన్యాపరిణయము, 2.115); కర్తె శ్రమాంబు

చెక్కులన్ (అదే. 2.8)

తలారికాండ్లు (అప్పకవీయము, 2.196)

కాణాచికాండ్లు (శుకసప్తతి, 4.162)

వజీరుండు (అహల్యా సంక్రందనము, 1.51)

మొగలీ వజ్రీడు (సత్యభామా సాంత్యనము, 3.54)

అంబు మ్రింగిన తప్త లోహంబు కరణి (బిల్వ జీయము, 1.149)

ఈ కింది బహువచన రూపాలు కూడా పై వాటి వంటివే:

ఎలుగులు తోడేళ్ళు నేదులు లేళ్ళు (కట్టా....రామాయణము, 2. పే. 4)

ఒళ్ళలోఁ గడితంబు లొప్పుగా నునిచి (విజయరాఘవ రఘునాథా  
భ్యుదయము, పే. 61)

వంకలను దొంకలను బీళ్ళు బాళ్ళు డాళ్ళు హంసవింశతి, 1.189  
గొప్పలను దిప్పలను మళ్ళ గుళ్ళ నూళ్ళు

పొలము కాండ్లకుఁ బుచ్చు (హంసవింశతి, 5.35)

పనుల గాళ్ళను (గంగాపురమాహాత్యము, 2.1)

నూతుర నదలింపుచు (రాఘవాభ్యుదయము, 6.103)

పైళ్ళు (షట్పత్రికవర్తి చరిత్ర, 2-42)

కొమాళ్ళ (ప్రాంచాలీ పరిణయము, 1.39)

నెల రెణ్ణెలకు (ఋగ్వేది....చంపూ రామాయణము, 1.14)

పిరంగీలు (అహల్యా సంక్రందనము, 1.95)

కింది రూపాల్లో ఔపవిభక్తికాలు ఉండవలసిన చోట్ల కనిపించవు:

తద్ధరణిపాలకు ముంగల (చంద్రికా పరిణయము, 5.33)

బృందావనము లోగిలందు వెలయ (హంసవింశతి, 1.151)

మఱుసనాఁడు (అదే 5.202)

నాసల మేల్సొగసు లీల (సకలజనమనోభిరామము, 3.40)

దూతవగుటను నోరికిఁ దోచినట్లు (అదే. 3.44)

వగలినుం డేచంగ (షట్చక్రవర్తి చరిత్ర, 3.62)

కింది ప్రయోగాల్లో బావవిభక్తికాలు ఉండరాని చోట్ల కనిపిస్తాయి:

అవని చెంగట నామటి మేర (కట్టా....రామాయణము, 2.35)

పోలుగ వాతాపి పోట్టేటిజేసి (అదే. 2.37)

అడుగిటిలోనబట్టు (= అడుగులోన: షట్చక్రవర్తి చరిత్ర, 2-66)

నేతిడి నెఱ్ఱంగ వేచిన వేపుడు (పాంచాలి పరిణయము, 4-47)

కింది రూపాల్లోని విభక్తిప్రత్యయాలు గమనార్హమైనవి:

మనసుకె (రాఘవాభ్యుదయము, 6.249); తోటి (అదే. 4.157)

అందుకు నా మనోరథంబక్కడ....(హంస. 1-84)

రెడ్డి నింట్లోకి పిలిచి నీరేరుహషి....(అదే. 3-91)

భూములనుంచి (రాఘవాభ్యుదయము, 3.64)

కల్లనావల్ల గోరంత గలిగెనేని (సారంగధర చరిత్ర. 2 ఆ)

శేషుకైన (గంగాపుర మాహాత్మ్యము, 2-115)

ఆర్రరక్షణ బిరుదుకు హానివచ్చు (సింహాద్రి నారసింహ శతకము, 16)

కింది ప్రయోగాల్లోని పదమధ్య సంధిని గమనించండి:

రెన్నెల్లు, మూన్నెల్లు (కట్టా ...రామాయణము, 2. పే. 33)

రెన్నాళ్ళ తెరువు (అదే. 2. పే. 35); బంట్లోతు (అదే. 2.35);

బంట్లవుతు (అదే. 4.168)

తెప్పిర్తి (ఉత్తర రామాయణము, 3-353)

ఏఱ్ఱూరును (చెంగల్వ కాళకవి రాజగోపాల విలాసము, 1-26)

మళ్ళిరి (షట్చక్రవర్తి చరిత్ర, 2-47)

కింది ప్రయోగాల్లోని సంధి విధానం గమనార్హం:

అడుక్కోలు సుంకము (హంసవింశతి, 4.84); బాదం వలుకులు (అదే.

1.105) బొక్కనమిండ్లు (కట్టా....రామాయణము, 2. పే. 151)

ముప్పది రెండ్రాగములు (షట్చక్రవర్తి చరిత్ర, 2.131); పుడమంతయు (అదే. 6.63);

మన నీలవేణిదె (గంగాపుర మాహాత్మ్యము, 2-133)

అగాటున నెఱిగుండ నవధరించేది (రఘునాథాభ్యుదయము, పే. 26)

వసపాకు పందిరి (హంసవింశతి, 1-151); వెండుంగరము (అదే. 4-26)  
 దానిల్లు (అదే. 4-60); తనిచ్చ (అదే. 4-146); ఆ జవరాలు తాల్చాగిన్  
 (అదే. 5-88); దోవతొసంగు (అదే. 5-138); పట్టిచ్చి (అదే. 5-249)  
 మునుగేసికొని (ఉత్తర రామాయణము, 1-99); నిలలేము (అదే. 4-78)  
 అనవలసంతిగా కెలుగవా (విజయ విలాసము, 1-161)

మోక్షమునకుఁబోవ మొనరెత్తుకొని పోయె (అదే. 2-43)

చెవులు పట్టాడించు (అదే. 2-106)

కాదేవినుఁడొక్కటి యిం, కాదేవిని (ఇంక + ఆదేవిని; ద్విపద సారంగధర  
 చరిత్ర)

ఒకక్షరమైనను రాదు (శక సప్తతి, 2-438)

నడవళ్ళెఱుంగుదురు (పాంచాలీ పరిణయము, 3-39)

బంగరు టరిటాకు (గంగాపుర మాహాత్యము, 2-156); సరస తెడలక  
 (అదే. 2-212)

పోయి తప్పడు (అదే. 3-169)

చేత్రెంటు (=చెతి వెంట; బిజ్జుల తిమ్మారెడ్డి అనర్థరాఘవము, 2-17)

మాయంటాతఁడు (అహల్యా సంక్రందనము, 3-58)

అంతరీపముననుం డేతించి (బిల్వణీయము, 2 20)

ఈ మిశ్ర సమాసాలు లక్షణ వ్యతిరేకమైనవే:

శూద్రబిడ్డ (హంసవింశతి, 5-124)

బీగముద్రలు (ఉషా పరిణయము, 2 97)

మూలబొక్కసం బస నమరున్ (అహల్యా సంక్రందనము, 2-52)

ఈ ధాతుజ విశేషణాలు అలాక్షణికమైనవే:

తెలివిడి (అప్సరసీయము, పే. 30.33)

మెలుపులు మెలుసుట (అదే. 2. ఆ. పే. 196)

దున్నకము (బిజ్జుల తిమ్మారెడ్డి అనర్థరాఘవము 1-90)

చేసుట గాక విశేషంబు గలదె (కట్టా....రామాయణము, 2-30)

కింది క్రియారూపాలు భాషాపరిణామ క్రమంలో సహజంగా ఏర్పడి

సాహిత్యలో స్థానం సంపాదించినా అలాక్షణికాలుగానే పరిగణింపబడుతున్నాయి:

శత్రుత్వం: మిస మిస మెఱచుచుఁ రఘునాథ రామాయణము (1-101)

భూతక్రియ: వెళ్ళె (పాంచాలీ పరిణయము, 5-47)

భూతకాలిక వ్యతిరేక విశేషణం: విచారించుకోక (శుకసప్తతి, 2-548)

తద్దర్మ విశేషణం: ఎఱిగేటట్టయితే (హంసవింశతి, 2-128); వచ్చుచు

బొయ్యేటి (అదే. 2-162); సౌగంధే దెఱుగని (అదే. 3-74)

విటకోటి నెనసేటి (అదే. 3-74)

అయితే (అహల్యాసంక్రందనము, 1.104; 2-8); కల్గితే (అదే. 3-84); అల్లి

తేనే సరా, పాడితేనే సరా, మీటితేనే సరా, అడితేనే సరా (అదే. 3-50)

తద్దర్మార్థకసమాపక క్రియ: తెలుసు (రాఘవాభ్యుదయము, 5-22)

విరుసు, సంపు (షట్పత్రకవర్తి చరిత్ర, 2-60)

వస్తాఁడా....తెస్తాఁడా....చూస్తాఁడా....ఇస్తాఁడా (అప్పకవీయము, 1.125)

చచ్చేవే చంద్రరేఖ (చంద్రరేఖా విలాపము, 2-70); వస్తాఁడు...తెస్తాఁడు,

ఇస్తాఁడు....చస్తాఁడా (అదే. 2-83)

బావని కేమునాను తెల్సనా? (సత్యభామాసాంత్వనము, 3-90)

భవిష్యత్క్రియ: : ఎనిపించేరు, ప్రశంసించిన (రఘునాథాభ్యుదయం, పే. 4)

మొక్కెను (ఉషాపరిణయము, 5-12)

చూలాము (షట్పత్రకవర్తి చరిత్ర, 5-107)

చెడేవు (చంద్రరేఖావిలాపము, 2.141)

ఉభయ ప్రార్థన: వెదకుదాము (ఉషాపరిణయము, 3.107)

వ్యతిరేక సమాపకం: నిలలేము (ఉత్తర రామాయణము, 4-78)

చేదర్థకం: కడకు మిమ్మంపితే కార్య మీదేర్చి (విజయరాఘవ రఘునాయ

కాభ్యుదయము, పే. 43)

గట్టిగ సీమగఁ దెఱిగే టట్టయితే సిగ్గుపాలు (హంసవింశతి, 2-128)

కేళికయితేను (అదే. 2-166)

ఐతేనేమి (పాంచాలీ పరిణయము, 5-37)

చూచితే....నొక్కితే....మీటితే....కూడితే (రంగాజి ఉషాపరి. 3-15)

అనేకమైన అలాక్షణిక క్రియాదిరూపాలు మరికొన్ని:

ఇయ్యగవలనెన్ (షట్పత్రకవర్తి చరిత్ర, 3-79)

నాకియ్యమినిన్ (హంస వింశతి, 5-73); గడియఁ దీయ్యని (ఓయి + అని:

అదే. 3-93)

ఆనతి యియ్యగ (ఉత్తర రామాయణము, 2.189)

పొందువఱచుక మునిమాపు పూజనేయ (హంసవింశతి, 1.182)

ఊడుకపోవు శంఖము నహో (విజయవిలాసము, 1.134)

గములు గూడుక యూడిగములు గావించి (విష్ణు మాయా విలాసము, 2.42)

కోసుక తిందునో (శుక సప్తతి, 2.373)

చూరుఁబట్టుక వేళ్ళాడినార మిట్ట (సింహాద్రి నారసింహ శతకము, 41)

బుద్ధితెచ్చుక్తు యవనుల పొంక మణఁచు (ఆదే. 45)

పొంగలో పొంగలి (విజయవిలాసము, 3.41)

పందొమ్మిదో చందమునను (ఆప్తకవీయము, 3.287)

ఎన్నఁగఁ బండో కాయో (మన్నార్చదాస విలాసము, 3.77)

ఎనే (=వినవే; రాధికా సాంత్యనము, 69)

విజయ రాఘవ మేదిసీ విభుని చెయ్యె, మీఁదటంచును (మన్నార్చదాస విలాసము, 5.69)

ఎంతో కరముప్పతిల్ల (బిల్వజీయము, 2.77)

ఏ అహోబలవతినో చేమకూరనో పరిహరించి పై ప్రయోగాలన్నీ సామాన్య కవుల వని తోసివేయటానికి వీల్లేదు. బాషావికాసక్రమంతో అను నిత్యం శిష్టవ్యవహారంలో ఉన్న పదాలను ఎంతటి మడిగట్టుకున్న పండిత కవైనా అనాలోచితంగా ఉపయోగించకపోడు. ప్రతిబావంతులూ పరమ వ్యుత్పన్నులూ అయిన మహాకవులకు కూడా ఇది తప్పించుకోలేని పరిస్థితి. అందుకు నిదర్శనంగా దిగ్గజాలనంటే కవుల ప్రయోగాలను కొన్నింటిని మాత్రం ప్రదర్శిస్తున్నాను:

తిక్కన: 'ఇమ్మెయిన్, జావడమైనఁజూచి ఉద్యోగపర్వము, (3.61)

పోతన: మత్తువారును నిల్చి త్రెళ్ళువారు (భాగవతము, 6.81)

నాటుక (ఆదే. 5.2.145)

శ్రీనాథుడు: విన్న వినిని బంగి (శృంగార నైషధము, 6.333)

ఎంత జడుఁడైనఁ గానీ (ఆదే 6.23)

చేరి చుంబించి మోహింపఁ జేతు రనిన (ఆదే. 5.66)

పెద్దన: ఏయే దేశముల న్వసించితిరి మీరేయే గిరుల్పూచినా

రేయే తీర్థములందుఁ గ్రుంకిడితిరి.... ఎతోయదుల్ డాసినా



రాయాచోటుల.... (మనుచరిత్ర, 1.68)

చలవకారము (అదే. 5.58); వేటకరుల్ (అదే. 4.50)

నాచన సోమన: అయినా (ఉత్తర హరివంశము, 5.198); ఏమీ యెఱుఁ

గఁడు (అదే. 5.195)

కృష్ణదేవరాయలు: మోచుక (అము క్తమాల్యద, 6.84); ఎగాదిగ (అదే. 2.50)

తెనాలి రామకృష్ణుడు: పాతిరయెత్తు కాంచనముగాన్. వెండిగాన్ (పాండురంగమాహాత్యము, 2.87); నుయిదాఁచే వానికిన్ (అదే. 4.273), అల్పదనము (అదే. 3.62)

రామరాజభూషణుడు: తవంబు సవరించన్ సాగె (మనుచరిత్ర. 3,165); మోముఁదమ్మి దీపించమి (అదే. 4.82)

దూర్జటి: రొక్క-రొక్కముల్లిటి (శ్రీకాళహ స్తిమాహాత్యము, 3.58); బీతి త్యాగం బొనరించినా ననుఁడు (అదే. 3.218]; పంచుక (అదే. 1.75); నినునా వాకిలి గావుమంటినో....ఎంగిలిచ్చి తిను తింటేగాని కాదంటినో (శ్రీకాళ హ స్తీశ్వర శతకము); నే నొల్లనంటే లాలింపరె తల్లిదండ్రులు (అదే. 52); ప్రతికర్మం బిండుకే చేయఁగాఁ బోతే దోషముగాన (అదే. 69); రోసిందేఁటిది రోత లేటివి.... పూసిందేఁటిది.... మూసిందేఁటిది.... చేసిందేఁటిది (అదే. 71)

సూరన: అందఱకుం దలా యొకటి (ప్రభావతీ ప్రద్యుమ్నము. 5.88)

భావజుఁడు వెళ్ళిపోయిన పాడుమేడ (కళాపూర్ణోదయము. 3.83)

త్రవ్వటంబున తఱిఁ ద్రవ్వటంబులు వెట్టి (అదే. 4.78)

అనంతుడు: దయ్యపు యేమి సేతునని (భోజరాజీయము, 3.218)

ప్రే విధంగానే కొందరు లాక్షణికులూ వారు ప్రామాణికులని భావించి ఉదాహరించిన కవులూ వ్రాయొగించిన అప్రవయోగాలు లేకపోలేదు. ఉదా.

రోళ్ళారోకండ్లఁ బాడ రోయక (వరాహ. 7.22)

చాలానేగలుగంగ (అనిరుద్ధ. 2.88).

నేనిద్రబోవు దాఁకా నిద్రఁబోవదు (వై జయంతి, 2.126)

సళ్ళించు కళ్ళెముల్ ఘళ్ళనంగ (కృష్ణ, విజ. 1.53).

ఎగాదిగ (కువల. 4.177: సమీ. విజ, 2.154)

తండ్రి వ్రాయడముఁ జూచి (జై.మి. భార. 8.82)

సతకడముల్ పురాణములు (హంస. 2.43)

సాహసకృత్యంబు చేసినావు గాన (నిరంకు. 4.44)

చనవుల్ నెరపేవు (రంగరా. 2.169)

వర్ణించే వేళ (పార్వ. పరి. 1.1)

పెట్టుక (అప్ప. 5.91); ఎక్కువ (అదే. 4.316)

అక్షరాస్యుల భక్తుల నిత్యపారాయణంలో ఉండే కొన్ని పద్యాల్లో ఇలాటి వ్యావహారిక రూపాలు కనిపిస్తున్నాయి. ఉదా.

గౌతమీ స్నానానఁ గడతేలుదా మంటె (నృసింహ శతకము, 8)

కరినేలింది హుళక్కి.....ఇచ్చింది....చేపట్టింది (దేవక్షిన్దన శతకము,

100)

పురుషుఁ డెన్నిగరుల పుట్టింది మొదలుగ (వేమన, 1.118)

జేరేదే దయచేతను (రామ ప్రవరాజము, 18)

కొలిచేదిం బగలేక నే నడిగితే కోపించుచే లేక (దేవక్షి. శత. 42)

ఆనపెట్టిన రాకపోలివి ఆయెబో అటు మొన్ననూ....చిన్నరాతిరి చవిక లోపల నీవు చెలి కూడుంటిరా....(కందుకూరి జనార్దనాష్టకము)

వేణుగోపాల శతకము, చంద్రశేఖర శతకము, భాషీయదండకము, దాసు శ్రీరాములుగారి 'తెలుఁగునాఁడు' వంటి అనేక రచనల్లో అవ్యాకృత వ్యావహారిక రూపాలు అనేకం కనిపిస్తున్నాయి. ప్రయోగభాహుళ్యంవల్ల వాద బలం పెరిగినా ప్రయోజనాంతరం లేనందువల్ల ఉదాహరించటంలేదు.

§ 3.31 పద్య కావ్యాల్లో వ్యావహారిక రూపాల సంఖ్య తక్కువగా ఉన్నా గేయ పదకవితల్లో అవి ఎక్కువగా ఉంటున్నాయి. అందుకు కారణం పద కవితా లాక్షణికులు కూడా అనుమతించటమే కావచ్చు. సుమారు క్రి.శ. 1300 నాటి పదకవితాపితామహుడు లాళ్ళపాక కృష్ణమాచార్యుడు 'సంక్షిప్తనలక్షణ' మనే తన గ్రంథంలో వ్యవహృత రూపాల చెల్లుబిడిని అంగీకరించాడు (నిడుద వోలు వెంకటరావుగారు. ఆంధ్ర వచన వాఙ్మయము, పే. 28). అందుకు ప్రమాణంగా వేటూరి ప్రభాకర శాస్త్రిగారు ఈ పద్యాలను ఉదాహరించారు (తెలుఁగు మెఱుఁగులు: తెలుఁగు తేటదనము, పే. 44).

“వల్లవనారి మేచ్చా, ద్యుల్లాసమనోజ్ఞబంధురోత్తులు చవులై  
చెల్లును గ్రామ్యములై నను, హల్లీసక ముఖ్యనాటకాదిక పణితిన్.

“జగతింగల చెలుబత్తై, నగినగి భాషించునట్టి నానుడి పలుకుల్  
తగ దన రహిచెడుఁ బువ్వుల, సొగసుడుగన్ బినికి కంపుఁ జూపిన  
భంగిన్.”

ఫలితంగా తాళ్ళపాక అన్నమాచార్యుల (1408-1508) కాలానికి వ్యాప్తిలోకి వచ్చిన కీర్తన సాహిత్యంలో వ్యావహారికం క్రమంగా వేళ్ళు తన్నటం ఆరంభించింది. అన్నమయ్య, త్యాగయ్య, శేత్రయ్య, మన్నార్లుగుడి సభావతయ్యల కీర్తనల్లోనూ శ్రీ.శ. పదహారో శతాబ్దంలో ఆరంభమైన యక్షగాన సాహిత్యంలోనూ, (ముఖ్యంగా కందుకూరి రుద్రకవి సుగ్రీవ విజయంతో మొదలై) వ్యావహారిక రూపాలు అసంఖ్యాకంగా ప్రవేశించాయి. ఆ తరువాత మృత్యుంజయ విలాసము, రామదాసు కీర్తనలు, తూము సరసింహదాసు కీర్తనలు, నిట్టల ప్రకాశదాసు కీర్తనలూ ఆ దారినే తొక్కియి (చూ. గిడుగు వేంకట రామమూర్తి, వ్యాసావళి, పే. 16). ఇక ఆధునిక కాలంలో బయలుదేరిన, బయలుదేరుతున్న, గేయసాహిత్యాన్ని ఉదాహరించటం అసాధ్యమే. కాల క్రమాన 16-20 శతాబ్దాల మధ్య గేయవాఙ్మయం వ్యావహారికంలో ఉండటం మన్న సంప్రదాయం ఒకటి ఏర్పడిందని చెప్పవచ్చు. మచ్చుకు ఒకటి రెండు ప్రయోగాలు మాత్రమే ప్రదర్శిస్తే సరిపోతుందనుకుంటాను.

అన్నమయ్య : దేవాలయాలు నానా దేశములెల్లా చొచ్చి....తావు లేరే రాజులకు దయకొంత పుట్టదాయ (ఆధ్యాత్మ సంకీర్తనలు, 373). వేటూరి ప్రభాకరశాస్త్రిగారు : మీఁగడ తఱకలు—దక్షిణదేశమందలి వాఙ్మయము, పే. 166).

మెత్తనెతే దిగబడి మేరమీరి యింతలోనె, వొత్తుకవచ్చేవు చక్కనుండ నేరవా (శృంగార సంకీర్తనలు, పే. 3); నెయ్యములలో నేరెళ్ళో, వాయ్యన పూరెడి పువ్విళ్ళో (అదే. పే. 166)

త్యాగరాజు : కోటి నదులు ధనుష్తోటిలో నుండఁగా, వీటికి తిరిగేవే. మనసా (వేటూరి ప్రభాకరశాస్త్రిగారు, మీఁగడ తఱకలు, త్యాగరాజు, పే. 209); మనసు నిల్చి శక్తి లేకపోతే (అదే పే. 212)

శేత్రయ్య : అందుకైతే జాణపు-అల్లరుడుకైతే జాణపు (శేత్రయ్య పదములు. పే. 1); వచ్చినప్పుడు నేనే వదిలి బోయేదేగాని, ఇచ్చటికి రారమ్మనేదెన్న నను లేదుగా (అదే. పే. 38)

§ 31.2 ఇక వచన సాహిత్య పరిణామంలో వ్యావహారిక భాషా వికాసాన్ని పరిశీలించవలసి ఉంది. ఏకామ్రనాథుడి 'ప్రతాపచరిత్ర' (లేదా 'ఏక శిలానగర వృత్తాంతము') ఇప్పటికి దొరుకుతున్న వచనగ్రంథాల్లో మొట్టమొదటిదని, క్రీ. శ. పదమూడో శతాబ్దానిదనీ ఒక ప్రవాదం ఉన్నా మెకంజీ కాలంలో పండితులు దీన్ని తిరగరాశారన్న వదంతి కూడా లేకపోలేదు. నిడదవోలు నెంకటరావుగారి దృష్టిలో మొదటివాదమే యథార్థం (చూ. ఆంధ్రవచన వాఙ్మయము, పే. 31). మనకున్న మొదటి మహాగ్రంథం నన్నయ భారతానువాదం. ఆయన పెట్టిన ఒరవడిలో తరవాతి వారందరూ కాకపోయినా ఏకొద్ది మందోతప్ప మిగిలినవారంతా చంపూరచనలే చేశారు. వచనానికి ప్రాధాన్యం చాలా తక్కువ. ప్రబంధ యుగావతరణకాలంలో, మనకవులు రూపకాలను గూడా పద్యానువాదాలుగా సిద్ధపరుస్తుండే కాలంలో, కేవలవచనరచనలకు మర్యాద ఉండేదని నమ్మటం కూడా కష్టమే. ఇక్కడ 'గద్య, వచన' శబ్దాలను వేరువేరుగా భిన్నార్థద్యోతకాలుగా ఉపయోగిస్తున్నాను. అల్పసంఖ్యాకమైన గద్యరచనల విషయంకాక, సులభ పద్ధతిలో రాసిన కేవల వచనగ్రంథాల విషయమే ఇక్కడ చర్చకు వచ్చింది. క్రీ. శ. పదహారో శతాబ్దం నుంచీ కొద్దికొద్దిగా కేవల వచనగ్రంథాలు బయలుదేరాయని చెప్పవచ్చు. అప్పటికి సాహిత్యప్రక్రియలు బహుముఖాలుగా బయలుదేరాయి. చారిత్రక రచనలు, వచనకావ్యాలు, వ్యాఖ్యానగ్రంథాలు, టీకాటిప్పణులు, కథలు, శ్లేశమాహాత్మ్యాలు, శాస్త్రగ్రంథాలు మొదలైన అనేకరూపాల్లో ఉన్న వచన సారస్వతం పందొమ్మిదో శతాబ్దానికి ఇతోధికాభివృద్ధికి వచ్చింది. అప్పటినుంచీ క్రైస్తవ మతప్రచారకుల, ఆంగ్ల సారస్వతవేత్తల ప్రభావాలవల్ల మరికొన్ని నూతన ప్రక్రియలు ఉద్భవిస్తూ వచ్చాయి. రకానికి ఒకటి రెండు వాక్యాల చొప్పున ప్రఖ్యాత గ్రంథాలనుంచి మాత్రం ఉదాహరణ లిస్తాను.

విశ్వనాథరాయని స్థానాపతి రాయవాచకం (సుమారు 1520):

"ఆ పిమ్మట విఠల విరూపాక్షస్వామి ధ్వజారోహణమై వున్నది. రథోత్సవాలకు విజయం శాయవలెను అని విన్నవం శాయంగా దళనాయకులు ఆ తీరున్నై. రాయలవారు విచ్చేస్తా వున్నారు. స్వామి రథారూఢులైన తోడుతోనే వచ్చి పిన్నవం శాయమని అంపించి రాయల సగరి తొమ్మిది సంవత్సరమున్న పిలువనంపగా కరణాలు పచ్చి పడునెనిమిది రేపుల లెట్టలున్ను వినుపించిన తర్వాత...." (పే. 4-5)

పుష్పగిరి తిమ్మన భాగవత సారము, వచన కావ్యం (1700):

“నూతుండు శౌనకాది మహామునుల జూచి వింటిరా మునులారా ఇటువలె  
ను తరపుత్రుం డడిగితే ప్రత్యుత్తరంబు శుభయోగి మహానుభావుడు  
వలెకెను....”

—(నిడుదవోలు వెంకటరావుగారు. ఆంధ్ర వచనవాఙ్మయము, పే. 48-49)

కాశీ మహిమార్థ దర్పణము :

“ఒకానొక కాశీపట్టణము భూమియందున్నదైనాగానీ, అక్కడ వాసం  
చేసుకొని ఉండే వారికి పునర్యవాదులు లేవు గనుక తాను భూమిగదా, అయినా  
గానీ స్వర్గమందుండే వారికి పునరావృత్తి గలదు: తనయందుండే వారికి పునరా  
వృత్తిలేదు....”

—(ఆంధ్ర వచన వాఙ్మయము, పే. 65)

కాంచీపుర మాహాత్మ్యము (1802), కావలి వేంకట బోరయ్యగారిది:

“స్వామి ప్రసన్నుడై కాంచీవనమధ్యమంద్రి జడిభూతమై దేవతలు  
చూత వృక్షాకృతిగా వున్నందున నేను జ్యోతిరూపమై ఆ వృక్షం కింద వుంటుం  
న్నాను గనుక అక్కడికి నీవు ప్రవేశించి కారుణ్యవత్తిని రపుద్రతవన్న  
చేసినంతలో యిష్టార్థశిధి గలుగుంది అని అనుజ్ఞలిచ్చెను....”

— (గద్య చింతామణి, 1.24)

కైరీస్తవ పురాణ కథా సంక్షేపము (1720) :

“పరలోక భూలోకం శ్రీష్టికర్తలైనవారు నిర్మించిన విధం యిజులేలే  
అనే టపువంటి వారుల వేదమంద్రి రాశిపున్నది సంక్షేపమూ మొదటి భాండం  
శ్రీష్టింపు

ఆంధ్ర వచన వాఙ్మయము. పే. 69)

తెలింగ [1818] :

“యి యొక్క పుట్టడము యాలాగునాయెను....మరియేమందె  
వాడు ఈ ప్రకారంగా చింతచేస్తూ ఉండగా చూడు ఈశ్వరుని దూత స్వప్న  
మందు వానికొకకు దర్శనమును ఇచ్చెను” — (ఆంధ్ర వచన వాఙ్మయము,  
పే. 72)

రావిపాటి గురుమూర్తిశాస్త్రి ద్వైతింశత్సాలవంజికల కథలు (1819):

“విక్రమార్కుడు భూ సంచారము చేసే కాలములో వకనాడు అతని  
వద్దికి నలుగురు శిష్యులు వచ్చిరి....అయ్యా మీరు యేయే దేశములు చూచినారు  
....యిప్పుడు యొక్కడి నుంచి వస్తున్నారు. యొక్కడినుంచి యొక్కడికి  
పోతున్నారు....”

—(గద్య చింతామణి, పే. 78)

తాతాచార్యులవారి తాతాచార్యుల కథలు (1855) :

“యీ పంతులు నవ్వి యీ పూర్వార్థమును దిద్దినందుకు వాకపలమున్ను లేదు; పుత్రార్థము దిద్దకపోయినందుకు వాక నష్టిన్ని లేదు. అయితే తమ పాండిత్యము యిందువల్ల అందరికి బాగా ప్రకాశించినది....”

—(గద్య చింతామణి, పే. 85)

పాటూరి రామస్వామిశాస్త్రి పురసప్తతి కథలు (1840; అచ్చు: 1910);

“యీ ప్రకార మార్గరిని పారవేసి ఏడోవాణ్ణి యెత్తుకొని పీడు యెక్కడ వేసినా లేచి నా కంటెముందుగా వచ్చి చేరుతున్నాడు. యీ లేవ పూరివైలువల వుండే గుంటలో వేతామని గదచక్కున వేళి పీడు యెట్టు లేచివస్తాడో చూతామని నలుదిక్కులూ కనిపెట్టి యుండెను”

—(గద్య చింతామణి, పే. 87)

రావిపాటి గురుమూర్తిశాస్త్రి పంచతంత్ర కథ (1834):

“విద్వాంసుండును దార్మికుండును కానికొడుకు పుట్టితే పలమేమి?.... రూపమున్ను ఛనమున్ను బలమున్ను కలిగినా శాస్త్రజ్ఞానము లేని కొడుకు యెందుడు?”

—(గద్య చింతామణి, పే. 92)

తంజావూరి యాంధ్ర రాజుల చరిత్ర (1914 లో వేటూరి ప్రభాకర శాస్త్రిగారు అచ్చు వేయించినది):

“కాని యిక్కడ వార చిక్కు తగులుకొన్నది. కృష్ణరాయల వంశం క్షత్రియ వంశం, అని వెనకటి శాసనాలలోను. ప్రబంధాలలోను వర్ణన వుంటుంది. చంద్రవంశపు క్షత్రియులట. చెవ్వప్పనారానవారి వంశం శూద్ర వంశం, అని కూడా అప్పటి శాసనాలే ప్రబంధాలే చెప్పుతూ వున్నది.”

—(గద్య చింతామణి పే. 97)

కర్ణాటక రాజవృత్తాంతము (ఉత్తరభాగము);

“వారిలో నమముగా మార్పునేటట్టు నిర్ణయించి, మా పౌజుకు ప్రథమ జండా నడచేటట్టు నిర్ణయించి అంపించిన వెనుక. ఈ రెండు సర్కారు చేసుకొని మంగీలు హోజీలకన్నా మేలుగా...”

—(గద్య చింతామణి, పే. 167)

ఏనుగుల పీరాస్వామయ్య కాశీయాత్రా చరిత్ర (1838 అచ్చు : రచన 1830);

“ఁ తేదీ ఉదయాన ౫ మంటలకు లేచి యిక్కడకి నాల్గు కోసుల దూరములో నుండే తిలవారా అనే ఊరు దారిలో నర్మదామహానదిదాటి ఁ ఘంటలకు ప్రవేశించినాను. ఇక్కడ ౨ వందలమంది యెక్కే పడవ ఒక్కటిని ౫౦ మంది యెక్కే చిన్న పడవ ఒక్కటిన్ని ఉన్నది.”

పురుషార్థ ప్రదాయని, వార్తాపత్రిక (1872), బందరు:

“ఈ అగ్ని ఉపాసన అనేది ఈ జగత్తులో సర్వభక్షకుడు కాబట్టి ఈయనను సమిప్తి స్వరూపుడయిన ఈశ్వరునకు ముఖముగా యెంచి ప్రార్థించడముకు కారణమయినది.”

—(గద్య చింతామణి, పుట. 169)

స్వామినేని ముద్దు నరసింహం నాయుడుగారి హితసూచని, పీఠిక (1862);

[బాషా విషయకంగా సిద్ధాంత పరమైన చర్చచేసిన వారిలో ఈయన ప్రథముడు కాబట్టి సుదీర్ఘమయినా ఆయన మాటలను [గ.చిం....పే.184-85] ఎత్తి రాస్తున్నాను. పందొమ్మిది శతాబ్దిలో మన పండితుల బాషా దృక్పథానికి ఇది మచ్చ].

“పదవ్యాపారమునకు ఏర్పరచబడే హద్దులు బాషను రచించడమున కున్న లిఖించడమునకున్న సాధ్యమయినంత సులభముగా నుండవలసినది అవశ్యమైయున్నది. అంధ్ర బాష యందు కొన్ని పదములలో నొకానొక యక్షరమునకు అర్థానుస్వారము చేరియుండడము జరుగెనట్లు లక్షణ గ్రంథ ములయందు చెప్పబడియున్నది; కాని అటువంటి చాలా పదములు ఇప్పటిలో అదానాను స్వారము లేకుండానే సాధారణమైన బాషయందు వాడిక చెయ్యబడుచున్నవి. పద వ్యాపారమునందు హద్దులు ఏర్పరచడమునకు దేశముయొక్క వాడికయున్న నీతియున్న ఆధారములై యుండవలసినవి గనుకనున్న ‘వాడు’ ‘వీడు’ అనే పదములు ఉచ్చారణయందున్న వాక్యగ్రంథముల లిపియందున్న ‘వాడు’ ‘వీడు’ అని వాడిక చెయ్యబడుచున్నవి. శకటరేఖమనే యక్షరము కొన్ని పదములలో చేరియుండవలసినట్లు కూడా లక్షణ గ్రంథములలో చెప్పబడియున్నది; కాని అటువంటి పదములలో రేఖను చేర్చినా శకట రేఖను చేర్చినా అర్థము ఒకటేయింతున్నది కనుకనున్న—రేఖశకట రేఖలకు ఉచ్చారణయందు భేదమేమీ కనపడడములేదు కనుకనున్న—అటువలె చాలా

పదములు వాక్య గ్రంథములయందు ఇవ్వుట్లో శకటరేఖ లేకుండానే రేఖను చేర్చి వ్రాయబడుచున్నవిగనుకనున్న - 'అందఱు', 'కొందఱు', 'బొఱ్ఱు', 'గుఱ్ఱము' అనే పదములు ఈ ప్రకారము శకటరేఖతో వ్రాయడము కంటె 'అందరు', 'కొందరు', 'బొర్ర', 'గుర్రము' అని వ్రాయడము లినికి సులభముగా నున్నదిగనుకనున్న - ఏకరీతిగా పలుకువలసిన పలుకులలో నొకదానికి ఒక యక్షరమున్ను మరియొకదానికి ఇంకొక యక్షరమున్ను వ్రాయవలసియుండడము అధికమైన చికాకు కలుగడమునకు కారణమౌచున్నది గనుకనున్న - రేఖ శకట రేఖలలో రేఖయనే వర్ణమే రవణోచ్చారణగల అన్ని పలుకులకున్న చిహ్నమైయుండ తగియున్నది గనుకనున్న - ఈ పుస్తకములో అటువంటి పలుకులన్నీ రేఖతోనే వ్రాయబడుచున్నవి. వాక్య గ్రంథములయందు కొందరు సంధి యశ్రుతి మొదలైన వాటి నియమములను అనుసరించి వ్రాయుచున్నారు; కాని, ఆంధ్రదేశముందు ఆంధ్రభాషను బహుళః సంధి మొదలైన వాటి నియమములేకుండగానే భాషించడమున్ను, వాక్యగ్రంథములయందు వ్రాయడమున్ను వాడినమై యున్నది. (1) యీ పద్ధతి సులభముగా నున్న భాషను రచించడమునకు సదుపాయమై యున్నట్టు నాకు తోచుచున్నది. గ్రామ్యాక్రి ఆంధ్ర భాష తాలూక్ ఆంశములలో నొకటిగా లక్షణగ్రంథములయందు చెప్పబడియున్నది. ఈ పదములు చందోబద్ధమైన గ్రంథములయందు చేర్చడము అరుదై యున్నదిగాని, వాక్యగ్రంథములయందున్న వీటి వాడిక తరుదై యున్నది. యిందువల్ల భాషా రచన మిక్కిలి దారాశముగా నుండున్నది; గనక సాధారణమైన భాషయందు వాడికలో నున్న గ్రామ్య పదములు చాలా మట్టుకు సరసమైన వాక్య రచనలో నంగీకరించ తగినవిగా నేను ఎంచుకుంటున్నాను."

(2) ఇక్కడ చిన్నయసూరి వేదం వేంకటరాయశాస్త్రిగారల భాషను వేంకటరామమూర్తి గారు 'ఆరవ తెలుగు' ని అధిషేపించడాన్ని అనుసంధించు కోవచ్చు. పై వాక్యంలోని 'ఆంధ్రదేశ' శబ్దాన్నిబట్టి ఈ భాషం బలపడుతున్నది. చూ. ఆంధ్ర పండిత భిక్షుకుల భాషాభేషజము: అబవ తెలుగు, పే 161-163; "వాస్తవముగా శాస్త్రులవారివంటి అబవ తెలుగు పండితుల వల్లనే మన తెలుగు భాషకు ఇప్పటి దురవస్థ సంభవించినది. చెన్నపట్టణములో తెలుగు గ్రంథములు అచ్చువడడము, అక్కడున్న అబవ తెలుగు పండితులు గ్రంథములు పరిష్కరించడము, ఆంధ్ర గ్రంథాలు పాడుకావడమునకు ముఖ్య కారణము. ఎందునా పొందని నేటి అచ్చాన్నపు తెలుగు వరప్రస్తు చిన్నయ సూరిగారి మూలముగా దావరించినది. ఆయన కాలములో వచనాలు వాడుక



భాషలోనే అందరూ వ్రాసేవారు. ఆయన మాత్రము వింత తెలుగు వ్రాసేవారు ....", పే. 161).

ఎలకూచి బాలసరస్వతి ఆంధ్రశబ్ద చింతామణి టీక :

“సంతసింపుచున్నాడు మొదలయినవి సంస్కృతభవ శబ్దములమీద పుట్టినవి అని తెలుసుకునేది a.... ఇంచుగాగమము చుపణకము అనుబంధము డుజ్జు మొదలగునవి అన్నీవస్తే b. ఉపసగఁ పూర్వక మయితే....”

—(గద్య చింతామణి, a.... పే. 187, b.... పే. 189)

తాళ్ళపాక తిరువేంగళనాథుడి ఆమరవ్యాఖ్య :

“ప్రారబ్ధమైన గ్రంథానకు విఘ్నము రాకుండా ముగిశేకొరకు గ్రంథ కర్త యిష్టదేవతల నమస్కారము స్తుతి రూపాన జేస్తున్నాడు....

—(గద్య చింతామణి పే. 196).

భారతం లక్ష్మీవతి పండితుడి కూలంకష వ్యాఖ్య (ఉద్యోగ వర్వానికి) :

“నెయ్యము కాకుండా మణివక వాక్యము వింటివా (౧) అనికీ నెమ్మెయి నల్కెడు యుద్ధానకు యేల జడియుచున్నావు (౨) మాకు యుద్ధము లేకుండా బ్రతుకుట కార్యముగాదా (౩) పోరులేని కార్యము వెర్రివాండైనా ఒల్లడా....”

—(గద్య చింతామణి, పే. 205)

సంస్కృత శబ్దార్థ కల్పతరువు (1872):

“అర్థోంశుకం- వేశ్యలు సగము తొడలదాకా తొడుగుకొనే చల్లాడము

అభిక్షం-మరిన్ని, మాటిమాటికిన్ని”

జూలూరి అప్పయ్య పంతులు మనుచరిత్ర వ్యాఖ్య (1851) :

“....ఉప్పతిలన్ =పుట్టుతూనుండగా....జనించు=పుట్టుతున్నటువంటి ... గుహావశినొప్పు = కొండ గవులచేత ప్రకాశిస్తూ....”

—(గద్యచింతామణి, పే. 218)

చిత్రకవి అనంతుడి హరిశ్చంద్ర నళింపాఖ్యాన ప్రకాశిక :

“అశేషాధ్యగు లనేటి అధ్యగులను త్రోవర్తను మనఃప్రసూనుండై విద్య త్కుమారుండై శుకలీల యనేటి శుకునియొక్క లీల చాతను....”

—(గద్యచింతామణి, పే. 221)

కాకునూరి అప్పకవి అప్పకవీయము (గిడుగు వేంకటరామమూర్తిగారి పీఠికతో వావిళ్ళవారి ప్రచురణ, 1924):

“మొదలి ప్రకృతియందు లోపమయ్యేటి దకారము....అది తత్సమము చేస్తేను సంద్రమైనది....రెండవ ప్రకృతినె అయితే....”

—(గద్యచింతామణి, పే. 232)

కస్తూరి రంగకవి ఆనందరంగరాట్టండము (వావిళ్ళ ప్రతి. 1922) :

“అని పదియతులున్ను....మఱిన్ను....చెప్పి వున్నవి....చెవి కింపుగా నుండే అక్షరము ప్రాసస్థానమందుంచితే అది సుకరప్రాసము.”

—(గద్యచింతామణి, పే. 233)

పుడూరి సీతారామశాస్త్రి ప్రశ్నోత్తరాంధ్ర వ్యాకరణము (1834):

వాటి తుదనున్న హల్లులకు....వాటిలో ద్విత్వముగల వాటికిన్ని ద్విత్వములేని వాటికిన్ని యేమి విశేషకార్యంబు....వాటికి నుదహరణంబు లేలాగు....”

—(గద్యచింతామణి, పే. 234)

రావిపాటి గురుమూర్తిశాస్త్రి గురుమూర్తి వ్యాకరణము (1836) :

“....తటము అవి కొతగా పేరుపెటఁబడ తృతీయాది విభకులకు పూర్వము నందలి రూపమున్ను....కూచి - గురించి - కై - కొనము - కొనరము - పట్టి - పట్టుడి - చేసి - నుండి - నుంచి - యొక్క - యొక - నిమిత్తము - విషయము - ఈ విభక్తులున్ను”

(—గద్యచింతామణి, పే. 237)

ఉదయగిరి శేషయ్య వ్యాకరణము (1857) :

“సంధి అనగా పూర్వశబ్దముయొక్క చివరను ఉండే అచ్చు లోపించి ఆ స్థానమందు పరశబ్దముయొక్క మొదటి వుండే అచ్చు రావడము....”

—(గద్య చింతామణి, పే. 239)

Railways and the Steam Edgines (1856) :

“౧ పటము చూస్తే-పొగయంత్రముచేత అనేకమైన బండ్లు కమ్మితోవ

“వాండ్లు, మూడేండ్లదాకా, వల్ల, కొద్ది, వద్ద, వాటి, చేసేటందుకు, దగ్గిర, తగలకుండా, యిదిన్ని....

—(గద్యచింతామణి, పే. 348)

వైయాకరణము రామానుజాచార్యులవారి ఆదిపర్వవచనము (1847) :

దీన్ని పరవస్తు చిన్నయనూరిగారు సరిచూశారు - చూ. నిడుదవోలు వేంకట రావుగారు, ఆంధ్రవచన వాఙ్మయము, పే. 78. దీన్నే ‘భారత వచన’ మనే చాయా వ్యాఖ్యానమని గిడుగు వేంకటరామమూర్తిగారు వ్యవహరించారు - చూ. వ్యాసావళి, పే. 23)

“ఆ యయాతి ఆ సత్పురుషుల సాంగత్యమువలన తానున్న తమ మనుషులున్న పూర్వ లోకమునకు పోయిరి.”

ఈలాటి ప్రయోగాలు వేలసంఖ్యలో దొరుకుతున్నాయి. వాటినిన్నిటినీ ఉదాహరించినా ప్రయోజనాధిక్యం లేదు కాబట్టి ఇవి చాలు.

### మాండలిక పదాలు

§ 3.4 ఇక మాండలిక పదాల సంగతి. కావ్యవ్యవహారంగా మాండలికాలుండవని. మాండలికాలు కావ్యవ్యవహారంలో ఉండవని, ఉండరాదని, ఈ నాటికి సంప్రదాయ పండితులు విశ్వసిస్తూనే ఉన్నారు. అయినా ఒకనాటి మాండలికాలే అదే కాలంలోనో తరువాతి కాలంలోనో కావ్యభాషలో ప్రవేశిస్తాయనేది సత్యం. పూర్వ ప్రకరణంలో కొన్ని మాండలిక రూపాలు నన్నయనాటి భాషలోగూడా కనిపిస్తున్నాయని శాసనాధారాలనుబట్టి నిరూపించాను. ఇప్పుడు మాండలిక రూపాలు నన్నయ కవితలోనేగాక ఇతర కవుల రచనల్లో కూడా ప్రవేశించినట్లు మరికొన్ని ప్రమాణాలు చూపుతాను.<sup>5</sup> ఇంతకుముందు అన్యదేశాలకు కొన్ని ఉదాహరణలిస్తూ ధూర్జటి ఉపయోగించిన వర్గమాండలికాలను నిర్దేశించాను. మాండలికాలను గుర్తించటానికి ఒకటి రెండు కొండగుర్తు లిక్కడ సూచించి వాటి స్వభావాది చర్చలను ప్రకరణాంతరంలో ప్రస్తావిస్తాను. భాషలోని రూపాంతర, పర్యాయపదాలకు మాండలికమైన ఉచ్చారణ, వ్యవహార (లేదా పర్యాయోపయోగ) భేదాలే మూలకారణం. అందువల్ల భాష విస్తరిస్తుండేగాని అప్రతిష్ఠపాలు గాదు. మాండలిక సాహిత్య భాషలకు రెంటికీ వ్యవహార ఒక్కడే. అంటే దైనందిన వ్యవహారంలో తన మాండలికంలో (అది ప్రాంతీయమైనా వర్గమాండలికమైనా ఫలితమొక్కదే) ప్రసంగించే కవి, సాహితీ సృష్టి సమయంలో భిన్నమాండలికమైన కావ్య భాషాభేదాన్ని ఉపయోగిస్తారు. అత్యంత పరిచయంవల్లగాని, ఆర్థస్ఫురణ తనకు సంతృప్తికరంగా ఉండేట్లు

ప్రయత్నించటం వల్లగాని, కావ్యభాషాపదంకన్నా తన వ్యవహారంలో ఉన్న పదం (మాండలికపదం) శక్తిమంతమని భావించటంవల్లగాని, పర్యాయోపయోగంలో ఉన్న పదమే కాబట్టి ప్రయోగించి దానికి ప్రాచుర్యం సంపాదిస్తామన్న 'స్వస్థాన భాషాభిమానం' వల్ల గాని, ఇతర కారణాలవల్లగాని తన మండలంలోనో తన వర్గంలోనో వాడుకలో ఉన్న మాటకు కావ్యభాషలో స్థాన మివ్వవచ్చు. తమ ప్రాంతీయ మాండలికంలోనే రాసిన మహాకవులు దాంచేనుంచి తాగూర్ వరకు అనేకులున్నారు, ప్రపంచ సాహిత్యంలో. విస్తృత పరిశీలనగాని పరిశోధనగాని జరగని కారణంవల్ల తెలుగు విషయంలో భాషా సాహిత్యాల విషయంలో ఇప్పటికీ తెలియనివి అనేకం రహస్యాలుగానే మిగిలిపోయాయి. కేవలం భాషైకదృష్టితో (భాషాధ్యయన దృష్టితో) చూసినప్పుడు మహాకవి వాక్యాల కిచ్చినంత గౌరవాన్నైనా మాండలికాలకు ఇవ్వటం సబబు; భాషా సమష్టిలో కావ్య వ్యవహారానికి ఉన్నంత స్థానం దైనందిన వ్యవహారంలో ఉన్న మాండలికాలకు కూడా ఉన్నది కాబట్టి.

"Dialects which have never produced any literature at all, the jargons of the savage tribes, the chicks of Hottentots, and the vocal modulations of the Indo- Chinese are as important, nay, for the solution of some our problems, more important than the poetry of Homer and the prose of Cicero" — Max Muller, Science of Language, Vol. I. Lecture. I

మన నిఘంటువుల్లో కనపించే అనేక పర్యాయ పదాలు భిన్నకాలాల్లోని భిన్న మాండలికాలు భాషా సమష్టికి అందిచ్చిన శబ్దరూపక - అలంకారాలు (చూ. గిడుగు వేంకట రామమూర్తిగారు, బాలకవి శరణ్యము (ప్రయోగదీపిక), పే. 201, 227). కావ్యభాషలో స్పష్టార ప్రతివృత్తితోగాని, ప్రాంతీయ పరిమితి నిర్దేశంతోగాని కనిపించని అనేక పదాలకు మాండలికాలే నిరూపకాలు (చూ. బీద్రరాజు కృష్ణమూర్తిగారు, మాండలికవృత్తి పదకోశం, భా. 1, వ్యవసాయ పదాలు, పే. 310.32). కావ్యభాషలో కనిపించని ప్రాచీన తమరూపాలను సంతరించటమేగాక మాండలికాలు కొన్ని సమయాల్లో కావ్యాధ్యయనానికి భిన్నమార్గాలను కూడా చూపుతాయి (చూ. బూదరాజు రాధాకృష్ణ, మాండలిక వృత్తి పదకోశం, భా. 4. వాస్తు పదజాలం, పే. 13-14). ఈ మాండలికాలు కావ్యభాషలో స్థానం సంపాదించాయనటానికి - కొన్ని ఉదాహరణలు మాత్రం ఇస్తున్నారు.

§ 3.41 నన్నయభాషను శ్రద్ధగా పరిశీలిస్తే 'దారుణం' అనేమాట బహు ప్రచురంగా కనిపిస్తుంది. ఈనాటికీ ఈమాట గోదావరి మండలంలో

వర్ణావ్రంశం వినిపిస్తుంది. 'తదర్థం' అనే మాండలిక పదం 'సీతదర్థం' అనే 'తప్స' సమాన రూపంతో నన్నయ భాషలో కనిపిస్తుంది. ఉదా.

సీ తదర్థంబులై నిఖిల వేదంబులు వర్ణిల్లు (2-1-258)

నా తదర్థ మాచరింపుము బ్రహ్మచర్య వ్రతంబు (3-1-275)

'ఈ రోజు మా యింట్లో తద్దినం' అని చెప్పే బ్రాహ్మణ భాషలాంటిది ఇది. అంటే జ్ఞాపకానికి వస్తుంది. నన్నయ పది పద్యాల్లో మూడుసార్లు భిన్నా ర్థద్యోతకంగా 'బ్రాహ్మణార్థ' శబ్దాన్ని ఉపయోగించాడు. ఉదా.

పవనతనయు బ్రాహ్మణార్థంబుగా దన సమర్పించుటయున్ (1-6-280)

ఇట్టి భీము బ్రాహ్మణార్థంబుగా నసురవాతఁ ద్రోతురవ్వ ? (1-6-281)

బలముగల్గి కడంగె నవ్వుడు బ్రాహ్మణార్థము సేయఁగాన్ (1-6-291)

భీముడు చివరిసారి వేసింది మటుకు సరైన బ్రాహ్మణార్థం - కంఠ దమ్ము భోజనం : సంస్కృత నిఘంటువుల్లో, కావ్య ప్రయోగాల్లో, కనిపించే అర్థాలకు భిన్నంగా ఆయా పదాలను ఉపయోగించటంకూడా మాండలిక ప్రయోగం వంటిదే. ఉదా.

వరోక్షంబున (భార. 1-4-218)

ఘట్టమునకు (భార. 1-4-83)

అనుమానము (భార. 4-1-260, 2-102, 268)

అనుమానించు (భార. 4-2-34)

'....చల్లా యంబలిఁ ద్రావితిన్' (వీధి నాటకము, వేటూరి ప్రభాకర శాస్త్రిగారు పీఠిక. పే. 57) అనే చోటి శ్రీనాథ ప్రయోగం మాండలికమే. కొన్ని ప్రాంతాల్లో 'చల్ల' వాడుక మాట; ఇతర ప్రాంతాల్లో 'మజ్జిగ' వాడుకలో ఉంది. మధ్య కాలపు కవుల్లో మాండలికాలను ఉపయోగించినవారు చాలామంది ఉన్నారు. ఉదా.

i) నామ వాచకాలు ;

దినము పలహారమున (కంకంటి, ఉ. రా. 4-198)

గడె (శుకన ప్రతి, 1-247)

పిడక కుంపటులు (ఉత్తర రామాయణము, 1-254)

ఎల్లుండి (శుకన ప్రతి, 2-183)

అలివేలుల నోరికి శాసి చేసి (అదే. 4-54)

వెళుపు మొగంబున (చంద్ర రేఖా విలాపము, 1-90)

ఈసు పోవక (అదే. 3-9)

కుతి దీర్చుక దుమ్ముదులుపు కొంచుం జనియెన్ (అనర్థ రాఘవము, 2-28)

ఈ వేల్పు వెలది మంది (=మనది) — (ఉత్తర రామాయణము, 4-50)

పోరి (=చిన్నపిల్ల; గంగాపుర మాహాత్మ్యము, 2-220)

అమాత్మము (చంపూ రామాయణము, 2-85)

(ii) సర్వనామాలు :

• ఏంది (రఘునాథనాయకుడి రామాయణము. 2-145)

ఏదది (అదే. 2-174)

ఈనచే (=ఈయనచే; రాఘవాభ్యుదయము, 5-94)

ముసలాపె (శుకసప్తతి, 3-48)

మతినెంది నీదిద మహిమ లెట్టివియె (విష్ణుమాయావిలాసము, 2-42)

(iii) అవ్యయాలు :

తరువాత సీతయుఁ దమ్ముడు (కట్టా వరదరాజు రామాయణము, 2-పే. 34)

తరవాయ వచ్చి (ఉషాపరిణయము, 2-87)

అషే, ఎషులొ (అహల్యా సంక్రందనము, 1-95)

ప్రాద్దుగూఁకుడాఁక (షట్పత్రకవర్తి చరిత్ర, 3-125)

ఆతల (=అవతల; అదే. 7-45)

ఒకపారి (ఉత్తరరామాయణము, 3-54)

ఈలాగు వల్కు (విజయరాఘవుడి రఘునాథాభ్యుదయము, పే. 43)

వేళ్ళెగసనైన బుద్ధి దిగసన వచ్చు (సింహాద్రి నారసింహశతకము, 19)

ఆనిక (చంపూ రామాయణము, 3-86; సత్యభామా సాంత్యనము, 4-100)

కనక (ఉషాపరిణయము, 2-21)

చాలా (సత్యభామా సాంత్యనము, 1-126)

అవునషే (శుకసప్తతి, 2-459)

కాదషే (అదే. 2-477)

(iv) క్రియా పదాలు :

ఎంగిలయ్యాని (అహల్యా సంక్రందనము, 3-104)

తెల్పునా (సత్యభామా సాంత్యనము, 3-90)

వలికేని (రాధికా సాంత్యనము, 91)

వెదకుదాము (ఉషాపరిణయము, 3-107)

చూతాముగా (షట్పక్రవ ర్తి చరిత్ర, 5-107)

అడుక్కొని (హంస వింశతి, 3-142)

మిసమిస మెఱచుచు (రఘునాథ. రామాయణము, 11-02)

మొక్కిను (భవిష్యదర్థకం; మన్నారు దాసవిలాసము, 4-12)

పెద్దేము, ఇచ్చేము (షట్పక్రవ ర్తి చరిత్ర, 2-98)

నూసేవు (అదే. 2-59)

పైవి గాక ప్రళస్తకపు లుపయోగించిన మాండలిక పదాలు కొన్ని  
ఉదాహరిస్తాను (వివరాలకు: గిడుగువారి బాలకవి శరణ్యము, పే. 271-74)

ఊసువోక (నిర్వచనోత్తర రామాయణము, 9-26)

డొంకఁ గొలను (అదే. 3-72)

సళ్ళు (=సడలు; అదే. 9-46)

బెజ్జము (కాశీఖండము, 5-105)

కమ్మని కంపు (అదే. 2-44); పొగపుఁ గంపులు (అదే. 6-185)

పొగడ పూవంటి కంపుల మదాంబువులు (మనుచరిత్ర, 5-98)

చాఁదు చేసి నల్లచారు గాఁచి (హరవిలాసము, 2-121)

కూఁకలువేయు (శకుంతలా పరిణయము, 3-52)

చదికిలఁబడు (పాండురంగ మాహాత్యము, 3-92)

అంటిపండ్లు (అదే. 1-118); కూఁకలువెట్టు (అదే. 2-208)

మాద్రది (=మాదిరి; అదే. 1-3)

చిముడు (ప్రభావతీ ప్రద్యుమ్నము, 1-133)

ద్యారబందములు (ఉత్తర హరివంశము, 1-53)

మంది (ఉత్తర రామాయణమి, పే. 107)

వలము (=లావు; వరాహపురాణము 10-111)

బెరుకు (ప్రభావతీ ప్రద్యుమ్నము, 5-109)

పాసెము (భీమ ఖండము, 2-67)

పాఁతు (=లోఁతు; వరాహ పురాణము, 3-10)

శాస్తి (వైజయంతీ విలాసము, 4.127)

శ్లో 3.5 పూర్వప్రకరణంలో ఇచ్చిన శాసన ప్రయోగాలూ, ఈ ప్రకరణంలో ఇచ్చిన కావ్య ప్రయోగాలూ, ఇరవయ్యో శతాబ్దిదాకా పరిణామక్రమంలో వ్యావహారిక భాషా వికాసం అవిచ్ఛిన్నంగా సాగుతున్నట్లు నిరూపిస్తాయి. కేవల వచన రచనలు వచ్చిన తరువాత వాడుక భాష ఒక రచనాసాంప్రదాయాన్ని సిద్ధం చేస్తున్నట్లు తెలుస్తుంది. ఎటొచ్చీ పద్యగ్రంథ రచనలోనే పురాణకాలంనాటి కృత్రిమ (వ్యవహార దూరం కాబట్టి కృత్రిమం) భాషాభేదాన్ని సింహ పీఠం ఎక్కించటం జరిగింది. ముద్దు నరసింహనాయుడుగారి మాటలనుబట్టి ఈ నూతన సంప్రదాయం పూర్వలాక్షణిక ధిక్కారానికి దారితీస్తున్నట్లు గ్రహించవచ్చు. దీని పర్యవసానం తరువాతి ప్రకరణంలో తెలుస్తుంది.

ఇరవయ్యో శతాబ్ది వ్యావహారిక భాషా వికాసం గ్రాంథిక వ్యావహారికోద్యమాలతో అవినావావసంబంధ మేర్పరచుకొంది కాబట్టి దాని విషయం తరువాతి ప్రకరణాల్లో చర్చకు వస్తుంది.



## 4. వ్యావహారికభాషావాదం: పూర్వరంగం

§ 4.0 భాషావిషయకంగా తెలుగు కవుల, రచయితల దృష్టిలో కాలక్రమాన ఇంతో అంతో మార్పు వస్తూ ఉన్నట్లు పూర్వ ప్రకరణాల్లో ఇచ్చిన ప్రయోగాలు నిరూపిస్తున్నాయి. భాషావికాస క్రమంలో వచ్చిన మార్పులన్నీ అందరు రచయితల గ్రంథాల్లోనూ సమప్రాధాన్యంతోగాని సంపూర్ణంగాగాని ప్రతిఫలించని మాట నిజమే. కాని సంప్రదాయమనేది ఒక్కసారిగా మారటం జరగదు. ప్రాచీనతా గౌరవం నూతన మర్యాదలను ఎక్కిరానీదు. ఇది లోక సహజం. అయితే కవుల దృక్పథాల్లో వచ్చినంత మార్పుయినా లాక్షణిక దృష్టిలో వచ్చినట్లు లేదు. క్రి.శ. వద్దాలుగో శతాబ్ది నుంచీ తెలుగు కావ్యాల్లో అన్యదేశ్యపదాలు చేరుతూ వచ్చినా (మా. '....త్రాసులం బోని చిత్తంబుల తోడుత....' -భార. శాంతి 2.374; 'ధనము కలిమియు లేమియు త్రాసు నందు నిలిపి' — అదే. 4.33 మొదలైనవి), వాటి రూప నిష్పత్తిని గురించి గాని, అర్థవిపరిణామంగురించిగాని, అప్పటికీ ఇప్పటికీ మన వ్యాకరణాలు మౌనం దహిస్తూనే ఉన్నాయి. కె. గోపాలకృష్ణారావుగారు పదిహేడో శతాబ్దం నుంచీ లాక్షణికులు కొందరు 'నిశిత పరిశీలన' చేశారంటారు:

“పదునాల్గవ శతాబ్ది నుండి తెలుగు కావ్యములలో బ్రయోగములు కన్నట్లు చున్నను నవి వ్యాకర్తలను విశేషమువ నాకర్షించినట్లు తోచదు. అప్పకవి వంటి ఒకరిద్దఱు వైయాకరణులు అన్యదేశ్యముల గూర్చి తమ లక్షణ గ్రంథములందు నిశిత పరిశీలన మొనర్చిరి.

జలశయన యాంధ్ర దేశ్యం

బులు రెండు తెఱంగులయ్యె భువి శుద్ధాంధ్రం

బులు నన్యదేశజాంధ్రం

బులునా....” — అప్పకవీయము, 1.105

— తెలుగుపై ఉర్దూ పారశీకముల ప్రభావము, పే. 12.

ఇది ఏపాటి 'నిశితపరిశీలన'మో తెలుస్తూనేవుంది. 'వ్యవహారహాని' కలగరాదని వాటిని ప్రయోగించటం అంగీకరించారేగాని, ఉపయోగించే రూపాల 'సాదుత్వాసాదుత్వా'లను చర్చించినవారూ లేరు; రూపనిష్పత్తి చేసిన వారూ లేరు. 'సుల్తాన్' శబ్దం 'సులతాని, సురదాని, సురదాణ' వంటి భిన్నభిన్న రూపాల్లో ప్రయుక్తమయింది. వీటి మంచి చెడ్డలు వరిసి వేధించలేదు. 'తత్సమ'

శబ్దాల విషయంలో మన వ్యాకరణాలు చేసినంత విపులవర్ష (చివరకు అందులోని ప్రాకృతసమాల విషయం కూడా సంగ్రహంగానే ఉంది) ఈ నూతన శబ్దాల విషయంలో ఇప్పటికీ జరగలేదు. అంటే ఎరువుగా వచ్చిన మాటలతో బాటు అవి తెచ్చిన భావ పరివర్తన ఏమో మన పండితులు ఊహించలేదు. స్వతంత్ర కవులుతప్ప సామాన్యులు లక్షణైక దృష్టితోనే రాస్తుండేవారు.

§ 4.1 విద్య కొద్దిమందికే పరిమితమై ఉండేది; అందులో చాలా కొద్దిమందికి మాత్రమే 'రచన' పరిమితంగా ఉంటుంది. కవులనూ కావ్యాలనూ పోషించిన రాజుల జమీందారుల సంఖ్య వారి మొత్తం సంఖ్యలో అల్పాలే. ఆ పోషకుల అభిరుచులను గమనించి ఆశీతులైన కవి పండితులు రచన చేయవలసివచ్చినప్పుడు పరమ శృంగార రచనలూ, శ్లేష చిత్ర కవితలూ మొదలైన ఋద్రసాహిత్యం అపారంగా వెలువడింది, ముఖ్యంగా పదిహేడు వద్దెనిమిది శతాబ్దాల్లో, ఈ గ్రంథాలయినా అక్షరాస్యులందరికీ అందుబాటులో ఉండేవి కావు. భగ్నవృష్టకటిగ్రీవులై స్తబ్దదృష్టులై అదో ముఖులై కష్టపడి తాళవత్తాలమీద గ్రంథాలు రాసుకోగలవారి సంఖ్య అల్పం గానే ఉండేది. ఈ రాసుకోవటంలో తెలియని శబ్దాలు మార్చటం, తనకున్న లక్షణగ్రంథ పరిచయ్యాన్నిబట్టి కవి భాషను 'సంస్కరించటం', కొత్త తప్పులు చేర్చి పాతవాటిని పరిహరించటం వంటి అనేక కుసంస్కారాలు జరిగేవి. ఇవన్నీ అయిన తరువాత ఆ గ్రంథాలు పండిత పుత్రులకు వారసత్వ రీత్యా సంక్రమించగానే ప్రయత్నపూర్వకంగా వాటిని "పరిపాలించే"వారు. అంటే వ్యాస పీఠాల్లోనో దేవతార్చనా మందిరాల్లోనో నిక్షేపించి పూజాపుర స్కారాలు చేసేవారు. అందువల్ల మూడు నాలుగు వందల సంవత్సరాలకు మించిన వయస్సుగల తాతకు పుస్తకాలు లభించటం దుర్లభమై పోయింది.

§ 4.2 సంస్కృతమే రాజభాషగా పండితాభిమానం సంపాదించి నందున తెలుగును చిన్నచూపు చూడటం సర్వసాధారణభాష్యంగా ఉండేది. రేనాటిచోళుల నాడుగాని, చాళుక్యులనాడుగాని, తెలుగు 'రాజభాష'గా ఉందని చెప్పటానికి సరైన ఆధారాలు లేవు. చాళుక్యులు 'నిలిపిన' తెలుగు నిత్య వ్యవహారంలోనూ సామాన్య రాజకీయ వ్యవహారంలోనూ ఉండేదనవచ్చు; లేదా కవితాభాషగా ఉండేదనీ చెప్పవచ్చు. 'రాజభాష'గానే తెలుగు ఉండి వుంటే నందమూడి శాసనం సంస్కృతంలో ఉండవలసిన పనిలేదు. ఇప్పుడు ఇంగ్లీషు అధికార భాషగా ఉన్నా, తెలుగులో కొన్ని కొన్ని ప్రకటనలూ నోటీసులూ వస్తున్నట్టే అప్పటి పరిస్థితిలోనూ అలాగే ఉండేదని చెప్పవచ్చు. నన్నయ తిక్కనలు శ్రీకారం చుట్టి కవిత వెలయించేటప్పుడు సంస్కృత

శ్లోకంతోనే ఆరంభించిన సంగతి మరువరానిది. నన్నెచోడుడి విచారావేశాలకు తెలుగుకున్న అప్పటి స్థితే కారణమని కూడా గ్రహించాలి. ఎందరో పెద్ద పెద్ద తెలుగు కవులూ పండితులూ సంస్కృతం వచ్చిన వాడికి తెలుగు ఒక లెక్కలోదా అనే అభిప్రాయంతోనే ఉండేవారటానికి ఎన్నో నిదర్శనాలు చూపవచ్చు. తాపీ ధర్మారావుగారి 'కొత్తపాళి' అనేక విషయాలు ఇలాంటివి చెబుతుంది. సంస్కృత భాషలోకి తమ పేర్లనుగూడా మార్చుకున్నారని, గ్రామసీమల పేర్లను సంస్కృతీకరిస్తుండే వారని, మన కవి పండితులను గురించి ఏ కొంత తెలిసిన వారైనా గ్రహించి వుంటారు. నిన్నమొన్నటి గుప్తార్థ ప్రకాశికాకారులు 'సంస్కృత పండితుని దృష్టి తెనుగునం దంత ఘనంబుగాఁ బోవనేర' దంటూనే తెలుగుకు పండిత దృష్టిలో ఉన్న గౌరవ మర్యాదలను సూచించారు. సంస్కృతం మీద ఉన్న ఈ విపరీతాభిమానమే ప్రజావినోదార్థం రాసిన యక్షగానాల్లో వచన వాఙ్మయంలోను సుదీర్ఘ సంస్కృత సమాసాలు వాడేటట్లు చేసింది. తాయవాచకంనాటి సరళ వ్యావహారికం కూడా తంజావూరిసీమ లోని కృతకాంధ్ర వచన గ్రంథ రచనకు లొంగిపోయింది. ఇన్ని జరిగినా జీవద్బాషా పరిణామ క్రమంలో, శిష్టవ్యవహారంలో మార్పులు వచ్చి ముఖ్యంగా వచన రచనలో వ్యావహారికతను దారి తీసిందని, దాని ప్రభావం వద్ద కావ్య భాష మీద కూడా ప్రసరించి అవ్యాకృత 'గ్రామ్య' రూపాల సంఖ్య పెంచినదని, పూర్వ ప్రకరణాల్లోని ఉదాహరణలు స్థానిపులాక న్యాయంగానైనా రుజువు చేస్తున్నాయి.

§ 4.3 ఆంగ్లేయులు వలస రాజ్యాధిపతులుగా స్థిరపడేకొద్దీ సంఘ జీవితంలో, రాజకీయ వ్యవస్థలో, కనీ విని ఎరుగని మార్పులు వచ్చిపడ్డాయి. వాళ్ళ మతప్రచార దృక్పథం తెలుగుకు ప్రాముఖ్యమివ్వక తప్పలేదు. జైనులూ బౌద్ధులూ పాళీ ప్రాకృతాలను చేపట్టినట్లు, <sup>7</sup> పాల్కురికి సోమనాథులు ప్రయత్నపూర్వకంగా వీరశైవ మతప్రచారానికి దేశీయమైన తెలుగును సాధనంగా ఉపయోగించినట్లు, క్రైస్తవ మత ప్రచారకులు తెలుగును చేపట్టారు. అయితే వీళ్ళనాటికి దేశకాలాదుల్లో అభిరుచుల్లో 'సాధనాలలో' వచ్చిన మార్పులు పూర్వకాలపు వాటికన్నా ఎన్నో రెట్లు బలవంతమైనవి. వాటిలో 'ముద్రణ యంత్రం' మహోత్కృష్టమైనది. దాని ప్రభావం వల్ల గ్రంథాలు అందరికీ స్వల్ప వ్యయంతో అందుబాటులోకి వచ్చాయి. దీనివల్ల జరిగినట్లు విజ్ఞాన వికేంద్రీకరణ మరి ఏ సాధనాంతరంవల్లా జరగలేదు; 'ముద్రాక్షరణాల: గ్రామ్యభాషాభివృద్ధి' అనే వ్యాసంలో కుందూరి ఈశ్వరదత్తుగారు ఒక ఆంగ్ల గ్రంథం నుంచి ఉద్ఘాటించిన ఈ మాటలు అక్షరాలా నిజమైనవి (చూ. వ్యాస సంగ్రహం, పే. 342-3):

The Printing Press began the decentralization of scholarship by impairing the powers of the Universities.

....The intellectual exclusiveness was destroyed once for all, the humblest man who could read became a citizen of the new Republic of Letters and a tremendous impulse was thus given to the spread of the lay spirit."

—Hudson's "Story of Renaissance", pp. 32.35

క్రి.శ. 1720 నుంచి క్రైస్తవ వాఙ్మయం వ్యవహార భాషలో రావటం మొదలయింది (చూ. నిడుదవోలు వేంకటరావు, ఆంధ్ర వచన వాఙ్మయము, పే. 68). బెంజమిన్ ఖాల్జీ ధర్మమా అని తెలుగు పుస్తకాలు అచ్చుకావటం క్రి.శ. 1746లో ఆరంభమయింది (ఆదే. పే. 69). 1806 లో మద్రాసులో తెలుగు ముద్రణాలయం నెలకొన్నప్పటినుంచీ తెలుగు పుస్తకాల ప్రచురణ మూడు పూలు ఆరుకాయలుగా వర్ధిల్లింది (చూ. కె.వి. రమణారెడ్డిగారు, మహాదయం, పే. 23).

§ 4.31 భారత ప్రభుత్వపు సర్వేయర్ జనరల్ గా ఉన్న కర్నల్ కాలిన్ మెకంజీ (1753-1821) కావలి వెంకట బొర్రయ్యగారు (1776-1803) అనే విద్వాంసుడితో 1796లో ఏర్పరచుకున్న స్నేహసంబంధాల ఫలితంగా (చూ. కొత్తపల్లి వీరభద్రరావుగారు, తెలుగుపై ఇంగ్లీషు ప్రభావము, పే. 116) బహు వ్యయ ప్రయాసలతో సేకరించిన 'కైఫీయతులు' మనవాళ్ళకు చారిత్రకదృక్పథాన్ని ప్రసాదించడం ఆరంభించాయి. పీటన్నిటిని పునారవివక్షిని చార్లెస్ ఫిలిప్ బ్రౌన్ ఆరవై రెండు సంపుటాల 'స్థానిక చరిత్ర' లను (Local Records) తెలుగువానికి ప్రసాదించాడు. ఇవి అనాటి శిష్ట వ్యవహారానికి ప్రతిబింబాలయిన రచనలు. 1802 నుంచి ప్రభుత్వ ప్రకటనలు (notifications) అన్నీ వ్యావహారికంలోనే ఉండేవి. (చూ. గిడుగు వేంకట రామమూర్తిగారు, వ్యాసావళి, పే. 13).

§ 4.32 క్రి.శ. 1813లో బ్రిటీష్ పార్లమెంటు 'చర్చి మిషనరీ సొసైటీ'ని స్థాపించాలని, దేశభాషల్లో విద్యాభోధన జరపాలనీ, ఈ రెండు ఉద్దేశాలనూ నెరవేర్చటానికి తగిన ప్రచారం మొదలుపెట్టాలనీ, సంకల్పించి 'చార్జర్ ఆక్ట్'ను పాస్ చేసింది (చూ. మహాదయం, పే. 21). తత్ఫలితంగా మద్రాస్‌లోని సెంచ్‌జార్జి కోట్‌లో ఒక కళాశాలను ఆయేదే ప్రారంభించారు. రావిపాటి గుర్రమూర్తి శాస్త్రిగారు (1770-1837), ఉదయగిరి వెంకట నారాయణయ్యగారు అధ్యాపకులుగాను, పట్టాభిరామశాస్త్రిగారు సంస్కృతాంధ్ర శాఖలకు ప్రధానులుగాను నియమితులైనారు (ఆదే. పే.). మామిడి వెంకయ్య గారి 'ఆంధ్రదీపిక' (ఇది 1816 కే రచితమైనా 1848 వరకూ అచ్చువడ లేదు—చూ. తెలుగుపై ఇంగ్లీషు ప్రభావము, పే. 131). ఏనుగుల వీరా

స్వామయ్యగారి 'కాశీయాత్రా చరిత్ర' (1838), గురుమూర్తిశాస్త్రిగారి 'విక్ర  
మార్కుని కథలు' (1819), పంచతంత్ర కథలు (1834) మొదలైనవి  
పాఠ్య గ్రంథాలుగా ఉండేవి (చూ. మహాదయం, పే. 21). 1817 లోనే  
బ్రౌణ్య నిఘంటువు వెతువడ్డదని కొత్తపల్లి వీరభద్రరావుగారంటారు.  
1820 లో 'ఉపయుక్త గ్రంథకరణ దేశభాషాసభ' ఏర్పడింది (చూ. ఆంధ్ర  
వచన వజ్రయము, పే. 96). 1817 లో విలియం బ్రౌన్ రాసిన తెలుగు  
వ్యాకరణం ప్రచురితమయింది (చూ. A Minute of Dissent etc. p. 24).  
కేంబెల్ రాసిన తెలుగు వ్యాకరణం 1816 లో ప్రథమంగా ముద్రితమై  
(చూ. మహాదయం, పే. 21) 1820 నాటికి ద్వితీయ ముద్రణ పొందింది.  
1827లో సి.పి. బ్రౌన్ (1798-1885) రాసిన బైబిలు అనువాదం, 1829లో  
వేమన పద్యాలకు ఇంగ్లీషు అనువాదం, 1833లో తెలుగు సాహిత్యాన్ని  
గురించిన వ్యాసం, 1840లో తెలుగు వచనంలో తెలుగు వ్యాకరణం. 1852లో  
తెలుగు-ఇంగ్లీషు-తెలుగులో సంకలించిన రెండు నిఘంటువులు, 1854 లో  
బ్రౌణ్య మిశ్ర భాషా నిఘంటువు వెలుగు చూశాయి. కేంబెల్  
తెలుగు వ్యాకరణం 1849 నాటికి మూడో ముద్రణ పొందింది  
(చూ. నవ్యాంధ్ర సాహిత్యవీరులు, 1.22; తెలుగుపై ఇంగ్లీషు ప్రభావము,  
పే. 131). రాబర్ట్ బిషప్ కార్టైవెల్ రాసిన ద్రవిడ భాషా తులనాత్మక  
వ్యాకరణం 1855-56 లకు వెలుగు చూసింది. 1836 లో కేంబెల్ కు అంకి  
తంగా రావిపాటి గురుమూర్తి శాస్త్రిగారు రాసిన 'గురుమూర్తి వ్యాకరణము'  
ప్రచురితమయింది (చూ. తెలుగుపై ఇంగ్లీషు ప్రభావము, పే. 131-).  
1839లో మదరాసు మదిలిపట్టణాల్లో ఇంగ్లీషు బోధనమాధ్యంగా పాఠశాలలు,  
1841లో మద్రాసు విశ్వవిద్యాలయోన్నత పాఠశాల, 1855లో మద్రాసు  
ప్రెసిడెన్సీ కళాశాల నెలకొన్న తరువాత 1857లో సర్వలక్షణ సంపన్నంగా  
మద్రాసు విశ్వవిద్యాలయం స్థాపితమయింది (చూ. మహాదయం, పే. 22).  
'దేశభాషా గ్రంథకరణసభ' వారు ప్రచురించిన పాఠ్యగ్రంథాలు 1848 నాటి  
'గణిత శాస్త్రము', 1849 నాటి 'భూగోళ పరిచయము' (Outline of  
Geography), 1852 నాటి జార్జి బీర్ రాసిన 'ప్రపంచ భూగోళము', 1855  
నాటి 'జంతు స్వభావదీపిక' మొదలైన పాఠ్య గ్రంథాలన్నీ వ్యావహారికంలోనే  
ఉండేవి. హిందూ విద్యా సభలో సంస్కృత పండితులుగా ఉన్న పి. సీతారామ  
శాస్త్రిగారు కాలోగారి కోరిక మీద 1834లో రాసిన తెలుగు వ్యాకరణంతోనూ  
వ్యావహారిక రూపాలుండేవి (See Minute of Dissent etc. pp. 109-110).  
1848కి ముందు ప్రచురించిన పాఠ్య గ్రంథాలన్నీ వ్యావహారికంలోనే (చూ.  
మహాదయ, పే. 24) ఉండేవి ఆనంతర్వాసమే ఉపయుక్త గ్రంథకరణ దేశభాషా

సభకు వరపస్తు చిన్నయసూరిగారు (1806-69). అధ్యక్షులయిన తరవాత 1852లో 'నితిచంద్రిక'ను, 1855లో 'బాలవ్యాకరణాన్ని' (చూ. ఆంధ్ర వచన వాఙ్మయము, పే. 96) రచించి రాజధాని కళాశాలలో ప్రధానాంధ్రాధ్యాపకులయిన తరవాత పరిస్థితులు తల్లకిందులుగా మారిపోయాయి. మొదటి తెలుగు పత్రిక 'వర్రమాన తరంగిణి' లోను, రెండోది 'సుజనరంజని' లోను (చూ. మహాదయం, పే. 55; 'సుజన రంజని' 1855లో వెలువడ్డది. దానికి చిన్నయసూరిగారే సంపాదకులు. ఆ యేడే ఆయన 'హిందూ ధర్మశాస్త్ర సంగ్రహము' ప్రచురితమై ఆంగ్లేయులను ఆకట్టుకొంది). మొదట మొదట 'వ్యావహారిక బాషా సంప్రదాయ'మే అనుస్మృతమయి తరవాత గ్రాంథిక మర్యాదకు మారిపోయింది (చూ. ఆంధ్ర వచన వాఙ్మయము, పే. 118). బహుజనపల్లి సీతారామాచార్యుల వారి (1828-91) 'ప్రౌఢ వ్యాకరణము,' శబ్ద రత్నాకర' నిఘంటువు 1885 లో వెలువడ్డాయి.

పై 'మతలబు' లన్నిటినీ ప్రయోజనాపేక్షతోనే ఉదాహరించాను. క్రీ.శ. 16-18 శతాబ్దాల మధ్య, సాంఘిక రాజకీయార్థిక స్థితిగతుల్లోనూ బాషా సాహిత్య దృక్పథాల్లోనూ శరవేగంతో వచ్చిన మార్పులకు పై విశేషాలు మూలకారణాలు. ఇవి అయ్యోన్యాశ్రయా లయినప్పటికీ, ఒక్కొక్కటిగానే సమాజ స్వరూపాన్ని సాంఘిక వ్యవస్థనూ ఎంతో మార్చగల శక్తిగలవి. వీటిని ఒక్కొక్కదానే పరిశీలించటం మంచిది.

§ 4.4 సంఘంలో మొదటినుంచీ చదువుకున్నవారి సంఖ్య స్వల్పమే. విద్యాదికులకు ఎప్పుడూ గౌరవ మర్యాదలకు లోపంలేదు. కానీ పూర్వం చదువు ఏ ఒకటి రెండు కులాలకో ఏ కొద్దిమందికో పరిమితమై ఉండేది. అది రాజపూజకే గాని ఉదర పోషణకు అంతగా పనికి వచ్చేది కాదు. మొదట మొదట కంపెనీవారి దగ్గర గుమాస్తాలు గాను, తరవాత చిన్న చిన్న ప్రభుత్వోద్యోగులుగాను 'జీవన వసతి' కల్పించిన చదువు 1813 నుంచీ కులమత ప్రమేయం లేకుండా ఎవరికయినా లభ్యపడటం ఆరంభమయింది. క్రైస్తవ మత ప్రచారానికి లొంగిన ఏ కులంవారికయినా, ఆ ప్రచారాన్ని తీవ్రంగా నిరసించని తిరుగుబాటు చెయ్యని ఎవరికైనా విద్యాసౌకర్యాలు క్రమక్రమంగా పెద్ద యెత్తున లభించటంతో సంఘంలో విద్యావంతుల సంఖ్య పెరగటం మొదలయింది. సంపాదనపరుల సంఖ్య పెరిగింది. కొత్త ధనవంతుల రాకతో పూర్వసంఘ ధర్మాల్లో శిథిలత్వమూ నూతన ధర్మాల పుట్టుకా మొదలయినాయి.

§ 4.41 భూస్వాముల, చిన్న చిన్న జమీందారుల ప్రాబల్యాధికారాలు

సన్నగిల్లి చరిత్రలో అభివృద్ధిగా వచ్చిన సామ్రాజ్యవాద యుగలక్షణాలు సరికొత్త శక్తితో రాజకీయాధికారం సంపాదించటంతో కొత్త రాజుల అలవాట్లు, ఆచారాలు, అభిరుచులు ఆదర్శాలుగా పరిణమించటం మొదలయింది. సామ్రాజ్యవాదుల్లో, గుడ్డిలో మెల్లగా ఇంగ్లీషువాళ్ళు సరసులూ సంస్కారులూ కావటంవల్ల మహమ్మదీయ యుగంనాటి మాంద్యం తగ్గి విశాల తరమైన రాజకీయ చైతన్యం ప్రజాసామాన్యంలో ప్రవేశం సంపాదించసాగింది. పారిశ్రామిక విప్లవారంభ సమయంలో యూరప్ దేశాల్లో వచ్చిన చైతన్యం లాంటిది ఆంగ్లవిద్య ద్వారా మనవాళ్ళకు కూడా సంక్రమించటం పట్టుబడటం మొదలయింది. కొత్తదొరలను కొత్త పద్ధతులద్వారా సంతోషపెట్టవలసిన అవసరం మేర్పడింది. విద్యాసంస్థలు, ముద్రణ యంత్రాలు ఈ నూతన వ్యాసంగానికి ఆలంబన ఉద్దీపనాలను సంతరించాయి. చెప్పినమాట, చేసినపని బ్రహ్మాండమైన ప్రచారం సంపాదించి విద్యాగంధం లేనివాళ్ళకూడా తెలుస్తుండేవి. పూర్వం ఏ వండిత సభలోనే పదిమందిని మెప్పించిగాని ప్రచురణార్హత సంపాదించుకోలేని విద్యాప్రదర్శనలు ముద్రణ సౌకర్యాలవల్ల రాతనేర్చిన ప్రతివాడికీ అందుబాటులోకి వచ్చాయి. సమాజంలో ఎక్కువమందికి విద్యరాగానే ఈ ప్రచురణలు మరింత బలం పుంజుకో సాగేయి. ఆంగ్ల విద్య వల్ల అంతవరకూ కనీ, వినీ, ఊహించీ ఎరగని సరికొత్త భావాలు మొలకెత్తి భావపరివర్తనకు నాంది పలికేయి. భాషా సాహిత్యాల విషయంలో అనూచానంగా వస్తున్న నమ్మకాలు, అభినివేశాలు, ఆదర్శాలు పైర పేర్కొన్న మహా గ్రంథాలు కారణంగా మారటం మొదలుపెట్టేయి. వాటి ఫలితమే ఇరవయ్యో శతాబ్దం నాటి వ్యావహారిక మహోద్యమం.

§ 4.42 మొదట సాహిత్యవిషయం పరిశీలిద్దాం. ప్రబంధప్రక్రియకు నాయక రాజ్యంలోని కవులు చాలామంది నివాపాంజలి ఘటించారు. ఇందుకు చేమకూరి విజయవిలాసం వంటివి అవవాదాలు మాత్రమే. వచనరచనలూ గేయరచనలూ సంఖ్యాధికమైనాయి. మహాకావ్య నిర్మాణదృష్టి తగ్గి ద్వ్యర్థి త్ర్యర్థి రచనలవంటి గరిడీసాములను పండిత కవులనేవాళ్ళు చేస్తుంటే, సాంఘిక రాజకీయ సంక్షోభాలను చూసి వేమనలాంటి వాళ్ళు గోగులపాటి కూర్మనాథుడి వంటి వాళ్ళు కొంతమంది విచారోద్వేగంతో, కొంతమంది ఆశక్త కోపంతో, కొంతమంది నిరుత్సాహంతో మొరపెడుతూ ప్రచార ప్రబోధాలు సాగించేవారు. యక్షగానాదులకూ హరికథాదులకూ సామాన్య ప్రజల్లోగౌరవం పెరిగేకొద్దీ, కవులలో మహాకావ్యరచనమీదా ప్రబంధబంధనాల మీదాగౌరవం తగ్గుతుండేది. రాజకీయ అస్థిరత్వ సంక్షోభాలు ఉత్తమకవిత్వా మార్గం వైపు ఎవరినీ మళ్ళించ

లేదు. (కవితా రచనకూ కవి జీవించే సమాజస్థితికీ సంబంధం లేదని, దేశ కాలాద్యనవచ్చిన్న మైన ఏదో మహాశక్తి (మహా) కావ్య నిర్మాణం చేయిస్తుందని కొందరు పెద్దలంటారు. కానీ ఒకదృష్టితోచూస్తే అది అపవాదమేమో ననిపిస్తుంది. ఏదో ఒక మహాలక్ష్మ్యం ఎదురుగా ఉన్నప్పుడు చక్కని చిక్కని రచనలువచ్చి ఆ లక్ష్మ్యం లేనికాలంలో నిర్లక్ష్మ్యమో నిరుత్సాహమో మరేదో కారణంగా మంచి రచనలు రావనటానికి ప్రబల నిదర్శనం లేకపోలేదు. ఆంగ్లద్రోద్యమ స్వాతంత్ర్యోద్యమాల నాటి కవితోత్సాహాన్ని నేటి సీరవత్సంతో పోల్చి చూస్తే ఈ విషయం నిజమనిపిస్తుంది). శతకాలు, శతావధానాలు, చిత్రకవితలు, చాటుపద్యాలు వందల సంఖ్యలో వచ్చినా రచనా పద్ధతిలో కొత్తదనంగాని, రకరకాల సాహితీ ప్రక్రియలుగాని, మన సంప్రదాయంలో లేవన్న వాస్తవికతను ఆంగ్లవిద్య అనుక్షణం జ్ఞాపకం చేస్తుండేది. పదనరచనలు మంచివిలేవు; నాటకాలు లేవు; శాస్త్రగ్రంథాలు చెప్పుకోదగినన్ని లేవు. ఉన్న రచనల్లో వైవిధ్యం లేదు. ఇవి లేవు; అవి లేవు. ఇంగ్లండులో మెట్రిక్యులేషన్ చదివే విద్యార్థికి ఎన్ని రకాల సాహిత్య ప్రక్రియలతో పరిచయముందో ఇక్కడా అలాగే ఉండాలన్న ఆంగ్లేయుల అభినివేశం గట్టి చిక్కే తెచ్చిపెట్టింది; నూతన ప్రక్రియాకల్పనకు ప్రోత్సహించింది కూడా. అవసరం అవకాశాన్ని కల్పించగా, అవకాశం సంప్రదాయదూరతకు దారి తీసింది. ఆంగ్లభాష ద్వారా ఆంగ్లసారస్వతాన్నే గాక విశ్వ సాహిత్యాన్నే తన విజ్ఞాన పరిధిలోకి తెచ్చుకుంటున్న ఆంగ్లసామాజికులు నూతన కళాదృష్టిని, విమర్శనదృష్టిని, చారిత్రక దృక్పథాన్ని, తులనాత్మక పరిశీలనను పరికల్పించుకోవటం కారణంగా గతానుగతికమైన సంప్రదాయ దాస్యం నుంచి క్రమంగా విముక్తి మార్గం వెతుక్కోవటం ఆరంభమయింది. కవి జీవితాలు, చరిత్రలు, నవలలు, నాటకాలు, ప్రహసనాలు, విమర్శలు, స్వీయచరిత్రలు, శాస్త్రగ్రంథాలు—ఒకదేమిటి విశ్వసారస్వతంలో కనిపించే వినిపించే సమస్త నూతన ప్రక్రియాబేదాలూ తెలుగులో అవతరించటం మొదలయింది. జ్ఞానశృష్టి, విద్యావ్యసనం, బలీయమై వేళ్ళుతన్నాయి. ఈ శతాబ్దారంభకాలంనాటి నూతన సాహితీ ప్రక్రియలకు ఇవే, ఈ దృష్టి, ప్రధాన కారణాలు.

§ 4.43 ఆంధ్రలాక్షణికులకు కవిపండితుల మీద ఉన్న అధికార ప్రాభవాలు భాషా వ్యాకరణాలను గురించి వాళ్ళలో కొన్ని మూఢవిశ్వాసాలను పాడుకొల్పాయి. పాణిని పతంజలుల తరవాత భారతదేశంలో సవిమర్శక వ్యాకరణ సిద్ధాంత ప్రయోగం కాలంచేసింది. సిద్ధాంతదూరమో వ్యతిరేకమో



అయిన అచరణవల్లనే యీ దుష్ప్రలితాలు సంక్రమించాయి. ఆంగ్లేయులు మన దేశానికివచ్చి, మన పండితుల నాదరించి ఆశ్రయించి వాళ్ళ దగ్గర భాషాసాహిత్యాలు నేర్చి నిర్మించిన నిఘంటువులూ వ్యాకరణాలూ విలక్షణమైన పద్ధతితో ఉండి విమర్శనాత్మక దృష్టితో నిండి మనవారి మనసులు మార్చటం మొదలు పెట్టేయి. నిఘంటువులు అకారాది క్రమంలో ఉండే ఉన్న సౌలభ్యమేమో కేంబెల్ నిరూపించాడు. కవిప్రయోగాలివ్వని పద్యకోశాలకన్నా కావ్య వ్యవహార, లోక వ్యవహారాల నుంచి ప్రయోగాలెత్తి చూపిన నిఘంటువు ఎంత ప్రయోజనకరమో ప్రామాణికమో బ్రౌన్ నిరూపించాడు. వీరూ వీరిలాంటి మరికొందరూ మన వ్యాకరణ గ్రంథాల లోపాలను ఎత్తిచూపేరు. ఇవి చూడండి:

“Hindu grammarians, like those of China, neglect the colloquial dialect, which they suppose is already known to the student, and teach only the poetical peculiarities.”

—C.P.Brown, A Grammar of the Telugu Language, Preface,

p. 11

“Each of the southern languages has a poetical and a vernacular dialect which vary as widely as Saxon varies from English.”

—C.P.Brown, Preface to his Telugu-English Dictionary, p. iv.

“It is a remarkable peculiarity of the Indian languages that, as soon as they begin to be cultivated, the literary style evinces a tendency to become a dialect distinct from the dialect of common life with a grammar and vocabulary of its own.”

—Caldwell, as quoted in ‘Minute of Dissent’.... etc., p. 54.

ముఖ్యంగా కార్వెల్ సిద్ధాంతం పరంపరాగతంగా వస్తున్న ‘జనసంస్కృతంబు సకల భాషలకును’ అనే విశ్వాసాన్ని దెబ్బతీసింది. ప్రపంచంలో అనేక భాషలున్నాయని, వ్యాకరణ లక్షణాలనుబట్టి వాటిని భిన్న కుటుంబాలుగా విభజించవచ్చునని, భాషలోని పదజాలంకన్న దాని నిర్మాణ క్రమమే జన్యజనకసంబంధ నిర్ణయానికి ప్రధాన హేతువని, తెలుగు మొదలై

నవి ద్రవిడ భాషాకుటుంబానికి చెందిన భాషలేగాని సంస్కృత ప్రాకృతజన్యాలు కావని, నూతన సిద్ధాంతాలు అనేకం కాల్యేల్ ధర్మమా అని వెలుగులోకి వచ్చాయి. యూరపులో పదిహేడో శతాబ్దంలో బయలుదేరిన భాషాశాస్త్రమనే నూతన శాస్త్ర సిద్ధాంతాలు ఆంగ్లభాష ద్వారా తెలుగువారికి తెలియవచ్చాయి. పాక్యనిర్మాణ పద్ధతులలోని భేదాలతోపాటు వ్యాకరణానికి వాగ్యవహార కావ్య వ్యవహారాలకూ గల పరస్పర సంబంధాలు తెలియటంతో భాషాధ్యయనంలో విశాల దృక్పథం వచ్చింది; లక్షణగ్రంథాల అధికారం మీద మనవారి దృష్టిలో మార్పు వచ్చింది; కవి ప్రయోగాల మీద లక్షణకర్తల మీద కన్నా ఎక్కువ గౌరవం కలిగింది. శిష్టవ్యవహారగతమైన శబ్దరూపాలను గ్రహించి వ్యాకరించిన (గురుమూర్తి శాస్త్రిగారివంటి) వారి మీద గౌరవం పెరిగింది. భాషాశాస్త్ర ప్రభావం తెలుగు పండిత లోకంలో మంచి మార్పులు తెచ్చిందనటానికి ప్రథమ నిదర్శనాలు గిడుగు వేంకట రామమూర్తిగారు సవరభాషకు రచించిన నిఘంటు వ్యాకరణాలు (1892). ఆయేడే తాతవెల్లి మిరాసీదార్ శేషగిరిశాస్త్రిగారి 'అర్థానుస్వార తత్త్వము' కొంతకుకొంత భాషాశాస్త్రదోరణిలో వెలువడ్డది. 1915 నాటికి భాషాశాస్త్ర ప్రయోజనాన్ని వేదం వేంకటరాయశాస్త్రిగారి వంటి సనాతన పండితాగ్రేసరులు కూడా గుర్తించటం ఆరంభించారు. తమ 'ఆంధ్రభాషా సర్వస్వార్థ నియమకతిపయము'లలో వారు చెప్పిన యీ మాటలందుకు నిదర్శనం:

“ఇటీవల మహాప్రాజ్ఞులు పాశ్చాత్య విద్వాంసులు కల్పించిన ఫైలాలజీ (Philology) పేరి సర్వభాషాశబ్ద వ్యుత్పత్తి సంబంధాది విమర్శనశాస్త్రముచేత, దివ్యదృష్టిచేతనుంబలె, అద్భుతవిషయము లనేకములు గోచరములైనవి. (పే. 18):

“....కావున, ఈ నూతన శాస్త్రమందు నిష్ఠాతత్వము వ్యుత్పత్తినిదికి మహోపకారకము; ఈ శాస్త్రము శబ్దవ్యుత్పత్తులకు నికషోపల స్థానీయము” (పే. 19).

ప్రత్యక్ష పద్ధతి (Direct method) ద్వారా విద్యాబోధన చేస్తే అత్యంత ప్రయోజనకరంగా ఉంటుందనే సిద్ధాంతం ఆంగ్లప్రపంచంలోనే ఆనాటికి నవీన సిద్ధాంతంగా ఉండేది. గిడుగువారు ఆ సిద్ధాంతాన్ని అమలుపరచటం అప్పుడే ఆరంభించారు.

§ 4.44 ఈ మార్పుల్లో ఒక్కొక్కదానికి ఎవరెవరు మొట్టమొదటి కారకులో నిరూపించటం అన్ని సందర్భాల్లోనూ సాధ్యం కాకపోయినా, ఆనాటి పండిత లోకంలో కొందరికయినా నూత్నభావోదయం కలిగిందని చెప్పవచ్చు. హితనూచని పీఠికలోని ముద్దు నరిసింహనాయుడుగారి వాక్యాలే వ్యావహారికోద్యమానికి నాందివాక్యాలని చెప్పాలి. ఆనాడు సనాతనాధునాతన భావాలుగల

పండితుల మధ్య ఏ విధంగా వాదోపవాదాలు జరిగేయో, అవి ఏ దోరణుల్లో నడిచేయో చెప్పటానికి ప్రత్యక్ష నిదర్శనలు దొరకలేదు. కాని, కావ్యభాషకు— అదీ కవిశ్రయ భాషకు— చాలావరకు సరిపోయ్యే మన పూర్వ వ్యాకరణాలు సమకాలంలోని తెలుగు వచనరచనలకు సరిపోవని - లేదా సరికావని చాలా మంది పండితులు గమనించినట్లు మాత్రం చెప్పవచ్చు. సంఘ సంస్కరణతో బాటు కొంతకుకొంత భాషాసాహిత్య సంస్కారంకూడా తలపెట్టిన కందుకూరి వీరేశలింగంగారు (1848-1919) విభిన్న సాహిత్య ప్రక్రియలను 1880 నుంచి 'సరళ గ్రాంథిక' భాషారూపంలో వెలువరించటం ఆరంభించారు. సంఘ సంస్కార దృష్టితోబాటు భాషాసంస్కారదృష్టిని గూడా ప్రకటించే గురజాడ అప్పారావుగారి (1861-1916) మహానాటకం 'కన్యాశుల్కం' 1897లో ప్రథమ ముద్రణం అందుకుంది. 1862-97 మధ్య గల ముప్పై అయిదేళ్ళ కాలంలో భాషా విషయకంగా ఎన్ని చర్యలు జరిగేయో ఏవిధంగా జరిగేయో నిరూపించటానికి పూర్తి ఆధారాలు దొరకటం లేదు. 1862 నాటికి బీజప్రాయంగా వున్న వ్యావహారిక భాషాసిద్ధాంతం 1897 నాటికి ఒక రూపానికి వచ్చిందని మాత్రం చెప్పగలం. చిన్నయసూరి 1848 లో ప్రెసిడెన్సీ కళాశాలలో ఆధిపత్యం సంపాదించినప్పటి నుంచి వచనరచన గ్రాంథికం వైపు మొగ్గు చూపినా, వీరేశలింగంగారి నాటికి (1880) అది 'సరళ గ్రాంథిక' రూపం ధరించి వేదం వేంకటరాయశాస్త్రిగారి (1853 - 1929) 'నాగానంద'మనే తెలుగు నాటకం (1895) నాటికి 'పాత్రోచిత భాష' అనే పేరు సంపాదించి తొలిసారిగా సీచపాత్రల వ్యావహారికంగా ప్రయుక్తమయింది. సంస్కృత నాటకాలను అనువదించటం మొదలు కాగానే సీచపాత్రలకు ప్రాకృత విశేషాలు, ఉత్తమ పాత్రలకు సంస్కృతం ఉపయోగించటమనే పద్ధతిని అనుకరించాలన్న బుద్ధి కొందరిలో పుట్టి వుంటుంది. సంస్కృత ప్రాకృతాలు భిన్న భాషలనే విషయాన్ని మరిచిపోయి తెలుగు నాటకాల్లో (లేదా ఆంధ్రీకృత నాటకాల్లో) అదే పద్ధతిని రెండు భాషలనుగాని భాషాభేదాలనుగాని ఉపయోగించటం మంచిదన్న అభిప్రాయం పొడచూపింది. కొందరి నాటకాల్లో, ప్రాచీన వ్యాకరణ లక్షణాలకు అనుగుణంగా వున్న శబ్దరూపాలు ఉత్తమ పాత్రల భాషలలోను లాక్షణికులు 'గ్రామ్య'మని ఆక్షేపించిన శబ్దరూపాలు సీచపాత్రల భాషలోను ప్రవేశం సంపాదించాయి. దాంతో సనాతనతావాదులకూ సంస్కరణవాదులకూ జగడం ప్రారంభమయింది. 1898 డిసెంబరులో మద్రాసులో సమావేశమైన పండిత పరిషత్తు ఈ విషయంలో తీవ్ర వాదోపవాదాలు జరిపింది. వడ్డాది సుబ్బారాయడుగారు (రాజమండ్రి), ధర్మవరం కృష్ణమాచార్యులుగారు (బళ్లారి), నాగపూడి కుప్పసామయ్యగారు (చిత్తూరు) నాటక రచనలో 'గ్రామ్య' వదాలను వాడకూడదని విమర్శిస్తూ ఆ సభలో

'గ్రామ్యభాష'లోనే ప్రసంగించారు: (చూ. వాసా సూర్యనారాయణశాస్త్రిగారు, గ్రామ్యపదాదనిరసనము, వ్యాస సంగ్రహము, పే. 236). 1899 నాటి 'అమృదిత గ్రంథ చింతామణి' పత్రికలో ఈ విషయమై వాద ప్రతివాదాలు జరిగేయి. ఎరగుడిపాటి వేంకటాచలముగారు (20-2-1899) రసప్రధానాలైన నాటకాలలో రసపోషణ కోసం పాత్రోచిత భాష అవశ్యంగా ప్రయోగించ దగిందని వాదించారు (చూ. నాటకాదులయందు గ్రామ్యభాష యుపయోగింపఁ దగునా? తగదా? సారస్వత వ్యాసములు, రెండవ సంపుటము. పే. 38-47). వేదంవారి నాగానందానికి పూర్వం ఈ వాదమే లేదని (అదే పే. 39), అప్పటికి కందుకూరి వీరేశలింగం, కోలాచలం శ్రీనివాసరావు, వేదం వేంకట రాయశాస్త్రిగారల నాటకాలు పదకొండుకు పైగా పాత్రోచిత భాషలో వెలువడ్డాయని (అదే. పే. 41) వేంకటాచలంగారి వాదం. ఈ వాదాన్ని పత్రికాధిపతులూ, విద్వద్విమర్శకులూ ఐన పూండ్ల రామకృష్ణయ్యగారు సమర్థించారు (చూ. వ్యాససంగ్రహం పే. 235). అయితే 1897లో గురజాడవారి కన్యాశుల్కం యావత్తు 'గ్రామ్య' భాషలోనే వెలువడిందని గుర్తించాలి. అప్పటికి పాత్రోచిత భాష మీది వ్యతిరేకభావం సన్నగిలింది. గ్రాంథికవాదానికి గండిపడ్డది. ఇక రెండో రంగం. కందుకూరి వీరేశలింగంగారు అపండితులని నిందించిన మహామహోపాధ్యాయులు కొక్కొండ వేంకటరత్నము వంతులుగారు (1840-1915) రాసిన 'ప్రసన్న రాఘవ' నాటకం గ్రామ్యతాభూయిష్ఠమని 1898 లో వేదం వేంకటరాయశాస్త్రిగారు తాము రచించిన 'ప్రసన్నరాఘవ విమర్శనము' లో దూషించారు. వేదం వారికి కూడా గ్రాంథికభాష సరిగా రాదని గిడుగు వేంకట రామమూర్తిగారు (1863-1940) తొలిసారిగా 1899 లో తాము ప్రకటించిన 'ఆంధ్రపండిత భిషక్కుల భాషాభేషజ' మనే ఖండన గ్రంథంలో సప్రమాణంగా నిరూపించారు. సరిగా ఆ కారణం వల్లనే శిష్టవ్యావహారికాన్ని గ్రంథ రచనలో ఉపయోగించాలని గిడుగువారన్నారు. దాంతో సంకుచిత విద్యాస్పర్ధ ఒక మహోద్యమానికి దారితీసింది. అంతవరకూ చర్చారూపంలో వాదప్రతివాదరశలో ఉన్న భేదాభిప్రాయాలు ఉద్యమదశకు రావటానికి గిడుగువారే మూలకారకులు. స్వామినేని వారి కాలంలో (1848 లో) బీజప్రాయంగా ఉన్న భావాలు 1909-10 నాటికి గిడుగువారి రాకతో ఉద్యమస్థితికి రాగానే, అంతవరకూ అన్యోన్య స్పర్ధలతో కొట్టుమిట్టాడుతున్న సనాతన వాదులూ సంస్కరణవాదులూ తమ వైరుధ్యం విస్మరించి ఒక్కటై గిడుగువారి మీద మోహరించారు. అప్పటికి సరళగ్రాంథిక పాత్రోచిత భాషా సిద్ధాంతాలు సమరస భావంతో ఉండబట్టి 1909 లో వేదంవారి 'ప్రతాపరుద్రీయ నాటకం' మీద పెద్దదుమారమేమీ రేగలేదు.

## 5. వ్యావహారికోద్యమ చరిత్ర

క్రీ.శ. 1900 గిడుగు వేంకట రామమూర్తిగారి ప్రవేశంతోనే వ్యావహారిక భాషా వాదం ఉద్యమ స్వరూపం ధరించింది. ఇది 1910లో ఆరంభమయింది. ఆ యేడే గురజాడ అప్పారావుగారి 'ముత్యాల సరాలు', 'నీలగిరి పాటలు' వ్యావహారికంలో ప్రకటితమైనాయి. ఆటో యెస్సర్సన్ (Oxto Jespersen) అనే భాషా శాస్త్రజ్ఞుడు ఇంగ్లీషులో రాసిన 'A Shorter English Grammar' ను గిడుగువారు వ్యావహారికంలోకి అనువదించారు. సనాతన పండితులు ఆయన వ్యావహారిక వాదాన్ని 'గ్రామ్యభాషావాద'మని ఆక్షేపింపసాగేరు. 'ప్రత్యక్ష పద్ధతి' (direct method) ద్వారా విద్యాబోధన చేస్తే పఠనపాఠనాలు సుకరంగా త్వరగా సాధ్యమవుతాయని నిరూపించి గిడుగువారు డేవియల్ జోన్స్ వంటి జగద్విఖ్యాత భాషావేత్తల మెప్పు సంపాదించారు. సహజంగా సనాతన దృక్పథంతో బోధించే ఉపాధ్యాయులకు ఈ నూతన పద్ధతి వివరించటానికి విశాఖపట్టణంలో ఉపాధ్యాయ సమావేశ మొకటి మే నెలలో ఏర్పాటయింది. అందులో ప్రసంగించిన గిడుగువారు తాము ప్రతిపాదించే నూతన విధానానికి సహాయసహకారాలు అభ్యర్థిస్తూ పనిలో పనిగా వ్యావహారిక రచనలను ప్రోత్సహించమని, పాఠ్యగ్రంథాలుగా వాటిని నిర్ణయించమని ఉద్బోధించారు. వ్యావహారికమంటే గ్రామ్యం కాదని, అవి రెండూ వేరువేరుని ఆయన వివరించారు. ఆయన వాదానికి వివరణ రూపంలో నవంబరు 24 న 'గ్రామ్యశబ్ద విచారణ' మనే వ్యాసాన్ని గురజాడవారు ప్రచురించారు. గిడుగువారి ఉద్యమ దోరణికి ఇది ఎంతో సహాయకారి అయింది.

గిడుగువారి వాదంలో సిద్ధాంతరీత్యా ముఖ్యమైన విశేషాలు నాలుగు:

- (1) విద్యా పసతులు ఇప్పుడు మునుపటిలాగా ఏ కొందరికో పరిమితంకావు. కాబట్టి సామాహిక విద్యాసౌకర్యాలకు కావ్యభాష ఉపయోగించదు. ఆధునిక శాస్త్రీయ విషయబోధకు ఆధునిక భాషారూపమేగాని ప్రాచీన కవిత్వకభాష వనికీరాదు. అందువల్ల బోధనమాధ్యంగా రచనామాధ్యంగా శిష్టవ్యవహారమే ఉండాలి. (2) ప్రత్యక్ష పద్ధతిలాంటి ఆధునిక విద్యాబోధన పద్ధతులను అవలంబిస్తే పఠన పాఠనాల్లో సౌలభ్యం కలుగుతుంది. (3) 'గ్రాంథిక భాష' అనేది కొక్కొండ వేంకటరత్నము పంతులు, కందుకూరి వీరేశలింగము,

వేదం వేంకటరాయశాస్త్రిగార్ల వంటి మహామహులకే ఒంటబట్టలేదని వారిలో వారు అన్యోన్యం నిందించుకుంటున్నప్పుడు సామాన్యుల కది కొరుకుడువడేది కాదు. ఒకనాటి భాషావిశేషం ఈనాటి వ్యవహారానికి దూరమయింది కాబట్టి సౌలభ్యదృష్టితో వ్యావహారికమే ఉపాదేయం. (4) పరంపరాగతంగా చూసినా వ్యావహారికరచనాసంప్రదాయం ముఖ్యంగా వచనవాఙ్మయంలో కనిపిస్తుండగా, చిన్నయసూరి కారణంగా పూర్వ గ్రంథాలను 'పరిష్కరణ, సంస్కరణ'ల పేరిట గ్రాంథికీకరించి వికృతీకరించటం జరిగింది. ఇది మన పూర్వులకు మనమే చేసిన అవచారం. చారిత్రకంగా భాషలో మార్పు రావటం సహజ పరిణామం. కాబట్టి వెయ్యేళ్ళనాటి 'కావ్యభాష' నేటి శాస్త్రబోధనకుగాని వచన రచనలకుగాని పనికిరాదు. ఈ నాలుగు సిద్ధాంతాలనూ సమర్థిస్తూ దేశ విదేశానుభవాలను ప్రపంచ సారస్వత పరిస్థితులను భాషాశాస్త్ర పరిశీలనలను క్రోడీకరించి ఆయన విశదీకరించేవారు. గిడుగు గురజాడలు సమకాల విశ్వ సారస్వత స్థితిగతులను పరిశీలించిన వాళ్ళు. ఆధునిక సామాజిక పరిస్థితులను సిద్ధాంతాలను పరీక్షించి గోపాలకృష్ణ గోఖలే వంటి మహనీయుల సాంఘిక బౌద్ధిక దృక్పథాలను అలవరచుకున్నవాళ్ళు. వారి ప్రతికఙ్కులకు ఈ విధమైన విశాల దృక్పథంగాని ఇరుగు పొరుగు అనుభవాలను గమనించటం గాని అలవాటులో లేదు. ఇదే తీవ్ర వాదోపవాదాలకు దారి తీసింది. చృష్టి నదాలు అనుభవ భేదాలూ ఘర్షణకు దిగేయి. మద్రాసు విశ్వవిద్యాలయం సెనేటులో తమకున్న సభ్యత్వం పురస్కరించుకొని గిడుగు గురజాడలు 'ఆధునిక వచన రచనలు' మాత్రమే పాఠ్యగ్రంథాలుగా ఉండాలనీ విద్యార్థులు సమాధాన పత్రాలను ఆధునిక శైలిలోనే రాయాలనీ ప్రతిపాదించారు. ఈ సిద్ధాంతాన్ని అంగీకరించిన మొదటితరం కవి పండితుల్లో బుర్రా శేషగిరిరావుగారు, సెట్టి లక్ష్మీనరసింహంగారు తమ శక్తికి మించిన ఉత్సాహశక్తి గలవాళ్ళు. వీరిలో రెండోవారు 'గ్రీక్పురాణ కథ'లనే పుస్తకాన్ని అర్థ గ్రాంథికంలో కృత్రిమ వ్యావహారికంలో రాసి వ్యావహారికోద్యమానికి అశక్త సహాయం చేసి ఇబ్బందులు తెచ్చిపెట్టారు. ఈ గ్రంథాన్ని ప్రభుత్వం స్కూల్ పైనల్ పరీక్షకు ఉపపాఠకంగా (Nondetailed Text) నియమించింది. దాంతో పండిత లోకంలో పెద్ద సంవలనం బయలుదేరింది.

§ 5.1 విశాఖపట్టణం కళాశాలకు ప్రిన్సిపాలుగా వున్న పి. టి. శ్రీనివాస అయ్యంగారు పాఠ్యగ్రంథంగా ఉండటానికి 'Indian Practical Arithmetic' అనే పుస్తకాన్ని 1911 లో వ్యావహారికంలో రాసి ప్రచురించారు. అదే సంవత్సరం ఈ గ్రంథకర్త పీఠికతోనే వేదం వేంకటాచలమయ్యగారి 'విధి లేక వైద్యుడు' అనే పుస్తకం వ్యావహారికంలో వచ్చింది. వీటిని,

ముఖ్యంగా బుర్రా శేషగిరిరావుగారి ఉపన్యాసాలనూ, అధిక్షేపిస్తూ వావిలికొలను సుబ్బారావు (వాసుదాసు) గారు 'ఆధునిక వచన రచనా విమర్శనము' అనే పుస్తకం రాసి అందులో వ్యావహారికమంటే గ్రామ్యమేనని వ్యాకరణశాస్త్రరీత్యా నిరూపించటానికి ప్రయత్నించారు. అయేడు అచ్చయిన పుస్తకాల్లో వ్యావహారిక వాదాన్ని సమర్థిస్తూ, గ్రాంథిక వాదాన్ని తీవ్రంగా నిరసిస్తూ, సనాతన పండితులను పూర్తిగా రెచ్చగొడుతూ ఆంగ్లంలో వెలువడ్డ కరవత్రం పి.టి. శ్రీనివాస అయ్యంగారి "Life or Death - A Plea for Vernaculars" అనేది. వర్తమాన ఆంధ్రభాషలోనే విద్యాబోధన జరగాలని వాదించటమే ఈ గ్రంథ రచనకు వరమొద్దేశం. ఈ సిద్ధాంతాలను సమర్థిస్తూ ప్రచారం చేయటానికి 'ఆంధ్ర సారస్వత సంఘ'మనే పండితమండలిని విజయనగరంలో స్థాపించటం జరిగింది. విజయనగర కళాశాలాధ్యక్షులు కిళాంబి రామానుజాచార్యులవారు దీనికి అధ్యక్షులుగాను, బుర్రా శేషగిరిరావుగారు కార్యదర్శిగాను ఎన్నికైనారు. కొన్ని సంవత్సరాలుగా వాడుకలో ఉన్న రీతిలోనే గ్రంథరచన సాగాలని, శిష్ట వ్యవహారంలో ఉన్న భాషే ఈనాటి ప్రామాణిక భాష కాబట్టి అందులోనే వరస పాఠాలు జరగాలని ఈ సంఘంవారు తీర్మానించారు.

పై సిద్ధాంతాల వల్ల భాషా సాహిత్యాలు అవ్యవస్థలో పడిపోతాయని, వ్యావహారికమనేది గ్రామ్యమేనని, ఈ నూతన విభానం వల్ల ప్రాచీన సాహిత్యానికి అగౌరవ ఘర్వాదలు జరక్కుండా నిరోధించాలని ఉద్దేశపడిన పండితులు కొందరు జయంతి రామయ్య పంతులుగారి అధ్యక్షతన కాకినాడలో 'ఆంధ్ర సాహిత్య పరిషత్తు' (Telugu Academy) స్థాపించారు. వేదం వేంకటరాయ శాస్త్రిగారు, కాశీబట్ట బ్రహ్మయ్యశాస్త్రిగారు, వావిలికొలను సుబ్బారావుగారు మొదలైన విద్వాంసు లీసంఘంలో సభ్యులు. తమ ఆశయ ప్రచారానికి, పూర్వ సాహిత్య సేవకూ పనికి వస్తుందని అప్పుడే 'ఆంధ్ర సాహిత్య పరిషత్తు' అనే పత్రికను గూడా సంఘం పేరిట ఆరంభించారు. ఈ సంఘంవారు అయేడు మద్రాసు పచ్చయ్యప్ప కళాశాలలో రెండు రోజులపాటు ప్రథమ సాంవత్సరిక సభ నిర్వహించారు. అందులో కాళహస్తి వాస్తవ్యులు శతమంటము వేంకటరంగశాస్త్రిగారు గ్రామ్యాన్ని ఖండిస్తూ ప్రసంగించగా, గిడుగు వేంకటరామమూర్తిగారు 'ఆంధ్రభాషా చరిత్ర' అనే వ్యాసాన్ని పఠించి శిష్ట వ్యావహారికమే ఉపాదేయమని వాదించారు. గ్రాంథిక వ్యావహారిక వివాదం మీద అనేక విద్వాంసులను ఆహ్వానించి గోష్ఠి ఏర్పాటు చెయ్యాలనే నిర్ణయం అప్పుడు తీసుకున్నారు. గిడుగు, గురజాడల వ్యాసాల మీద చర్చలు కూడా జరిగేయి. ఆ తరువాత (1911) నవంబరు 24 న కందుకూరి వీరేశలింగం గారి అధ్యక్షతన సాహిత్య పరిషత్తువారు 'గ్రామ్యాదేశ నిరసన సభ'ను జరిపేరు. అధ్యక్షులవారు భాష 'నాగరభాష', 'గ్రామ్యం' అని రెండు విధా

లుగా ఉంటుందని, 'నాగరభాష' సంస్కృతంలాగా పరిష్కృతమయింది కాబట్టి కావ్య రచనకు పూర్తిగా పనికి వస్తుందని, 'గ్రామ్య' మనేది 'పామర వినోదార్థము' గ్రంథాల్లో ఆక్కడక్కడ 'పాత్రోచిత భాష'గా మాత్రమే వాడదగిందని నెలవిచ్చారు. పూర్వకాలపు తెలుగు వ్యాకరణాలు పద్యకావ్యాల కోసం ముఖ్యంగా ఉద్దేశించ బడ్డవని, గద్యానికి చిన్నయనూరి బాలవ్యాకరణ మొక్కచే వ్యాకరణమని ఆయన అభిప్రాయపడ్డారు. వ్యావహారిక రచనలకు అనుమతిస్తే 'మాండలిక' పదజాలం కావ్యభాషలో చేరి భాషా 'పరిశుభ్రత'ను చెరుస్తుందని వారు వాదించారు (చూ. ఆంధ్ర సాహిత్య పరిశ్చత్పత్రిక, 1-2, పే. 151-58). జయంతి రామయ్యగారు ఉపన్యసిస్తూ వ్యావహారిక రచనల్లో 'సులభత' ఉందని చెప్పటం నిజం కాదని, తెలుగు భాష నన్నయనాటికే స్థిర పడ్డదని; అందువల్ల 'షేక్స్పియర్ కాలం వరకూ మారుతూ వచ్చి ఆ మహాకవి ప్రయత్న ఫలితంగా స్థిరపడ్డ అంగభాషతో మన భాషకు పరిణామక్రమంలో పోలికే లేదని, 'గ్రామ్య' గ్రంథాలు పాఠ్యగ్రంథాలుగా పనికిరావని, వ్యావహారిక కవితను అంగీకరిస్తే మాండలిక మయమైన 'నిస్సార కవిత' మాత్రమే బయలుదేరి కాలక్రమాన ప్రాచీన సాహిత్యం దుర్బోధమై పోతుందని వివరించారు (చూ. అదే. పే. 152-53). వేమూరి విశ్వనాథశర్మగారు వ్యావహారిక విషయంలో తమకు మూడు విభిన్నాభిప్రాయాలున్నాయని విశదీకరించారు. సగానికి సగం అన్య దేశ్యాలతో నిండిన వ్యావహారికం సుబోధకం కాదని, ఆ పదజాలమైనా ఉద్గ్రంథ రచనకు చాలదని, వ్యావహారికం వ్యాకరణ విరుద్ధం కాబట్టి గ్రాంథికభాషగా పనికిరాదని ఆయన మొదటి అభిప్రాయం. వినంధి పాటించటంగాని, అర్థానుస్వార శకటరేఫలను పరిహరించటంగాని అంగీకార్యం కాదనేది రెండో అభిప్రాయం. భాషాంతర పదాలను (సంస్కృతం భాషాంతరం కాదని వారి విశ్వాసం) గ్రంథరచనలో ప్రయోగించటం సమ్మతం కాదనేది మూడో అభిప్రాయం (అదే. పే. 154). గ్రామ్య గ్రాంథిక వివాదాన్ని గురించి తమ అభిప్రాయాలు తెలుపుతూ వ్యావహారిక రచనలు పాఠ్యగ్రంథాలుగా పనికిరావని నిషేధించమని కోరుతూ ప్రభుత్వానికి ఒక వినతిపత్రం సమర్పించాలని కూడా ఆ సభలో నిర్ణయించారు. ఆ వినతి పత్రంలోని ప్రధానాంశాలివి :

(1) క్రి.శ. 12వ శతాబ్దినాటి (?) నన్నయ నుండి నేటి వీరేశలింగం గారి వరకూ గ్రాంథికభాష మారనేలేదు.

(2) పూర్వ కవులందరూ యత్నించిద్భేదంలేని ఒకే భాషలో రాశారు. అందువల్ల గ్రాంథికభాషకు ఏకరూపత (uniformity), పామాణికత ఉన్నాయి.



- (3) ఆధునికాంధ్రమనే వ్యావహారిక భాషలో ప్రత్యేక సాహిత్యం లేదు.  
 (4) ఆధునిక భాషకు వ్యాకరణం లేదు (=వ్యాకరణ సూత్రాలులేవు).  
 (5) కాలక్రమాన ఈ ఆధునిక భాషకూడా రాబోయే తరాల వారికి దుర్గాహ్య మవుతుంది.

§ 5.2 ఈ విధంగా ఆంధ్రదేశంలోని భిన్న ప్రాంతాల్లో ఉన్న కవి పండిత మేధావులందరినీ, పై రెండు సంమాలవారూ ముగ్గులోకి దింపేరు. ఈ చర్చల వేడి క్రమక్రమంగా పెరుగుతూ వచ్చింది. ఆంధ్ర సాహిత్య పరిషత్తు వారి ఆధ్వర్యంలో 1912 మే 15, 16 తేదీలలో చెన్నపట్టణంలో మరో సభ జరిగింది. దానికి కొమ్రరాజు లక్ష్మణరావుగారు అధ్యక్షత వహించారు. పేరి కాశీనాథశాస్త్రిగారు లోకీక వైదిక సంస్కృతాల మధ్య ఉన్నట్లే గ్రాంథిక వ్యావహారికాంధ్రాల మధ్య 'వ్యాకరణ సిద్ధ'మైన భేదముందనీ, అధునాతన శిష్ట వ్యవహారాన్ని అంగీకరించాలనీ వాదించారు. వాద ప్రతివాదాల తరువాత పిల్లల పుస్తకాల్లో మాత్రం వినంది అంగీకార్యమని, గ్రాంథికమే శరణ్యమని సభవారు తీర్మానించారు. అయితే ఉపయుక్త గ్రంథకరణ దేశభాషాసభవారు వి. శతగోపాచార్యులవారిచేత, తదితరులచేత పరిష్కరింపజేసి పునర్ముద్రించిన 1856 నాటి భుగోళంలోనే వినంది పాటించబడింది. అందువల్ల ఈ సభవారు ఆమోదించిన నూతన సంస్కారమేమీ లేనట్లే లెక్క (చూ. గురజాడ అప్పారావుగారు, *A Minute of Dissent, etc.* p. 78, esp. 70). ఆ యేడు జూన్ లో దివాన్ బహద్దర్ ఎం. ఆదినారాయణయ్యగారి పీఠికతో వేదం వేంకటరాయశాస్త్రిగారు ప్రచురించిన 'గ్రామ్యాదేశ నిరసన'మనే పుస్తకం పై వాదానికి మంచి సమర్థన గ్రంథంగా వెలువడ్డది. స్కూల్ ఫైనల్ పరీక్షకు కూర్చునే విద్యార్థి ప్రాచీన నవీన పాఠ్యగ్రంథాల్లో వేటినియూ చదవ్వచ్చునని అంగీకరించాలని కోరుతూ, గ్రామ్య గ్రాంథిక వివాదంలో తమ విశ్వాసాలేఘా వివరిస్తూ ఆంధ్ర సాహిత్య పరిషత్తువారు అప్పటి మద్రాసు గవర్నర్ సర్ మరే హేమిక్ (Sir Murray Hammick) గారికి ఆగస్టు 7న వినతి పత్రం సమర్పించారు (చూ. ఆం. సా. ప. ప., 2.1. అనుబంధం-1). తత్ఫలితంగా స్కూల్ ఫైనల్ బోర్డు కార్యదర్శి నెప్టెంబరు 20 తేదీన (G. O. No. 3098) విద్యార్థులు సనాతనాధునాతన పాఠ్యగ్రంథాల్లో వేటిలోనైనా పరీక్ష తీసుకొనే అవకాశం అనుగ్రహిస్తూ ఉత్తరువిచ్చాడు. అప్పటి నవీన పాఠ్యగ్రంథాలు మూడు : ఏనుగుల వీరాస్వామయ్యగారి కాశీయాత్రా చరిత్ర, ఆర్థెన్ తెలుగు వ్యాకరణం, సి. పి. బ్రౌన్ పాఠపుస్తకం. ఆ తరువాత సంప్రదాయవాదుల ఒత్తిడికి లోనై విద్యార్థులు వైయక్తికంగా ఈ అవకాశం వినియోగించుకోటానికి వీలులేదని, ఒక్కొక్క పాఠశాల ఈ రెండు రకాల పుస్తకాల్లో వేటిని చదవా

లని నిర్ణయిస్తుందో బడి మొత్తానికి అవే పాత్యగ్రంథాలుగా ఉండాలని, మొదటి ఉత్తరువు సవరిస్తూ సెప్టెంబరు 29 న (G. O. 3479) మరో ఉత్తరువు జారీ అయింది. ఇది గ్రాంథిక వాదానికి మహావిజయం. దీంతో మరింత ఘంజుకొని వ్యావహారిక వాదాన్ని అవహేళన చేస్తూ ఆ యేడే పానుగంటి లక్ష్మీనరసింహరావుగారు 'గ్రామ్యవాదుల భాషాపవాద'మనే పుస్తకం ప్రచురించారు.

ఇది ఇలా ఉండగా, ఆంగ్లభాషాజ్ఞానమేగాని ఆంధ్రభాషా పరిచయం లేనివారంతా వ్యావహారిక వాదం సమర్థిస్తున్నారన్న అవప్రథ పోగొట్టుకోటానికి గిడుగువారు 'ప్రాచీనమంగులమ్మ' అనే అచ్చ తెలుగు ఉత్తరాన్ని వృత్త గంధి వచనంలో రాసి ఆంధ్ర సాహిత్య పరిషత్తుత్పత్తిలోనే ప్రచురించారు. గ్రాంథికాంధ్రం—అందునా అచ్చ తెలుగు—పెంత దుర్గాహ్యమో దురవభోధమో నిరూపించటమే ఆ లేఖరచనలో ఉద్దేశం. అనాటి వైయాకరణుల్లో సర్వోత్తముల నిషించుకొన్న మహామహోప్యాధాయులు తాతా సుబ్బరాయశాస్త్రి గారు 'ఆంధ్ర భాషా సంస్కరణ'మనే వ్యాసంలో (చూ. పై రెండింటి ఆం. సా. ప. ప., 2.3, క్రమంగా పే. 256-74, 275-85) ఈ వివాద విషయంలో తమ అభిప్రాయా లేమిటో విశదీకరించారు. ఏ భాషనైనా పూర్తిగా సంస్కరించటమనేది మానవాసాధ్యమని, సంస్కృతానికి పాణిన్యాదుల వ్యాకరణం కూడా పూర్తిగా చాలదని, మన పూర్వులు ఆయా కాలాల్లో శిష్టప్రయోగాను సారంగా వ్యాకరణ సంస్కరణలు చేస్తూ వచ్చారని, ఆధునిక శిష్టప్రయోగాలను బట్టి తెలుగు వ్యాకరణాన్ని సంస్కరించాలని, అన్యదేశ్యపదాలను స్వీకరించకపోతే వ్యవహారహాని సంభవిస్తుందని, శకటరేఫార్థానుస్వారాలను అక్షర సమామూయం నుంచి తొలగించాలని, శాస్త్ర నిదర్శనలను ఉదాహరిస్తూ వాదించారు. వర్ణుల చినసీతారామశాస్త్రిగారు తమ 'ఆంధ్రభాష' (చూ. ఆం. ప. ప., 2.4. 386-391) అనే వ్యాసంలో తెలుగు భాషకున్న పూర్వ వ్యాకరణాలన్నీ అసంపూర్ణాలేనని, వాటి నిర్ణయాలను ఆధునిక కాలంలో సవరించక పోవటం అసమంజసమని, మన పూర్వవ్యాకరణ సూత్రాలే వేదవాక్యాలని భావిస్తే కావ్య ప్రపంచమంతా గ్రామ్యతాభూయిష్ట మవుతుందని, ఒకనాటి గ్రామ్యం ఈనాడు యోగ్యమవుతుందని వాదించారు.

1912 డిసెంబరు 11, 12 తేదీలలో మద్రాసు, రాజధాని కళాశాలలో వావిలికొలను సుబ్బారావుగారి అధ్యక్షత కింద 'ఆంధ్ర భాషాభివృద్ధి సమాజం' వారు బుర్రా శేషగిరిరావుగారి ఉపన్యాసాలు ఏర్పాటు చేశారు. మొదటి

రోజున అంగ్లంలోను మరునాడు తెలుగులోను ఉపన్యాసాలు జరిగేయి. అనంతరం సభాధ్యక్షులు ఖండనోపన్యాసం చేస్తూ (ఇది వారి 'ఆధునికవచన' రచనా విమర్శన'మనే గ్రంథానికి సంగ్రహం) అక్షర సంఖ్యనుబట్టి చూచినా ఇంగ్లీషుకన్నా ఎన్నో రెట్లు అభివృద్ధి పొందిన భాష అని తెలుస్తుందని, సంధి పాటించటం అవసరమని, గ్రాంథిక భాషలో అన్యదేశ్యాలు అల్పసంఖ్యాకం గాను మాండలికాలు నిశ్శూన్యంగాను ఉన్నాయని, వ్యావహారికమనే భాషకు ప్రత్యేకించి ఒక వ్యాకరణంగాని, నిఘంటువుగాని లేనందున ప్రమాణ నిర్ణయా సాధ్యమైన ఆ 'భాష' రచనకు పనికిరాదని ఆక్షేపించారు. 'గ్రామ్యవాదులు' తరచుగా వాడే 'internal sandhi', 'liaison' అనే మాటలకు వారు చెప్పిన అర్థం, ఇచ్చిన ఉదాహరణలు, చేసిన విపుల విమర్శ చదివి ఆనందించ దగ్గవేగాని ఒకరు చెప్పగలవి కావు.

§ 5.3 గ్రాంథిక వాదుల్లో చాలామంది జయంతి రామయ్యగారి లాగానే ఉన్నత రాజకీయోద్యోగాల్లో ఉన్నవాళ్ళే. వాళ్ళ ఒత్తిడి ఎక్కువైనందున మద్రాసు ప్రభుత్వం వ్యావహారికోపయోగాన్ని మరింత సంకుచితపరుస్తూ 1913 జనవరి 10 న (G.O. No. 20) మరో ఉత్తరువు విడుదల చేసింది. ఒక పాఠశాలలోని అధిక సంఖ్యాక విద్యార్థులు గ్రాంథిక వ్యావహారికాల్లో దేని వైపు మొగ్గు చూపుతారో ఆ శైలినే ఆ పాఠశాల మొత్తం అంగీకరించినట్లుగా భావించి సమాధాన ప్రతాల మీద ఆ విధంగా గుర్తు రాయాలని పై ఉత్తరువు నిర్దేశించింది. ఇందువల్ల వ్యావహారికంలో సమాధానాలు రాయటం రాయక పోవటం అనేవి ప్రధానోపాధ్యాయుల అభిరుచి మీద ఆధారపడవలసి వచ్చింది. సంస్కరణ నేతి ఖీరకాయగా పరిణమించింది. గ్రాంథిక వాదం అధికార బలం మీద ఆధారపడి మరో విజయం సాధించింది. ఈ ప్రభుత్వాదేశానికి ప్రత్యుత్తరంగా గిడుగు వేంకట రామమూర్తిగారు అంగ్లభాషలో ప్రచురించిన 'A Memorandum on Modern Telugu' అనే కరపత్రం ఆటో యెన్సర్స్ వంటి ఖండాంతర భాషాశాస్త్రజ్ఞుల ప్రశంసలు కూడా సంపాదించింది. దీనికి ప్రతిగా జయంతి రామయ్యగారు ఇంగ్లీషు భాషలో 'A defence of Literary Telugu' అనే కరపత్రం ప్రకటించారు. పానుగంటి లక్ష్మీ నరసింహారావుగారి 'గ్రామ్యవాద విమర్శనము', పురాణపండా మల్లయ్యశాస్త్రిగారి 'ఆంధ్ర భాషా సంస్కరణ విమర్శనము' (ఇది తాతా సుబ్బారాయశాస్త్రిగారి వ్యాసానికి సమాధానం), మల్లాది సూర్యనారాయణశాస్త్రిగారి 'గ్రామ్యమా? గ్రాంథికమా?', పి. సూరిశాస్త్రిగారు సంకలనం చేసిన 'The Gramya Controversy' అనే వ్యాస వరంపర ఈ కోవకు చెందినవే. గిడుగు వేంకట

సీతాపతిగారి 'సాక్షు', గురజాడ అప్పారావుగారు మద్రాసు విశ్వవిద్యాలయాని కిచ్చిన 'ఆధునికాంధ్ర వచన రచన' అనే నివేదిక పై వాటికి ప్రత్యుత్తరాలు. ఆంధ్ర సాహిత్య పరిషత్తు వారు తృతీయ వార్షికోత్సవం జరుపుకున్నారు. ఆ సందర్భంలో 'గ్రామ్య గ్రాంథిక వివాదం' విషయంలో పరిషన్నిర్ణయం తేల్చుకోవలసివుంది. పరిషదభిప్రాయాన్ని నిరూపించటానికి గత సంవత్సరం నియమించిన ఉపసంఘంవారి నివేదిక అప్పటికింకా పూర్తి కాలేదు. నివేదిక అందేవరకూ నిర్ణయం వాయిదా వేయాలని గిడుగు గురజాడలు వాదించారుగాని ప్రయోజనం లేకపోయింది. 1912 మే నెల నాటి మద్రాసు పండితగోష్ఠి అభిప్రాయమే పరిషదభిప్రాయమనే తీర్మానం నెగ్గింది. కొంతమంది గ్రాంథిక వాదుల్లోనయినా కొంత వాదశీలత రావటం ఈ యేడే ఆరంభమయిందనటానికి కొన్ని ఆధారాలు లభిస్తున్నాయి. నండూరి మూర్తిరాజుగారు 'గ్రామ్యవాద విమర్శన'మనే వ్యాసంలో (చూ. ఆం. సా. ప. వ., 3.4. 137-157) వ్యావహారికవాదులు చేప్పే 'ధర్మని శాస్త్రమూ' గ్రాంథికవాదుల 'వ్యాకరణమూ' భిన్నమైనవనీ ఉభయపక్షాలవారూ రాజీవడి నవీన వ్యాకరణం రాయటం మంచిదనీ ఉద్ఘోషించారు. 'ఆంధ్ర భాషా సంస్కార'మనే వ్యాసంలో (చూ. ఆం. సా. ప. వ., 3.5. 183-) వప్పు మల్లికార్జునుడుగారు 'కొందరు' వద్యానికి గ్రాంథికమూ, గద్యానికి వ్యావహారికమూ మంచిదంటున్నారని, తమ వాదాన్ని సమర్థించుకోటానికి గిడుగువారు చూపిన కావ్యప్రయోగాల కన్నీటికి పాఠాంతరాలున్నాయని అటూ ఇటూ గాకుండా వాదించారు. కాని శిథిలత వచ్చినా తీవ్రత తగ్గలేదనటానికి 1914 సంఘటనలే తార్కాణం.

§ 5.4 1914 నాటి వాదోపవాదాలు మూడు రకాలుగా జరిగేయి : వాటిలో మొదటివి మద్రాసు విశ్వవిద్యాలయంలో దానికి సంబంధించిన సంఘాల్లో జరిగిన వాదోపవాదాలు; రెండోవి బహిరంగసభల్లో జరిగిన ఉపన్యాసాలు; మూడోవి ఆంధ్రాంగభాషల్లో జరిగిన పోరాటాలు. ఆ యేడు జరిగినంత తీవ్రంగా ముమ్మరంగా అంతకు ముందుగాని ఆ తరవాతగాని ఉండనమండ నాలుగు జరగలేదు. మద్రాసు విశ్వవిద్యాలయంవారు ఆ సంవత్సరం 'Composition Committee' అనే సంఘం నియమించారు. అందులో మొట్టమొదట గ్రాంథిక వ్యావహారికవాదులకు సమప్రతినిధ్యముండేది. తటస్థులు కొందరు ఉండేవాళ్ళు. ఇంటర్మీడియట్ పాఠ్యగ్రంథాలుగా ఉండదగిన పుస్తకాలు పట్టికను జి. వెంకటరంగారావుగారు విశ్వవిద్యాలయానికి సమర్పించారు. ఆయా గ్రంథాల్లోని పదజాలాన్ని ప్రాచీనాధ్యాపనాలుగా విభజించి, అర్వాచీన పదజాలాన్నే ఉపయోగించాలన్న అభిప్రాయం అందరికీ ఆమోదయోగ్య

మయింది. అయితే ఆ శబ్దాల విభజన నిర్వచనల దగ్గర పేచీ వచ్చింది. ఇంతలో ప్రాంతీయ ప్రాతినిధ్యం సరిగాలేదని ఆందోళన చేసి తమ వారు మరి యిద్దరు గ్రాంథికవాదులు సభ్యులయ్యేట్లు సాధించుకోగలగటంతో, సంఖ్యాబల ప్రాతిపదిక మీద గ్రాంథికానికే అనుకూల నిర్ణయం జరిగింది. ఈ చర్చలూ తీర్మానాలూ ఆగస్టు 2, సెప్టెంబరు 5 తేదీల్లో జరిగేయి. అధికార తీర్మానానికి వ్యతిరేకంగా వాదించిన గురజాడవారు తమ వ్యతిరేకతను సుదీర్ఘ వ్యాసంలో చర్చించగా మరి ముగ్గురు ఆమోదిస్తూ సంతకాలు చేశారు. 'The Minute of Dissent to the Report of the Telugu Composition Sub-Committee' అనే అంగ్ల వ్యాసాన్ని వావిళ్ళవారు ఆ యేడే ప్రచురించారు. ఈ రచనకు ప్రధాన హేతువు కొమర్రాజు లక్ష్మణరావుగారు రాసిన 'A Memorandum on Telugu Prose' అనే వ్యాసం. వ్యావహారిక వచనరచనా సంప్రదాయం మనకు కొన్ని శతాబ్దాలుగా ఉన్నదని రుజువు చేస్తూ గిడుగు వేంకట రామమూర్తిగారు 'నిజమైన సంప్రదాయ'మనే చిన్నపుస్తకం రాశారు. కిశాంబి రామానుజాచార్యులుగారు కూడా మరో చిన్న పుస్తకం ఇటువంటిదే రాశారు. ఈ వ్యావహారికవాదాన్ని ప్రతిఘటించటానికి కాకినాడలో జూలై 1 తేదీన 'ఆంధ్రభాషా సంరక్షక సమాజ'మనే సంఘమొకటి ఏర్పడింది. పురాణండా మల్లయ్యశాస్త్రిలుగారు, కాశీభట్ట బ్రహ్మయ్య శాస్త్రిగారు మొదలైన పెద్ద లిందులో సభ్యులు. వీరు గ్రాంథికభాషోద్ధరణ దృష్టితో 'Modern Telugu', 'క్రొత్త తెలుగు—మంచి తెలుగు', 'పులుల దండులు—పూల దండలు, అనే కరవత్రాలు ప్రకటించారు. కూచి నరసింహంగారు 'గ్రాంథిక భాష - గ్రామ్యభాష' అనే వ్యాసాన్ని, ఉండవల్లి నాగభూషణంగారు 'వ్యావహారిక భాషా సంప్రదాయ విమర్శనము' అనే వ్యాసాన్ని ప్రచురించి ఉడతాభక్తిగా ఆంధ్ర భాషామతల్లికి సేవ చేశారు.

రెండోదైన సభారంగం ఈ వివాద విషయంలోకి సామాన్య ప్రజలనూ అనిశ్చితంగా ఉన్న పండితులనూ ఆకర్షించటం మొదలుపెట్టింది. వ్యావహారిక వాదులు ఎలమంచిలిలో జరిపిన విద్యోత్సభలో శిష్ట వ్యావహారికం గ్రామ్యం కాదనే వరుల చిన సీతారామశాస్త్రిగారి తీర్మానం నెగ్గింది. ఆగస్టు 31న పల్లకిమిడి కళాశాలలో బి. మల్లయ్యశాస్త్రిగారి అధ్యక్షతన సమావేశమైన విద్వాంసులూ, ఆగస్టు 27న ఆంధ్ర సారస్వత పరిషదధ్యక్షులవంటో వై. నారాయణమూర్తిగారి అధ్యక్షతన విజయనగరంలో జరిగిన వార్షికోత్సవంలో పాల్గొన్న పండితులూ పై వాదం సమర్థించారు. చారిత్రక దృక్పథంతో భాషా ధ్యయనం చేయటం అవసరమని, పాఠ్యక్రమబోధనాభ్యసనాలు ఆధునిక భాషా రూపంలోనే జరగాలని నారాయణమూర్తిగారు ఉపన్యసించారు. ఈ సభలకు

ఫోటీగా 28-6-1914 న కాకినాడలో మొదలుపెట్టి, 23-8-1914 లో అన్న వరం సమావేశంతో ముగించిన గ్రాంథికవాది సభా కార్యకలాపాలు ఆ మధ్య కాలంలో 24 బహిరంగ సభలు జరిపి తమ వాదబలం నిరూపించాయి. గ్రాంథిక వాదాన్ని సమర్థిస్తూ చాలామంది న్యాయవాదులూ రాజకీయోద్యోగులూ కొందరు రచయితలూ ప్రసంగించారు. ఈ సమావేశాల విషయంలో గమనార్హమైన విశేషాలు మూడు కనిపిస్తాయి : (1) సంస్కృత భాషా పాండిత్యం ఎక్కువగా ఉన్నవాళ్ళు వ్యావహారికాన్నే సమర్థించారు. (2) గంజాం పర్లాకిమిడి జిల్లాలో వ్యావహారిక వాదానికి బలం చేకూరగా, కృష్ణా గోదావరి మండలాల్లో గ్రాంథిక వాదానికి మద్దతు లభించింది. (3) గ్రాంథిక వాదానికి అండగా నిలిచిన హరిలో అత్యధిక సంఖ్యాకులు 'పలుకుబడి' కలపారేగాని తెలిసినవారు కాదు.

ఈ మహా యుద్ధానికి మూడో రంగం పత్రికలు. పత్రికలవారు స్వయంగా ఏమీ కల్పించుకోలేదుగాని ప్రజాకర్షణ గమనించి రెండు పక్షాల వారూ చేసిన విమర్శన ప్రతివిమర్శనలను, జరిపిన సభా విశేషాలను ప్రచురించారు. ఉభయ పక్షాల వారిలోనూ ఏ కొందరో తప్ప చాలాభాగం మారుపేర్లతో వ్యాసాలు రాశారు (చూ. హిందూ, జులై 3; 9, 10, 13, 15, 17, 20, 23, 29, 30 తేదీలు; ఆగస్టు 3, 4, 10, 12, 13 తేదీలు; ఆంధ్రపత్రిక, జులై 13, 24, 29; ఆగస్టు 12, 17 తేదీలు). ఈ వాదాలమీద లోకానికి కలిగిన సదభిమాన దురభిమానాలను రొక్కరూపంలో సంపాదించుకోదలచిన 'స్క్విప్ ఆండ్ కంపెనీ' (కాకినాడ) వారు ఆయా సమావేశాల విశేషాలు, వాద ప్రతివాదాలు క్రోడీకరించి గ్రంథస్థం చేసి "Arguments for and against Modern Telugu" అనే పేర ప్రచురించారు. పత్రికాముఖాన వెలువడ్డ అనాటి వాదవివాదాల్లో ముఖ్యమైనవి 'ఒక తెలుగు హెడ్ మాస్టరు' గారు, 'ఒక తెలుగు మెడలిస్టు' గారు, గ్రాంథికాన్ని సమర్థిస్తూ రాసినవి; ఒక 'మాస్టర్ ఆఫ్ ఆర్ట్స్' గారిచ్చిన సమాధానాలు (చూ. హెడ్ మాస్టరుగారి చర్చలకు హిందూ, 21.7-1914, 1-9-1914, 18/19-6-14; మెడలిస్టుగారి చర్చలకు - 20.7-1914; మాస్టర్ ఆఫ్ ఆర్ట్స్ గారి సమాధానాలకు 9.7-1914). వాద విషయం ఎలావున్నా వాద తీవ్రత విషయంలో గ్రాంథికవాదులదే ప్రేతెయ్యి. వారి వాదంలోని ప్రధానాంశాలివి : (1) వ్యావహారిక మనేది నింద్య గ్రామ్యం. అందులో కుల, మత, వృత్తి, ప్రాంత భేదాలవల్ల ఏకరూపత లేదు. ఈ మాండలికాల వల్ల అది సులభంగా అర్థం కాదు. (2) గత వెయ్యేళ్ళుగా గ్రాంథికం మారలేదు. (3) వ్యావహారికం వ్యాకరణవిరుద్ధం కాబట్టి ప్రామాణికం కాదు. (4) వ్యావహారికంవల్ల ప్రాంతీయభేదా లేర్పడి ఆంధ్రోద్యమం దెబ్బ

తింటుంది కాబట్టి అది అసంగీకార్యం. (5) ఆధునిక భాషకు ప్రత్యేకంగా తనదని చెప్పకోగల వ్యాకరణంగాని, సాహిత్యంగాని నిఘంటువుగాని లేవు. కాబట్టి అది రచనకూ వరసపాఠనాలకూ పనికిరాదు. (6) అంగభాషలాగా తెలుగుభాష మారుతూ ఉండేది కాదు. తెలుగులో లిఖిత వాగ్రూపాలకున్న భేదాలు ఇంగ్లీషులో వాటికున్న భేదాలకన్నా చాలా తక్కువ. (7) వెయ్యేళ్ళ క్రితమే 'స్థిరపడ్డ' తెలుగును 'కోయ, సవర, చచ్చట' భాషల్లాంటి కేవల వ్యవహారదశకూ ఆటవిక స్థితికి దించరాదు. (8) గ్రాంథికాన్ని నీచస్థితికి దించేకన్నా వ్యావహారికాన్ని ఉచ్చస్థితికి తేవటం మంచిది. (9) వ్యావహారికాన్ని అంగీకరిస్తే కాలక్రమాన ప్రాచీన సాహిత్యం అర్థం కాకుండా పోతుంది. (10) ఆధునిక భాషల్లో ఉన్న ఒకటి రెండు పుస్తకాల కన్నా నన్నయభాషే సులభంగా అర్థమవుతుంది. కాబట్టి గ్రాంథికమే ఉపాదేయం. 'మాస్టర్ ఆఫ్ ఆర్ట్స్' గారు వీటన్నిటికీ క్లుప్తమయిన సమాధానాలు ఇచ్చారు. మన పూర్వ వచన రచనా సంప్రదాయం వ్యావహారికమేనని, భాషకెప్పుడూ వ్యాకరణ ముంటుందని, 'శిష్టానా ముక్తే సూత్రాణా మభావే అనుశాసనకారిణ ఏవ దండనీయా' అన్న దండి వాక్యాన్ని స్మరించమని, భాష మారదనటం మార లేదనటం అనుహ్యమని, రాజకీయోద్యమాలకూ శాస్త్ర చర్చలకూ సంబంధం లేదని — ఇలా ఎన్నో మొరబెట్టినా వినిపించుకున్నవారు లేరు—విమర్శించిన వారేగానీ. ఇంత దూకుడుగా ఉద్బుతంగా వచ్చిన గ్రాంథికవాద మహాప్రవాహం గ్రాంథిక పాఠ్యగ్రంథాలు రాగానే ఒక్కసారిగా ఎండిపోయింది: కథ కంచికి పోయిందనుకొన్నారేమో:

§ 5.5 వేదం వేకటరాయశాస్త్రిగారి 'ఆంధ్రభాషా సర్వస్వార్థ నియమ కతివయములు' 1915 లో వెలుగు చూశాయి. గ్రామనామాలు, మాండలికాలు, కొన్ని గ్రామాలు, అస్పృట గ్రామ్యత్వాలయిన పదాలు, ప్రయోగ వ్యవహార రూఢి సంపాదించిన అన్యదేశ్యాలు నిఘంటువుల కెక్కాలని, భాషాశాస్త్రం పరమవరసీయ శాస్త్రమని, దానివల్ల శబ్దవ్యుత్పత్తులు పరిస్పృటంగా తెలుస్తాయని వారు అభిప్రాయపడ్డారు. 'పాశ్చాత్య కళాసంకేతాంధ్రపదాలను' అనుబంధంగా ఇవ్వాలని, తెలుగుకు నూతనాక్షర గ్రహణం పనికిరాకపోయినా అన్యదేశ్య శబ్దానువాదంలో మాత్రం భాషాంతరాపూర్వవర్ణగ్రహణం ఉపాదేయమేనని వారు విశ్వసించారు. అంటే ఆయన దృష్టిలో పెద్ద మార్పులు రావటం మొదలైనట్లు. అయితే 1915 లో గత సంవత్సరయ్యద్ద చిహ్నాలు సమసిపోయాయి. 1916 నవంబరు 19 న కొవ్వూరులో జరిగిన సారస్వత మహాసభలో వర్ధమాన

మహాకవులు దివాకర్ల తిరువతిశాస్త్రిగారు, కందుకూరి వీరేశలింగంగారు, చిలుకూరి వీరభద్రరావుగారు మొదలైన విద్వాంసులు పాల్గొన్నారు. అప్పటికి వీరేశలింగంగారి దృక్పథంలో కూడా చాలా పెద్ద మార్పు వచ్చింది. ఆ సభ వారు నూరేళ్ళుగా పెద్దల వాడుకలో ఉన్న మాటలన్నీ నిర్దుష్టాలని, పూర్వ (కవి)ప్రయోగాలు లేకపోయినా దేశవ్యాప్తంగా ఉన్న రూపాలు సాధువులేనని తీర్మానించారు. 'గ్రంథాలయ సర్వస్వము'లో (సం. 2., సం. 1) 'ఆంధ్ర భాష'ను గురించి తర్జిస్తూ వర్ణుల చినసీతారామస్వామిశాస్త్రిగారు ఆంధ్ర వ్యాకరణ పునారచన ఆవశ్యకమని సూచించారు. గ్రాంథికవాదానికి కందుకోటలైన వేదం కందుకూరుల దృష్టిలో వచ్చిన మార్పు దాన్ని దుర్బలీకరించింది.

§ 5.6 గిడుగువారు 1919లో 'తెలుగు' పత్రికను స్థాపించి తమ ఉద్యమాన్ని యథావిధిగా సాగిస్తూనే వచ్చారు. ఆయేడు ఫిబ్రవరి 28వ తేదీన, అంతవరకూ గ్రాంథిక వాదానికి మూల విరాట్టుగా ఉన్న వీరేశలింగంగారు వ్యావహారిక భాషావాదాన్ని అంగీకరించి 'వర్తమాన వ్యావహారికాంధ్ర భాషాప్రవర్తక సమాజము' స్థాపించి తామే అధ్యక్షులై వ్యావహారికానికి వ్యాకరణ గ్రంథం రాస్తామన్నారు. గ్రాంథికవాదాని కిది గొడ్డలిపెట్టయింది. ఈ సమాజానికి జయంతి గంగన్నగారు కార్యదర్శులైనారు. ఈ సూతన పరిణామాన్ని భరించలేక వేదం వేంకటరాయశాస్త్రిగారివంటి విద్వాంసులు కూడా పేరెత్తకుండా వ్యక్తి దూషణలోకి దిగవలసివచ్చింది (చూ. ఆంధ్ర సాహిత్య పరిషత్తు దష్టమ సమావేశం, జూన్ 7, నెల్లూరు; ఆం. సా. ప. ప.). ఇది చివరి ప్రయత్నమేగాని ఫలవంతం కాలేదు; గ్రాంథికవాదం తిరుగుముఖం పట్టింది. 1924 నుంచి వెలువడుతున్న సాహిత్య పత్రిక 'భారతి' ఉభయ పక్షాల రచనలకు సమప్రధాన్యం ఇస్తుండేది. ఆంధ్ర సాహిత్య పరిషత్తువారు కూడా కొండ దిగి 1924 అక్టోబర్ 13వ తేదీన తమ వ్యావహారిక భాషా బహిష్కారాన్ని రద్దు చేశారు: గిడుగు పిడుగు అప్పటికీ విశ్రమించలేదు. పంచాంగ్నుల ఆదినారాయణశాస్త్రిగారు సూత్రధారులుగా 1933 మార్చి 10-12 తేదీల్లో జరిగిన 'అభినవాంధ్ర కవిపండితసభ' చిలుకూరి నారాయణరావుగారి అధ్యక్షతన సమావేశమై ఆధునిక వ్యావహారికమే 'బోధనభాష'గా ఉండాలని తీర్మానించింది (చూ. నవ్యాంధ్ర సాహిత్య వీధులు, 3. 553-55). ఆ యేడు డిసెంబరులో గిడుగువారు ప్రకటించిన 'గద్య చింతామణి మొదటి భాగం' వెలువడింది. తెలుగువారి వచనరచనా సంప్రదాయం 16 - 20 శతాబ్దాల మధ్య ఏ విధంగా వికసించిందో ససాక్షికంగా నిరూపించి 'వ్యావహారికవాదానికి



ఇతోధిక ప్రచారగౌరవాలను కల్పించి ఆ మహాసంకలన గ్రంథం సనాతన పండిత మండలికి గండి కొట్టింది. 1936లో 'సవ్య సాహిత్య పరిషత్తు' వెలిసింది. అభినవాంధ్రకవిపండితుల్లో వ్యావహారికవాదులందరూ ఇందులో చేరేరు. పరిషత్తు 'ప్రతిభ' అనే సాహితీ పత్రికను నడపటం మొదలుపెట్టింది. వ్యావహారిక రచనలు పుంఖాంసుపుంఖంగా రావటం మొదలయింది. 1937లో 'జనవాణి' అనే దినపత్రికకు సంపాదకత్వం వహించి తాపీ ధర్మారావుగారు మొట్టమొదటిసారిగా వ్యావహారికాన్ని పత్రికాభాష చేశారు. ఈ రచనా విధానానికి ఈ భాషావాదానికి ప్రజామోదం లభించింది. తల్లావజ్ఞుల శివశంకరశాస్త్రి గారివంటి ఆధునిక విద్యత్కవులు శిష్టవ్యావహారికమంటే సభాసాధుభాష అని, గద్య గేయ రచనలకు ఇది వినా మరో మార్గం లేదని, మాండలిక రూపాలు అపరిహార్యాలని వాదించారు (చూ. న. సా. పీ., పి. 515-515). గ్రాంథికం 'సరళ గ్రాంథిక, సులభ గ్రాంథికాది' అవతారాలెత్తుతూ గతానుగతికమైన అప్రతిభ రచనల్లో మిగిలిపోయింది. వ్యావహారిక భానూదయం భరించలేని దివాంధాలు విశ్వవిద్యాలయ రక్షణలో పాఠ్యగ్రంథాల్లో తలదాచుకోవలసిన దుస్థితి వచ్చింది. పరిజామశీలమైన కాలం తన శక్తి నిరూపించింది. 1940 లో 'తుది విన్నపము' చేస్తూ గిడుగు వేంకటరామమూర్తిగారు ఆశించిన ప్రయోజనాలన్నీ ఇప్పటికీ పూర్తిగా నెరవేరకపోయినా ఆధునిక సాహిత్యంలో ఆధునిక భాషా రూపాలకు సింహాపీఠం లభించితిరింది.

§ 5.7 గ్రాంథికభాషావాదులు చాలాకాలం నిశ్శబ్దంగా ఉండి 1958-60 లలో ఒకసారి, తిరుగు 1965-70 లలో ఒకతూరి, అప్పుడప్పుడు అక్కడక్కడ అనుకూల వాతావరణాల్లో తల ఎత్తుతూ దిండుతూ దోబూచులాడటం ఆరంభించారు. శాస్త్రవిచారణవల్ల సాధించలేని విజయాలను, సాహితీసృష్టివల్ల సమకూర్చుకోలేని శక్తిని, రాజకీయ సాంఘిక సమస్య లేవనెత్తినా అనుకూలపడి నప్పుడు పునస్సంపాదించుకోదలిచినట్లు కనిపిస్తుంది. 'జయంతి' పత్రికను స్థాపించిన తొలి రోజుల్లో ఈలాటి ప్రయత్న మొకటి జరిగింది. సంపాదకులు ఒకవంక శిష్ట వ్యావహారికానికి 'ప్రజామోదం' లభించిందని చెబుతూనే రెండో వైపు దుష్టప్రయోగాలతో నిండిన ఈ సారస్వతానికి ఒక 'వ్యవస్థ' కల్పించటమే తమ లక్ష్యమని ప్రకటించారు (చూ. జయంతి, 1958 నవంబరు, సంపాదకీయము). 1959-60 సంవత్సరాల 'జయంతి' సంచికల్లో ముఖ్యంగా జువ్వాడి గౌతమరావుగారు (59 మే: వ్యావహారిక భాష - వ్యాకరణము; 60 ఫిబ్రవరి: పత్రికా రచన - సాహిత్యము) కుల ప్రాతిపదికను, ప్రాంత ప్రాతిపదికను తెచ్చిపెట్టి సరికొత్త పాఠవాదాల ద్వారా వ్యావహారికాన్ని ధ్వంసం చేయాలని ప్రయత్నించారు. వ్యావహారికమనేది 'కృష్ణాజిల్లా బ్రాహ్మణభాష' అని, తమ ప్రాంతీయభాష తమకుండగా దాన్ని విసర్జించి తాము ఈ మండలాంతర

భాషారూపానికి దాస్యం చేయవలసి వచ్చిందని (ఎవరు నిర్బంధించారో చెప్పలేదు), తమ తమ మాండలికాల్లో రాయటానికి ఇతర జిల్లాలవారు 'జంతుతా'రని, కావ్యభాషకు వ్యాకరణం రాయటమే అసాధ్యమైనప్పుడు 'దారీ తెన్నూ లేని' వ్యావహారిక విషయం చెప్పనక్కరలేదని, వ్యావహారికం అంతా గ్రాంథికమే కాబట్టి తామేదో కొత్తభాషను వాడుతున్నామని వ్యావహారిక వాదులు ఆత్మవంచన చేసుకుంటున్నారని, ఇప్పుడు శిష్టులనేవారే లేరని వాపోయారు. వారి రెండో వ్యాసంలో 'కొత్తపాత' శబ్దాలూ, 'సర్వవసుల' వంటి సలక్షణ సమాసాలూ, ప్రమాణముగా యేల గైకొనవలయును' వంటి సుసంధులు, 'భాషలోనుంచి' వంటి సాధునిభక్తులూ ఎక్కడ చూసినా కనిపిస్తాయి. నేటి వ్యావహారిక రచనలన్నీ 'విజాతీయ' రచనలని, నగర వాస్తవ్యుల రచనలేగాని పల్లెటూరి నుడికారాలున్నవి లేకపోతున్నవని, పత్రికలది (తమది తప్ప) 'బాధ్యతారహితమైన ప్రవర్తన' అని, 'సంస్కృతమును విడిచిన తెలుగుభాషలే'దని, పదభాహుళ్యము ఇంగ్లీషులో కన్న సంస్కృతములో సధికమని, వ్యావహారికవాదంవల్ల ప్రాచీనకావ్యాల మీద గౌరవం నశిస్తున్నదని, 'భాషావ్యవస్థ' చెడిపోతున్నదని ఆక్రోశించారు. ఈ సూక్తులన్నిటికీ కొండముది శ్రీరామచంద్రమూర్తిగారు, జలాంతశ్చంద్రచపలగారు సవివరంగా సమాదానా లిచ్చారు (చూ. జయంతి: చర్చావేదిక, ఆగస్టు 1959). 'ఆంధ్ర భాష-అవ్యవస్థ' అనే వ్యాసంలో (చూ. జయంతి, 1960 ఏప్రిల్, పే. 312-316) 'గాంధీవి'గారు ఆకుకు అందని పోకకు పొందని భావాలు వెలిబుచ్చారు. పరస్పర విరుద్ధవాదాల సంగతి అటుంచి వారు కనుక్కొన్న చారిత్రక సత్యాలివి: శిష్ట వ్యావహారికం. ప్రాచీనకవిసమ్మతం కాదు; దానికి వ్యాకరణ గ్రంథం రాయనక్కరలేదు; గ్రాంథికానికే ఒక వ్యవస్థలేదు; ముద్రణం ముందు 'సుపరిష్కృతం' కావాలి; .... 'ఏవో కొన్ని సామాన్య సూత్రముల నామోదించి యెల్లరు నొకేరీతి వ్యావహారికము వ్రాయునట్లు కృషి చేసిన బాగుండునేమో' (పే. 316). 'ఏవో కొన్ని సూత్రాల' కోసమే అరాటమైతే రావిపాటి గురుమూర్తిగారు, పారసండి రామస్వామిగారు, మల్లాది సూర్య నారాయణశాస్త్రిగారి వంటి పూర్వులవీ వద్దమాడి గోపాల కృష్ణయ్యగారి వంటి ఆర్వాచీనులవీ వ్యాకరణ గ్రంథాలున్నవని తెలియదో, అవి పనికిరావో వ్యాసకర్తలే చెప్పాలి. కాని ఈ చర్చలు ఏ కొద్దిమందినో ఆకర్షించినందువల్ల పెద్ద కోలాహలమేమీ జరగలేదు.

1965 నుంచి వచ్చిన వాదోపవాదాలు పాఠ్యపుస్తకాల 'శైలి'విషయంలో వచ్చాయి. అంతవరకూ పాఠ్యగ్రంథాలన్నీ సరళగ్రాంథికంలోనో అర్థ

గ్రాంథికంలోనో ఉంటుండేవి. ఆంధ్రప్రదేశ్ వతరణ వల్ల తెలుగు నేర్చుకోవలసినవారు రెండురకాలవారైనారు: తెలుగు మాతృభాషగా కలవారు, లేనివారు. ఆంధ్రేతరులు తెలుగు నేర్చుకోవటం నిత్యవ్యవహారంలో ఇబ్బంది లేకుండాటానికే కాబట్టి వాళ్ళకోసం రాసిన పాఠ్యగ్రంథాల్లో వ్యావహారికమే వుండాలని, భద్రద్రాజు కృష్ణమూర్తిగారు వాదించి గ్రాంథిక పుస్తకం తమ చేతిమీదుగా అచ్చుకారాదని అభ్యంతరం లేవదీశారు. ప్రభుత్వం ఈ విషయంలో ఏకాభిప్రాయం సాధించాలన్న సంకల్పంతో అన్ని రంగాల్లోని విద్వాంసుల కవుల ప్రతినిధులతో తిరుపతిలో ఒక సభ జరిపింది. అనేక తర్జన భర్జనలయిన తరువాత పింగళి లక్ష్మీకాంతంగారి అధ్యక్షతన ఆ సమావేశం వారు రాజీకి వచ్చారు. మొదటి భాషగా తెలుగు నేర్చుకునే వాళ్ళ తెలుగు వాచకాల్లో సరళ గ్రాంథికం ఉండాలని, రెండో భాషగా నేర్చే వాళ్ళుగాని శాస్త్రవిషయాలను తెలుగులో నేర్చే తెలుగు విద్యార్థులుగాని చదివే పాఠ్యగ్రంథాల్లో శిష్ట వ్యావహారికమే వుండాలని సూత్ర ప్రాయంగా నిర్ణయించారు. ఈ నిర్ణయాన్ని ప్రభుత్వంవారు ఆమోదించి ఆయా శైలి భేదాలను వివరణాత్మకంగా నిరూపించటానికి ఆ లక్ష్మీకాంతంగారినే అధ్యక్షులుచేసి ఒక ఉపసంఘాన్ని నియమించారు. ఆ సంఘంవారు 1966 నాటికి తమపని నెరవేర్చారు. గ్రాంథికవ్యావహారికాలను శైలిభేదాలుగా గుర్తించి వీటిని వివరించే సంఘాన్ని శైలి సంఘం (Style Committee) అని ప్రభుత్వం వ్యవహరించింది. తెలుగును రాజభాష చేయదలచిన ప్రభుత్వానికి ఈ నిర్ణయాలు చాలా అవసరం. తెలుగును అధికార భాషగా గుర్తిస్తూ 1966లో ఆంధ్రప్రదేశ్ అధికార భాషా చట్టం (తొమ్మిదో చట్టం) శాసించింది. ఇలా చేయటంలోని కష్టసుఖాలను పరిశీలించి సలహా యిమ్మని ప్రభుత్వంవారు అప్పటి విద్యాశాఖ కార్యదర్శి జె.పి.యల్. గిన్ అధ్యక్షతన మరో సంఘం నియమించింది (G. O. No 3051, 1966 డిసెంబరు 28). గిన్ సంఘంవారు ముఖ్యంగా ఆంధ్రేతరులకు తెలుగు నేర్పటానికి, అభాషను అధునికీకరించటానికి, విశ్వవిద్యాలయాల్లో తెలుగును బోధన భాషగా చేయటానికి, పరిపాలన వ్యవహారాలకు కావలసిన సాంకేతిక సహాయం అందివ్వటానికి ఒక స్వతంత్ర సంస్థను నెలకొల్పవలసిందని సూచించారు. వారే భద్రద్రాజు కృష్ణమూర్తిగారి సూచనల మేరకు (పాఠ్యగ్రంథాలతో సహా) ఆ సంస్థ ప్రచురణ లన్నింటిలోనూ లక్ష్మీకాంతం సంఘంవారు నిర్దేశించిన అధునిక ప్రమాణ భాషనే (శిష్ట వ్యావహారికాన్నే) ఉపయోగించాలని నిర్దేశించారు (చూ. గిన్ కమిటీ నివేదిక, డి 5.27, పే. 19). రాష్ట్రప్రభుత్వం వారు ఈ సూచనలను ఆమోదించి వాటిని అమలుపరచటానికి 'తెలుగు అకాడమి' అనే సంస్థను 1968 ఆగస్టు 6న స్థాపించారు. ఆ సంస్థవారు ఇంటర్మీడియట్ పాఠ్యగ్రంథాలను తెలుగులో రాయుస్తున్నప్పుడు మళ్ళీ గ్రాంథిక

భాషా వివాదం తలయెత్తింది. సంఘాలు, ఉపసంఘాలు చర్చోపచర్చలు చేసిన తరువాత శిష్ట వ్యావహారికాన్నే కొన్ని మార్పులతో వాడుక చెయ్యాలని అంగీకరించి అమలు జరిపేరు. ఆ సమయంలో ఈ వివాదం ప్రతికలకెక్కినా, గ్రాంథికాన్ని పునఃప్రతిష్ఠాపించాలనే ప్రయత్నాలు ఏకముఖంగా జరుగుతున్నా, అవి నెరవేరవనే విశ్వాసం ఆశాభావం ఉన్నా, శాస్త్రీయ చర్చలవల్లగాక ఇతర మార్గాల్లో తమ వాదాన్ని నిలుపుకోవలసిన పరిస్థితికి వచ్చినందుకు గ్రాంథిక వాదులను చూసి జాలిపడాలి. ఈనాడు రేడియోలో, పత్రికల్లో, సాహితీ రచనల్లో, సినిమాల్లో అనుక్షణం వాడుకలో వుండి ప్రజా సామాన్యానికి అందు బాటులో ఉన్న వ్యావహారికవాదాన్ని ఏ శక్తి ఎక్కువ కాలం బహిష్కరించ లేదు.

పరంపరగా సనాతనత్వానికి కంచుకోటలుగా ఉన్న విశ్వవిద్యాలయాల్లో (ముఖ్యంగా అందులోని తెలుగు శాఖల్లో) కూడా వ్యావహారిక రచనలే చేస్తున్న వారు అధిక సంఖ్యలో ఉన్నారు. శ్రీ వేంకటేశ్వర విశ్వవిద్యాలయం తెలుగు శాఖ Ph.D. పట్టానికి రాసే పరిశోధన వ్యాసాల్లో కూడా 1969 లో శిష్ట వ్యావహారికం అంగీకరించింది. 1971 లో పురిపండా అప్పలస్వామిగారు చేసిన ప్రయత్నాల ఫలితంగా ఆంధ్ర విశ్వకళా పరిషత్తువారు అన్ని స్థాయిల్లో వ్యావహారికం ప్రవేశపెట్టే విషయం పరిశీలించటానికి ఎం. ఆర్. అప్పారావు గారి అధ్యక్షతన ఒక సంఘం నియమించారు. మెట్రిక్యులేషన్ నుంచి ఎం.ఎ. వరకు క్రమంగా ఈ వ్యావహారికం ప్రవేశపెట్టే విధానం సూచిస్తూ 1973 జులైలో ఆ సంఘంవారు నివేదిక సమర్పించారు. 1974 నవంబరులో ఆ నివేదికను ఆమోదించి ఆ తీర్మానాలు అమలుజరపడానికి మరో స్థాయి సంఘం నియమించారుగాని అది 1975 ఏప్రిల్లో మొదటి సమావేశం జరిపిన తరువాత మరి సమావేశం కాలేదు. 1973 లో ఆంధ్రప్రదేశ్ విద్యాశాఖవారు తెలుగును ద్వితీయభాషగా బోధించేటప్పుడు వ్యావహారికమే వాడాలని ఆదేశించారు (G.O. Ms. No. 384 of 27.4. 1973). తీర్మానాల దారి తీర్మానాలదే గాని ఆచరణ నత్తనడకలు నడుస్తున్నది- అసలు నడుస్తుంటే. విద్యార్థులు మాత్రం అర్థ గ్రాంథికంలో రాస్తున్నారు. కాలక్రమాన విశ్వవిద్యాలయాలు ఆమోదించినా, మానినా, వ్యావహారికం చోటు చేసుకుంటుంది. ఒకటి నిజం. వ్యావహారికానికి వ్యతిరేకత తగ్గుతున్నది. గ్రాంథికానికి అనుకూలత సన్నగిల్లుతున్నది. కాల ప్రవాహం ఆగనట్లే భాషా ప్రవాహమూ ఆగదు. అవలేరు. ఇది చరిత్ర. చరిత్ర నేర్పే పాఠం.

## 6. సిద్ధాంత చర్చ : వాదోపవాదాలు

§ 6.0 గ్రాంథిక వ్యావహారికవాదాల్లోనేగాక మన భాషావిషయక వ్యాకరణ విషయక చర్చలన్నింటిలోనూ అనేక- అపోహలకు తావు కల్పించి అనర్థక ఘర్షణలను తెచ్చి పెట్టింది మన దేశంలో పాతుకుపోయిన సిద్ధాంతానభిజ్ఞత. వేదకాలం నుంచీ భాషా స్వరూప స్వభావాలను బహు కోణాల నుంచి పరీక్షించి సిద్ధాంతీకరించి వచ్చి మ దేశ పండితులకు అంతో ఇంతో శాస్త్రదృష్టిని ప్రసాదించిన భారతదేశంలోనే సిద్ధాంతంతో ప్రమేయంలేని ఆచరణ పద్ధతులు బయలుదేరేయి. బట్టియపద్ధతిలో నేర్చిన వ్యాకరణ సూత్రాలేగాని ఏ కొందరో చదివే-చదివినా అవిమర్శకంగా ఒప్పచెప్పే-మంజూషా వాక్యపదీయాల్లోని సిద్ధాంత చర్చలు తలపుకైనా రాని స్థితిలో ఉంది మన పండితులొకం. గడచిన రెండు మూడు వందల సంవత్సరాలుగా భాషావిషయక శాస్త్రం ఇతర దేశాల్లో ఖండాల్లో ఎన్నెన్ని కొత్త విషయాలను కనుక్కుందో ఎంత అభివృద్ధి సాధించిందో ఏయే శాస్త్రీయ విధానాలు అనుసరిస్తుందో ఏ ఒకరిద్దరో తప్ప పట్టించుకున్న వాళ్ళు లేరు. మాతృభాష, నాలుగు ముక్కలు సంస్కృతం (ఆంధ్రులో ఎక్కువ భాగం అక్కిరాజు ఉమాకాంతంగార అధిక్షేపించిన 'దూడపేడ' సంస్కృతం) తప్ప ఇతర మార్గమెరగని పాండిత్యమే ఈ అనర్థాలకు మూలకారణం. ఆధునిక భాషాశాస్త్రం ఏయే మార్గాలు తొక్కి ఇప్పటి మహత్తర స్థితికి వచ్చిందో, అది రూపొందించిన శాస్త్రీయ సిద్ధాంతాలూ భాషాధ్యయన విధానాలూ ఏవో ఇక్కడ వివరించటం సాధ్యం కాదు. కాని ప్రస్తుత చర్చకు కావలసినంత వరకు ఆధునిక భాషాశాస్త్రదృష్టి ఏమిటో స్థూలంగా వివరిస్తాను. ఇందువల్ల గ్రాంథిక వ్యావహారిక వివాదాల్లో ఏది ఎందు వల్ల సమంజసమో నిరూపించటం సాధ్యపడుతుంది. ఇతర భాషల పరిణామ విషయంలో కనిపించే భాషా సాధారణ లక్షణాలను గూడా సందర్భానుగుణంగా క్లుప్తంగా వివరించిన తరువాత ఈ వివాద సందర్భంలో ప్రధానంగా చర్చనీయమైన అంశాలు పరిశీలిస్తాను.

### భాషాశాస్త్ర సిద్ధాంత సమన్వయం

§ 6.1 భాష దైవచత్రమైనా మనుష్యనిర్మితమైనా అది ఒక సాంఘిక లక్షణం. పరస్పరం అభిప్రాయాలు తెలియజేసుకోటానికి మనుష్యజాతి ఉపయోగించే ధ్వనుల సమూహమే భాష. ఈ భాష భౌగోళిక, రాజకీయ, జాతి సంబంధి, వృత్తి సంబంధి కారణాలవల్ల అనేక విధాలుగా ఉంటుంది. పరస్పరావగాహనం, పత్యేక ధ్వని సంఘటన, పదస్వరూప, వాక్యనిర్మాణ

విలక్షణత - మొదలైన కారణాలవల్ల భాషలు అనేక విధాలుగా ఉంటాయి. ఒక్కొక్క వ్యక్తి మాట్లాడేది భాషే: ఒక జాతి మొత్తం మాట్లాడేది భాషే. ఈ భాషకు ప్రధాన స్వరూపం నిత్యవ్యవహారంలో ఉండే ధ్వన్యాదుల సమాహారం. ఆయా ధ్వనులకు ఆయా భాషలవారు రేఖాత్మకంగా ఏర్పరచుకొన్న సంకేతాలను లిపి అంటారు. లిపి ద్వారా తమతమ అభిప్రాయాలకు బహుకాల జీవితాన్నో శాశ్వతత్వాన్నో ప్రసాదించేది సాహిత్యం. ఈ సాహిత్య స్వరూపం తనకు ప్రధానాధారమైన వాగ్రూపభాషనుబట్టి మారుతుంటుంది. అయితే లిఖిత భాషలో మార్పులు రావటానికి సుదీర్ఘ కాలం పడుతుంది. వాగ్రూపంలో వచ్చిన మార్పులను లిఖితరూపంలో ప్రతిబింబించనీ భాష కాలక్రమాన వ్యవహారదూర మవుతుంది. అయితే ప్రతిభాషనూ లిఖితరూపంగాని సాహిత్యదశగాని ఉండక పోవచ్చు. అందుకు సాంఘిక రాజకీయాది పరిస్థితులే మూలకారణాలు. సాంఘిక రాజకీయవసరాలు మారటంతో సాహిత్యభాషలు మారనూవచ్చు; అంతరించనూ వచ్చు; లేదా కొత్తగా ఉద్భవించనూ వచ్చు. ఆదేవిధంగా వాగ్రూపంలో మాత్రమే ఉన్న భాషలు లిఖితరూపం పొందవచ్చు; సాహిత్యదశకు చేరవచ్చు; లేదా అంతరించిపోనూ వచ్చు. ఒక భాష వయస్సుకన్నా దాని లిఖితరూపం వయస్సు చాలా తక్కువ. ఒక భాష వాక్స్థితినుంచి లిఖితస్థితికిగాని మరో మెట్టు పైకెక్కి సాహిత్యదశకుగాని వచ్చేలోపల అనేక దశాబ్దాలు పొందు తుంది; ఆ మెట్టు ఎక్కిన తరవాత కూడా మారుతూనే ఉంటుంది. అసలు 'భాష' అనేది అత్యంత విస్తృతార్థంలోనూ అతి సంకుచితార్థంలోనూ వాడు కలో ఉన్న శబ్దం. అది ఎలా ఏర్పడ్డా, మొదట 'ధాతు' దశలో ఉండి, పద దశకు వచ్చి చివరికి వాక్యదశకు పరిణమించి దనుకోవడం అపొహ. మనకు తెలిసినప్పటినుంచీ ప్రపంచంలోని ఏ భాష అయినా అనేక వాక్యాల సమాహారం గానే ఉందిగాని దానికి కేవలధాతుదశ ఏనాడూ లేదు. భాషాస్వరూప స్వభా వాలను గురించి మానవ విజ్ఞానం పెరిగిన తరవాత అర్థస్ఫురణలో ధ్వని సంఘటనలో ఉన్న సామీప్యసాదృశ్యాలనుబట్టి వ్యాకర్తలు కొన్ని మాటల సమూహం ఏదో ఒక కల్పితమైన ధాతువునుంచి ఏర్పడిందని లాఘవం కోసం నిర్ణయించుకొన్నారు. మంజూషలోని 'ప్రకృతి ప్రత్యయ విభాగో కేవలం కాలానికౌ' అని వాక్యానికి ఇదే అర్థం. ఇది గమనించని పండితులు ప్రాకృశ్చిమ దేశాల్లో ఎక్కడ చూసినా ఉండేవారు; ఇప్పటికీ కొందరున్నారు. చిలుకూరి నారాయణరావుగారు తమ 'ఆంధ్రభాషా చరిత్ర'లో 'భింద్, కృ' అనే రెండు (సంస్కృత) ధాతువులు చేరినందున 'పీ(కు) అనే తెలుగు ధాతువు ఏర్పడిందని, అలాగే 'భింద్ - కృ' - ల నుంచి 'చీ(కు)

ఏర్పడిందని, ఇలా తెలుగు మాటలన్నీ సంస్కృతవ్యుత్పన్న ధాతువుల రకరకాల కలయికవల్ల ఏర్పడ్డవని విరచించారు. ఇంగ్లీషు చదువుల వారిలో కాకపోయినా 'జనని సంస్కృతంబు సకల భాషలకును' అనీ, తెలుగు సంస్కృతపుత్రిక అనీ భావించే విశ్వసించే సంప్రదాయ పండితు లందరూ పై వాదానికి ఉప శ్రుతులు పలుకుతున్నారు గాని మంజుషావాక్యాన్ని స్మరించి కేవలం కాల్య నికాలైన రెండు ధాతువులనుంచి తెలుగు మాటలు ఎలా ఏర్పడ్డాయని ప్రశ్నించు కోనేలేదు. ఇదే రకమైన దురభిప్రాయం 18, 19 శతాబ్దాల పాశ్చాత్య భాషా వేత్తల్లో కూడా కొందరికి ఉంటుండేది. వ్యాకరణపద్ధతులనూ ప్రయోజనాన్నీ గుర్తించని కొందరు ఇప్పటికీ ధాతువులు ఒకనాటి స్వతంత్రపదాలన్న దుర్భ్రమ లోనే ఉన్నారు :

Early students of language, who confused description with the entirely different and much harder problem of ascertaining historical origins, somehow got the notion that roots possessed mysterious qualities, especially in the way of age. Now and then one still hears the claim that roots we set up must once upon a time have been spoken as independent words. The reader need scarcely be told that this is utterly unjustified; the roots, like all bound forms, are merely units of partial resemblance between words. Our analysis guarantees nothing about earlier stages of the language which we are analyzing"

— L. Bloomfield, *Language*. 1935, § 14. 8., f.n.l.

§ 6.2 ఏ ఒక్క కులానికో వృత్తికో వర్గానికో జాతికో ప్రాంతానికో దేశానికో చెందిన వ్యక్తి తన అభిప్రాయాలను తనవారికి తెలియజెప్పకోటానికి చేసే కొన్ని ధ్వనులనూ భాష అంటున్నాము; అలాంటి వ్యక్తులే ఆనేకులు ఒక ప్రాంతంలో మాట్లాడే ధ్వనులనూ భాష అంటున్నాము. భిన్న వ్యక్తుల భిన్న వర్గాల వచఃపద్ధతులను పరిశీలించినప్పుడు ఒకే వ్యక్తి ఏకసమయంలో ప్రవర్తించే భిన్న ధ్వని సమాహారాన్ని వైయక్తికభాష (ideolect) అంటాం. అదే వ్యక్తి భిన్న సమయాల్లో భిన్న సందర్భాల్లో భిన్నమానసిక సామాజికపరిస్థితుల్లో భిన్న విషయాలను గురించి భిన్నశైలుల్లో మాట్లాడతాడు. వీటన్నిటి సమాహారమే వైయక్తిక భాష. అలాంటి అనేక వైయక్తిక భాషారూపాల సమస్త రూపమే మాండలికం (dialect). ఈ మాండలికం బొగోళిక, వర్గ భేదాలతో ప్రధానంగా రెండురకాలు.

ఒకే వృత్తికో కులానికో చెందిన వ్యక్తుల భాషలో కొన్ని ప్రత్యేకలక్షణాలూ కొంత విలక్షణ పదజాలమూ ఉంటాయి. ఈ రకం మాండలికాన్ని వర్గ మాండలిక (class dialect) అంటారు. భౌగోళికంగా దూర ప్రాంతాల్లోనో, రాజకీయసామాజిక పరిస్థితులవల్ల ఇతర ప్రాంతాలవారికి కొంత దూరంగానో, ఉండే వ్యక్తుల భాషలో ఉండే విలక్షణతల మొత్తాన్ని ప్రాంతీయ మాండలికం (regional dialect) అంటారు. కొన్ని ప్రత్యేకసాంస్కృతికప్రయోజనాల కోసం గాని ప్రత్యేకావసరాల కోసంగాని ప్రయత్న పూర్వకంగా సాధారణ భాషా సమష్టికి విరుద్ధంగా ఉండే కొన్ని లక్షణాలుగల భాషాభేదాన్ని విశిష్ట మాండలికం (specialised dialect) అంటారు. సాహిత్యకభాష ఈ జాతికి చెందింది. జనసాంద్రతనుబట్టి, ఆచారవ్యవహారాలనుబట్టి, స్థానికపరిస్థితులను బట్టి, రాజకీయ సాంఘిక ప్రయోజనాలనుబట్టి, విద్యా సంస్కృతులనుబట్టి, వ్యక్తిగత సాంఘికభేదాలనుబట్టి, 'భాష'లో ఎన్నో రకాల వైవిధ్యాలు ఉంటూనే ఉంటాయి. ఇన్ని భేదాలున్నా సమష్టిసాధారణ లక్షణాలు కూడా ఉంటాయి. అలాటి ధ్వని సమూహాన్నే 'భాష' అంటారు.<sup>9</sup> ఈ సమష్టి సాధారణలక్షణాలే ఆయా భాషల్లోని ప్రామాణిక రూపాలను నిరూపిస్తాయి.

§ 6.21 ప్రామాణికభాష ప్రధానంగా మూడురకాలు. రచనల్లో లిపి బద్ధ రూపంలో ఉండే భాషాభేదం సాహిత్యక ప్రామాణికం (literary standard). దైనికవాగ్మ్యహారంలో విద్యావంతులు వాడే భాషాభేదం వ్యావహారిక ప్రామాణికం (colloquial standard). ఒక భాష వ్యవహృతమవుతున్న దేశం మొత్తంలోని ఏదో ఒక ప్రాంతంలోని విద్యాధికులు మాట్లాడే భాషాభేదం ప్రాంతీయ ప్రామాణికం (regional standard). పై మూడు రకాలకూ చెందని భాషాభేదాలనుగాని, స్థానికంగా పెద్ద మార్పులులేని సామాన్య ప్రజల భాషాభేదాన్నిగాని అప్రామాణికమని (sub.standard) వ్యవహరిస్తారు. ఇంటింటికి గ్రామగ్రామానికి చాలా మార్పులు పొందుతుండే తక్కువ తరగతులవారి భాషాభేదాన్ని స్థానిక మాండలికం (local standard) అనిగాని గ్రామ్యమనిగాని వ్యవహరిస్తారు. వీటన్నిటిలోనూ శైలి గతమైన భేదాలు ఉండనే ఉన్నాయి. మాండలికాల్లోని ఈ విభేదాలన్నిటినీ విస్మరించి వాటివాటి ప్రత్యేకతలను గమనించకుండా అన్నిటినీ ఏక మాండలిక మనుకొనే భ్రమవల్లనే వ్యావహారికభాష మాండలికాలతో నిండి దురవభోధమవుతుందనే దుర్వాదం తలయెత్తింది. ఈ భేదాలు కాక ప్రతి భాషకూ దశావస్థలు ఉన్నాయి. వీటి పరిణామ క్రమంలోనే ప్రామాణికభాష ఏర్పడుతుంది. భిన్నప్రాంతాల వాగ్మ్యవహారంలో ఉన్న ఒకానొక ప్రాంతీయమాండ



లికంసుంచిగాని, సగలాల్లో నివసించే పెద్ద తరగతుల విద్యావంతుల భాషనుంచి గాని, అనుకూల సాంఘికపరిస్థితుల్లో ప్రామాణికభాష ఏర్పడుతుంది. ఇన్ని విధాల భాషా భేదాల సమష్టి సాధారణ భాష. నాగరకతానంస్కృతుల అభివృద్ధితోపాటు ఈ ప్రామాణికభాషే మాండలికదశనుంచి సాహిత్యస్థితికి అభివృద్ధమవుతుంది. కొన్ని దేశాల్లో సాహిత్యమాండలికం కాలక్రమాన సమకాల శిష్టవ్యవహారభాషకు దూరమై పోయినందువల్ల సంస్కరణయోగ్యమవుతుంది. అటువంటి సంస్కరణకు ఏకారణంవల్లనయినా అవకాశం కలగనప్పుడు సాహిత్యక, వ్యావహారిక ప్రామాణికాలు భిన్నభాషలుగా విడివడిపోవటమైనా జరుగుతుంది; లేదా సాహిత్యకప్రామాణికం పురాతనభాషగా మృతభాషగా నిత్యోపయోగదూరమై పోవటమైనా జరుగుతుంది. (See Otto Jespersen. Language, its Nature, Origin and Development, p. 206).<sup>10</sup>

§ 6.22 మాండలికాలు ఏర్పడే విధానాన్ని స్థూలంగా ఊహించవచ్చు. ఒకే సాంఘికవ్యవస్థకు చెందిన వ్యక్తుల సమూహం ఒకేచోట స్థానికంగా ఉండి ఇంచుమించు ఒకే తీరున ఒకే భాషను మాట్లాడుతుండగా వారిలో ఏ ఒకరి ఉచ్చారణలోనో వద సంఘటనలోనే వచ్చిన ఈషద్బేదంతో సాన్నిహిత్యాన్ని బట్టిగాని పునరుక్తి వల్లగాని ఆ వ్యక్తితో ఎక్కువ పరిచయంగల కొందరు అనుకరించి పాటిస్తూ, మరి కొందరు పూర్వ వద్దతిలోనే వ్యవహరిస్తూ ఉండే స్థానిక మాండలికం ఒకటి ఏర్పడుతున్న దన్నమాట. ఇలాటి మార్పులే ఒక ప్రాంతంలో వచ్చి మరో ప్రాంతంలో రాకపోతే కొత్తగా మార్పులు వచ్చిన ప్రదేశంలోని భాషాభేదం అప్రామాణికంగా ఉండిపోతుంది; పాత వద్దతి ప్రామాణికంగా చెలామణీ అవుతుంటుంది. ఈ మార్పులు వచ్చింది విద్యావంతుల, పెద్ద తరగతులవారి భాషా వద్దతిలో నయితే అది ప్రాంతీయ ప్రామాణికభాషగా పరిణమిస్తుంది. భిన్నప్రాంతాల విద్యాధికుల, అధికారుల భాషలో ఇంచుమించు ఒకే తీరు మార్పులే వస్తే వారి భాష వ్యావహారిక ప్రామాణికం అవుతుంది. సాంఘికమైన అంతస్తుల్లోని భేదాలే వ్యవహార స్థాయిలను నిరూపిస్తాయి. ఈ వ్యావహారిక భాషకు రేఖాత్మకమైన ప్రతికల్పనమే లిఖితభాష. లిఖితభాషలో కూడా మాండలిక భేదాలు కనిపిస్తూనే ఉంటాయి.

§ 6.23 వద్దెనిమిదో శతాబ్దినాటి పాశ్చాత్య పండితులు సాహిత్యభాష గాని లిఖితప్రామాణికంగాని ఇతర భాషా భేదాలకన్నా పురాతనమైనవని విశ్వసించారు. అవి తార్కికంగా సలక్షణమైనవని, అజ్ఞానంవల్లనో నిర్లక్ష్యం

వల్లనో సామాన్య ప్రజలు సరిగా ఉచ్చరించలేక ప్రామాణికరూపాలను భ్రష్టం చేస్తారని వారు మొదట్లో ఊహించారు. ఇదే భావం 'అవభ్రంశ భాష'లనే పేరు రావటానికూడా కారణం. ఇప్పటికీ మన సనాతన పండితులు భాష చెడిపోయి కుళ్ళిపోయి ధ్వంసమై పోతున్నదని వాపోతూనే ఉన్నారు. సంఘ ధర్మాల్లో మార్పులు వచ్చినప్పుడల్లా ఈలాటి మాటలు వింటూనే ఉంటాము— వయసులో పెద్దవాళ్ళు చిన్నవాళ్ళు చెడిపోతున్నారని భావిస్తున్నట్లు (మన బాల్యం మనం మరిచాం కాబట్టి). భాషావేత్తలు కాలక్రమాన ప్రపంచ భాషలను తులనాత్మకంగా చరిత్రాత్మకంగా అధ్యయనం చేస్తున్నప్పుడు మాండలికాలు ప్రామాణికభాషలు భ్రష్టమైనందువల్ల ఏర్పడలేదని, ప్రామాణికభాషా భేదంలోనుంచి రాలిపోయిన అతిప్రాచీనరూపాలనేకం మాండలికాల్లో నిక్షిప్తమై న్యవహారంలో సజీవంగా ఉన్నాయని గ్రహించారు. తత్ఫలితంగా ఆ శతాబ్ది చివరికే 'మాండలిక నిఘంటువులు' అనేకం బయలుదేరాయి. స్థానికమాండలికాలనుంచి ప్రత్యేకచారిత్రకకారణాలవల్ల కాలక్రమాన ప్రామాణికభాషలు ఏర్పడ్డవనే రహస్యం చరిత్రాత్మకభాషాధ్యయనం వల్ల బయటపడ్డది. ఉదాహరణకు, ఇప్పటి ప్రామాణికాంగ్లభాష లండన్ నగర ప్రాంతపు స్థానిక మాండలికంనుంచి ఏర్పడ్డదేగాని పూర్వకాలపు ఆంగ్లభాష చారిత్రకపరిణామంలో చెడిపోయినందువల్ల ఏర్పడలేదు. ఆధునిక ప్రామాణిక ప్రెంచి భాష పారిస్ నగర స్థానికమాండలికంనుంచి ఏర్పడింది. ఆధునిక ప్రామాణిక జర్మన్ భాష తూర్పు సరిహద్దు రాష్ట్రాల్లోని అధికారవాణిజ్యభాషాభేదం నుంచి ఏర్పడింది. ఇప్పటి ప్రామాణిక లిథువేనియన్ భాష అనేకస్థానిక మాండలికాల్లోని సమానలక్షణాలని స్వీకరించి ఏర్పడింది. ఫ్లారెంటైన్ ప్రాంతంలోని వాడుక భాష ప్రాతిపదికగా నేటి ప్రామాణిక ఇటాలియన్ ఏర్పడింది. పోలావా-కివ్ మాండలికాలనుంచి నేటి యుక్రెనియన్ భాష ఏర్పడింది. మాస్కో ప్రాంతపు వాడుక భాష ప్రాతిపదికగా పాతస్లావ్ భాష—అంశాలనూ అన్యదేశ్యాలనూ జీర్ణించుకొని నేటి ప్రామాణిక రష్యన్ భాష ఏర్పడ్డది, అదే విధంగా నేటి ఖడిబోలిహిందీ ఢిల్లీ ప్రాంతభాషా భేదంనుంచి, నేటి ప్రామాణిక వంగ భాష (చలిత్ భాష) కలకత్తా మాండలికంనుంచి, ప్రామాణికాంధ్ర భాష కోస్తామాండలికం నుంచి ఏర్పడ్డాయి. ఇవన్నీ సాహిత్యక ప్రామాణికాలు కూడాను.

§ 6.24 మాండలికవిభేదాలుగాని భాషల సమానత్వం (levelling) గాని రావటానికి ప్రధాన కారణం జనసాంద్రత, పర్యవత శ్రేణులు, దుర్గమారణ్యాలు, మహానదులు, రాజకీయమైన సరిహద్దులు, కులమతజాతి విభేదాలు.

వ్యక్తినుంచి వ్యక్తిని గాని, కొందరు వ్యక్తుల సమూహంనుంచి ఇతర వ్యక్తి సముదాయాన్నిగాని వేరుచేస్తాయి. రాకపోకలు, ప్రయాణసౌకర్యాలు, రాజకీయ సాంస్కృతిక సాంఘిక సంబంధాలూ జనసమూహాలను కలుపుతుంటాయి. భాషావిషయకంగా ఆదానప్రదానాలున్నప్పుడు అనుకోకుండా సమానత్వం వస్తుంది; లేకపోతే లేదు. బహుకాలంగా ఏక భాషాభాషలు నివసించినచోట స్థానికవిభేదాలు తక్కువగాను, సరికొత్త వలసల్లో ఎక్కువగాను ఉంటాయి (Bloomfield, Language, p. 47). ఈ మార్పులు క్రమంగా వస్తాయే గాని ఆకస్మాత్తుగా వచ్చేవి కావు. ప్రతివ్యక్తి తన భాషణపద్ధతిని ఇతరులను బట్టి అనుక్షణం మార్చుకుంటూనే ఉంటాడు. తనకన్నా సాంఘికంగా పెద్ద అంతస్తులో ఉండేవారిని, విద్యావంతులనూ అనుకరిస్తూనే ఉంటాడు. అందుకు అవకాశంలేనప్పుడు మార్పులు ఎక్కువ అవుతాయి. ప్రాకృత్తమ జట్లండ్ మాండలికాల్లో ఉన్న పెద్ద పెద్ద మార్పులకు పురాణకాలంనుంచీ ఆ ప్రాంతాలను వేరు చేస్తున్న నిర్మానుష్యసాంద్రతకంటే కారణమని పి. కె. థార్సన్ కనుక్కున్నాడు (Otto Jespersen, Mankind, Nation and Individual from a Linguistic Point of View. p.40). అదే విధంగా ప్రాచీనారణ్య మార్గం పొడుగునా సౌత్ సీలండ్ యొక్క లింకాల చీలి ఉన్నట్లు గునార్ క్నుద్ సన్ కనుక్కున్నాడు (Ibid). ఈశాన్య స్యూగిసి ద్వీపంలోని మాక్లాయ్ తీరంలో ప్రతి గ్రామానికి ఒక మాండలికం ఉందనీ, ఆరుమైళ్ళ దూరంలో ఉన్న భిన్న గ్రామాల ప్రజలు ఒకరినొకరు అర్థం చేసుకోలేరనీ గ్రేబరెంజ్-మేయర్లు తమ పులనేషియన్ భాషాధ్యయనంలో రాశారు. దీనికి ప్రతిగా రాకీ పర్వతాల దగ్గర ఏదేలా జరిపే సంతలవల్ల ప్రాకృత్తమప్రాంతాల ప్రజలు కొన్ని సంవత్సరాల్లోనే అన్యోన్యవాగ్వివాదం సంపాదించ గలిగేరని యెస్సర్సన్ పేర్కొన్నాడు (Mankind, Nation, etc. pp 46-47). ఈవరిణామాలన్నీ కాలక్రమాన జరిగినవే. నిజానికి రెండు మాండలికాల మధ్య కచ్చితమైన సరిహద్దులుండవు (Bloomfield, Language' p. 341). ప్రాంతీయ విభేదాలవల్ల భాషలో వచ్చే చీలికలు అవి సమసిపోగానే తామూ తొలిగిపోతాయి. ఫ్రెంచి భాషకు 19వ శతాబ్దంలో గీసిన మాండలిక పదపటాలను (Dialect Maps) చూస్తే ప్రాకృత్తమ మాండలికాలు ఉండేవని తెలుస్తుంది. ఫ్రెంచ్, ప్రొవిన్సాల్ అనే మధ్యయుగాల భాషాసాంస్కృతిక విభేదాలను ఈ వ్యవహారభేదక రేఖలు (isoglosses) నిరూపిస్తాయి (Ibid. p. 342).

§ 6.25 అనేక భాషలను వరిశీలించగా మాండలిక భేదాలు రాజకీయ

సరిహద్దుల కనుగుణంగా మారుతున్నట్లు తెలుస్తుంది. రాజకీయ కారణాలవల్ల వేరువడ్డ ప్రజలు తమ తమ ప్రాంతీయబేదాలను భాషలో ప్రతిబింబిస్తారు. మచ్చుకు జర్మన్ భాష విషయం చూద్దాం. రైన్ నదికి ప్రాకృప్తిమూలుగా పయనించే వ్యవహారబేదక రేఖలు పూర్వకాలపు బెర్న్, జూలిచ్ రాజ్యాల హద్దుల వెంబడిగా పోతాయి (Ibid. p. 343-44). మాండలిక వృత్తిపద కోశాల్లో భద్రరాజు కృష్ణమూర్తిగారు, బూదరాజు రాధాకృష్ణ గీసిన మాండలిక పదపటాలు ప్రాంతీయ విభజన సూచించే రాజకీయహద్దుల వెంటనే మాండలికాల హద్దులు కూడా ఉన్నట్లు నిరూపించాయి (చూ. మొదటి సంపుటం, పే. 46-52, 65-97; రెండో సంపుటం, పే. 14-21, 57-81). రాజకీయ బలం, వాణిజ్య వ్యాపారాల అభివృద్ధి, రవాణాసౌకర్యాలు, వార్తాసౌకర్యాలు, మహా నగరాలూ కేంద్రీకృతమైన చోటు రాకపోకలు కారణంగా ప్రజలకు సాన్నిహిత్యం కల్పించటమే కాక భాషాస్వరూపంలో కూడా సాదృశం సాధిస్తుంది (Otto Jespersen, Mankind, etc., pp.73-74):

“One may mention great political unifications, and be it observed, unifications, on the line of nationalityt greater mutual intercourse owing to the vast development of the means of communication—railways, tramways, motors, steam ships, telephones, wireless, etc, cheap books and newspapers in the interests of literary communism—finally the enormous growth of many great cities which attract a population from out side.”

రాజకీయంగా శక్తిమంతమైన ప్రాంతం తన సంస్కృతిని అధికారాన్ని భాషారూపంలో కూడా ప్రదర్శిస్తుంది. అధికారభాషగా, సాహిత్య భాషగా, బోధన భాషగా పరిణమించటానికి చారిత్రకపరిస్థితులు అనుకూలించిన భాషారూపమే కాలగమనంలో ప్రామాణికభాషగా పర్యవసీస్తుంది; ఇతర మాండలికాలు దీంట్లో లీనమవుతాయి; లేదా అమృతమై అప్రామాణికం అవుతాయి.

“The modern standard languages, which prevail within the bounds of an entire nation, supersede the provincial types. These standard languages become more and more uniform as time goes on. In most instances they have grown out of the provincial type that prevailed in the upper class

of the urban centre that became the capital of the unified nation"....

—Bloomfield, Language, pp. 482-483.

§ 6.26 దేశకాల పరిస్థితు లనుకూలించి ఒక ప్రదేశం యాత్రాస్థలంగానో రాజధానిగానో రాజకీయ కేంద్రంగానో వాణిజ్య కేంద్రంగానో వార్తా కేంద్రంగానో మారినప్పుడు చుట్టుపక్కల జనం అక్కడికి రాకపోకలు సాగిస్తారు. పట్టణభాషలో మాట్లాడటం నాగరకతా లక్షణంగా పరిగణించి అలవాటు చేసుకుంటారు. ఒక వయస్సువాళ్ళో, వృత్తివాళ్ళో, ప్రాంతంవాళ్ళో తమలో తాము ఎక్కువగా ప్రసంగిస్తారు. చదువులో ఐశ్వర్యంలో అధికారంలో సాంఘిక స్థితిగతుల్లో తమకన్నా పెద్దలని తాము భావించినవారి భాషారీతులు అనుకరిస్తారు. ఇది మానవసహజం. 'యద్య దాచరతి శ్రేష్ఠ స్తత్రదే వేతరే జనాః, నయ త్రప్రమాణం కుదుతే లోక స్త దనువర్తతే'. గతానుగతికమైన లోకంతో నాగరకభాష ప్రామాణిక భాషగా మారుతుంది. కాలగతితో మాండలిక వ్యవహారాలు ప్రామాణికాన్నే బాపించటం మొదలు పెడతారు. ప్రతిష్ఠాకరమైన ఈ పరిణామం మెల్లగా జరుగుతుంది. స్థానిక మాండలికాలను తుడిచిపెట్టిన తరువాతనే ఈ ప్రామాణికం ఇతర ప్రాంతీయ భాషారూపాలను తన పరిధిలోకి తెచ్చుకుంటుంది (Ibid. p. 485):

"The standard language influences the surrounding dialects at wider range and more pervasively as it gains in prestige. It affects especially provincial centres and, through them, their satellite dialects ..The standard language takes speakers from the provincial and local dialects The humblest people make no pretense at acquiring it, but with the spread of prosperity and education, it becomes familiar to a larger and larger stratum ..Both in the gradual assimilation of lesser dialects and in the conversion of individuals and families to standard speech, the result is usually imperfect and is to be described as substandard or, in the favourable case, as provincially colored standard ..The evaluation of these types varies in different countries .."

కాలం గడిచేకొద్దీ సాంకేతికపదాలవంటి విశిష్ట శబ్దాలను మాత్రమే

ప్రామాణిక భాష మాండలికాల నుంచి గ్రహిస్తుంది. ఏది ప్రామాణికమో ఏది కాదో గుర్తించే ప్రమాణాలు దేశాని కొకవధంగా ఉంటాయి. ఈ వైవిధ్యాలు ఎన్ని రకాలుగా ఉన్నా ప్రామాణికభాషలో మొత్తం మీద ఒక విధమైన ఏకరూపత ఉంటుంది. ఒకే జాతికి చెందిన బహుజనానికి పోటోలుతీసి ఒకరి బొమ్మ మీద మరొకరి బొమ్మ వచ్చేలాగు ముద్రిస్తే జాతి సాధారణ స్వరూపం కనిపిస్తుందన్నట్లుగా, భిన్న మాండలిక పరిశీలన వల్ల భాషా సామాన్య స్వరూపాన్ని గుర్తించవచ్చు (Jespersen, Mankind, etc. p. 76) :

"...The standard language may be compared with the composite photographs which Galton was the first to think of and to apply to a scientific purpose. If you photograph a number of people (of the same or similar race) one over another on the same plate, you get a picture in which all small divergences from the normal vanish, and the type is shown in its purity..."

§ 6.27 ప్రామాణిక భాషలు ఆర్థిక రాజకీయ స్వాతంత్ర్యాలవల్ల ఏర్పడతాయనటానికి నార్వే అనుభవాలు మహోత్తమ నిదర్శనాలు. కొన్ని శతాబ్దాలపాటు డేనిష్ పరిపాలనలో ఉన్న నార్వేకు ప్రామాణిక డేనిష్ భాషే అధికారభాషగా బోధనభాషగా ఉండేది. ఆ రెండు భాషలకూ దగ్గరి పోలికలున్నందువల్ల డేనిష్ బోధనభాషగా ఉండటానికి అంత ఇబ్బంది కలగలేదట: తరవాత నార్వే వండితులు నార్వేజియన్ భాషకు అనుకూలంగా ఉండేటట్లు డేనిష్ భాషను ఆస్టో మాండలికంతో కలగలుపుచేసి మన సరళ గ్రాంథికంలాంటి 'రిక్స్మాల్' (రాజ్యభాష) అనే కృత్రిమభాషను అధికారభాషగా సృష్టించుకున్నారు. కొద్దిమంది విద్యావంతులకిది మాతృభాషగా పరిణమించింది. కాని 1813 లో నార్వే స్వతంత్రదేశం కాగానే దేశభాషామాండలికాల ప్రభావం వల్ల రిక్స్మాల్లో మార్పులు వచ్చాయి. 1840 లో ఐవర్ ఆసెన్ (Ivor Aasen) అనే భాషావేత్త నార్వేజియన్ మాండలికాలు ప్రాతిపదికగా 'లైండ్స్మాల్' (దేశభాష) అనే ప్రామాణికభాషను రూపొందించాడు. తొలిదశలో ఈ రెండు భాషల వారికి గ్రాంథిక వ్యావహారికవాదుల కున్నంత ప్రీవంగా అభిప్రాయభేదాలుండేవి. ఇప్పుడు లైండ్స్మాల్ ప్రామాణిక వ్యవహారభాషగా సాహిత్యభాషగా పరిణమిస్తున్నది (చూ. వినోగ్రదోవ్, దెషిరీవ్: భాష, భాషాభివృద్ధి, పే. 91, 92; Bloomfield, Language pp. 483-84). ప్రస్తుతానికి

ఇవి రెండూ బోధనభాషలుగా ఉన్నాయి. నార్వే దేశీయుడైన బాషా శాస్త్రజ్ఞుడు  
 ఫ్లేన్ కొనా మధ్యయుగాలనాటి ఓల్డ్ నార్స్ మాండలికం నుంచి ఏర్పడ్డ వ్యావ  
 హారిక నార్వీజియన్ కు డేనిష్ భాషకూ పోలికలు చాలా తక్కువనీ, బ్యోర్నసన్  
 (Bjoernsen), ఇబ్సన్ (Ibsen) వంటి మహాకవులూ రచయితలూ లేండ్స్  
 మాల్ అనే ఆధునిక ప్రామాణిక నార్వీజియన్ భాషను సారస్వత స్థితికి  
 తెచ్చారనీ చెబుతాడు. క్నూడ్ క్నూడ్సన్ (Knud Knudsen, 1812-95)  
 వంటి విద్వాంసులు డేనిష్ భాషాదోరణులను ఇక్కడి మన గిడుగువారిలాగా  
 బహుతీవ్రంగా ప్రతిఘటించినందువల్లనే ఈనాటికి నార్వీజియన్ ప్రజాభాష  
 ప్రామాణిక భాష అయిందని ఆయన తెలియజేస్తున్నాడు (Sten Konow,  
 Language Reform in Norway, వ్యాస సంగ్రహము, పే. 27, 28).  
 రాతలో పలుకులో సహజంగా ఉండే భాష జాతీయ సంస్కృతి నాగరకతలను  
 అభివృద్ధి చేయటంలో ప్రజలందరినీ భాగస్వాములు చేస్తుందని ఫ్లేన్ కొనా  
 వాదిస్తాడు (Ibid p. 29):

A natural national language, spoken and written,  
 means that the whole people can join in the work of de-  
 veloping national civilization and reap its fruits, as homely  
 and intelligible".

నేటి సంస్కృతైకప్రియలైన గ్రాంథికవాదులు గమనించవలసిన  
 విషయమిది. ఇలాంటి సందర్భాలు మరికొన్ని లేకపోలేదు. టర్కిష్ దాస్యం  
 నుంచి విముక్తులైన సెర్బ్-క్రోషియన్ ప్రజలకు ప్రామాణికభాష అంటూ  
 ఒకటి ఉండేది కాదు. వుక్ స్టీపనోవిచ్ కరజిచ్ (Vuk-Stepanovich  
 Karadjich, 1787-1864) అనే విద్వాంసుడు తన మాండలికానికి ఒక  
 వ్యాకరణగ్రంథం రాసీ, ఒక నిఘంటువును తయారుచేసి స్వతంత్రమైన తన  
 జాతికి ప్రామాణికభాష ఏర్పాటు చేశాడు. ఇప్పడింకా సజీవంగా ఉన్న  
 వ్యక్తులు చూస్తుండగానే బహుమాండలికాలనుంచి లిథువేనియన్ ప్రామాణిక  
 భాష ఏర్పడ్డది (Bloomfield, Language, p. 483). అంటే రాజకీయ  
 స్వాతంత్ర్యం, ఆర్థికాభివృద్ధి అనేవి ప్రామాణికభాష లేర్పడటానికి ప్రధాన  
 కారణాలు అన్నమాట.

§ 6.28 ప్రామాణికభాష లేర్పడే సమయంలో వాటి పురోగతిని అరికట్టే  
 సంప్రదాయదాస్యదోరణులు ఎప్పుడూఉంటూనేఉంటాయి. నిన్న మొన్నటివరకూ  
 ఎక్కువగాను, ఇప్పడిప్పుడు కొంచెం తక్కువగానూ మన తెలుగు దేశంలోని తెలుగు

వండితులే తెలుగును చిన్నచూపు చూస్తుండటం ఆచారంగా ఉంది. సంస్కృతం లాగా వ్యుత్పత్తులు గాని. వ్యాకరణాలుగాని, మహత్తర సాహిత్యంగాని లేని తెలుగు అదోగతిలో ఉందంటూనే ఆయా విధాల తెలుగు అభివృద్ధి పొందటానికి ఎప్పుడూ అడ్డుపడుతుండటం జాతిలక్షణమైపోయింది. 'సంస్కృత వండితుని దృష్టి తెనుగునం దంత ఘనంబుగాఁ బోవనేర'దని నిన్న మొన్నటి గుప్తార్థప్రకాశికాకారులన్నారు. తెలుగుపేర్లను సంస్కృతీకరించిన వాళ్ళను మన మెరుగుదుము. తెలుగులో ఉన్న ఒకటి రెండు దిక్కుమాలిన వ్యాకరణ గ్రంథాలను సంస్కృతిద్దామంటే ఒకవైపు ప్రతిఘటిస్తూనే రెండోవైపు సంస్కృతంలో ఉన్నన్ని వ్యాకరణ గ్రంథాలు మనకు లేవని చప్పరించటం పరిపాటి అయిపోయింది. ఈ దాస్యబుద్ధి ఇతరత్రా లేకపోలేదు. నిన్న మొన్నటివరకూ ఫిన్లండ్ లోని ఏకైక సారస్వతభాష విదేశీయమైన స్విడిష్ భాష. పై తరగతులవారు స్విడిష్లోనే వ్యవహరించేవాళ్ళు. సామాన్య ప్రజలు మాట్లాడే ఫిన్నిష్ దేశభాషను 'గ్రామ్యభాష'గా పరిగణించేవారు: (Otto Jespersen, Mankind, etc., p. 72). లేటిన్ గ్రీక్ భాషాదాస్యంలో నిన్న మొన్నటి వరకూ ఆధునిక యూరపియన్ భాషలు ఇదే దుస్థితిలో, అమర్యాదనూ పొందేయి. యూరపియన్ వ్యాకర్తలు లేటిన్ గ్రీకు భాషల వ్యాకరణాలు సతార్కికంగా ఉంటాయని ఆ వ్యాకరణ సూత్రాలకు విరుద్ధమైన దేశభాషారూపాలన్నీ 'అలాక్షణికా'లని విశ్వసించేవారు. చిత్రమేమంటే, ఆ దివ్యభాషల్లోకూడా అతార్కికావలక్షణాలు చాలా ఉన్నాయని వీరు గమనించకపోవటం. మన మాతృభాషలోనో మనకు అత్యంత పరిచితమైన భాషలోనో ఉన్న అతార్కిక లక్షణాలను మనం సాధారణంగా గుర్తించలేము. అలాంటి లక్షణాలే అపరిచిత భాషలో ఉంటే, ముఖ్యంగా కొంత వయస్సు వచ్చిన తరవాత కొత్తగా నేర్చుకున్న భాషల్లో ఉంటే, తక్షణం వాటిని మనం గుర్తించగలం. ఇంగ్లీషు స్పెలింగులలో 'silent letters' ఉంటాయని ఆక్షేపించే మనమే 'వ్రాత' లోని వకారం ఇంగ్లీషు 'write' లోని వకారం వంటిదేనని గమనించం. శాస్త్రీయ పద్ధతిలో భాషాధ్యయనం చేసేవారు అన్ని భాషలనూ ఒకే తార్కిక దృష్టితో చూస్తారు. నిజానికి పూర్తిగా తార్కికమైన భాష ఒకదైనా ప్రపంచంలో ఈనాటికి లేదు. అంతమాత్రాన ప్రతిభాషా అతార్కిక లక్షణాలతోనే ఉందని కూడా చెప్పలేము. భాషకు ఒక తీరు తార్కికత కొన్ని లక్షణాల్లో ఉంటే, మరికొన్నిటిలో తర్కవిరుద్ధ లక్షణాలు కనిపిస్తాయి. అంతేకాదు. పాశ్చాత్యులు తర్కం అనేది లేటిన్ వ్యాకరణం అందించిన ఆలోచనావిధానం మాత్రమే. ప్రపంచంలో ఇప్పటికీ ఏఒక్కభాషా పూర్తిగా సతార్కికం కాదని తెలుసుకున్న



తరవాతనే కొందరు విద్వాంసులు 'కల్పితభాష'లను (artificial languages) సృష్టించారు - 19, 20 శతాబ్దాల్లో. దురదృష్టవశాత్తు అందరికీ ఆ భాషలు సత్కారక మనిపించనందున వాటిని మళ్ళీ మళ్ళీ సవరించవలసి వచ్చింది. ప్రపంచంలోని సహజ భాషలన్నీ (natural languages) కాలగతిలో ఘరినట్లు, మారుతున్నట్లుగానే ఈ సహజభాషలు కూడా అతార్కికమార్గాల్లో— అందులోనూ అందరూ మహావిద్యావంతులే ప్రయత్న పూర్వకంగా వ్యవహరిస్తుండగానే—మారిపోయాయి. ఆ మారటానికి దశాబ్దాలు కూడా పట్టలేదు! అంటే మార్పు సృష్టినహజమని, పరమసత్యం నిరూపించగల సత్కారకభాషా ప్రమాణం మనకు ఈనాటికి అందుబాటులో లేదని గుర్తించాలి. దిగువ ఇచ్చిన పట్టిక ఇందుకు నిదర్శనాలు కల్పిస్తుంది.

సంవత్సరం	కల్పిత భాష పేరు	కల్పించిన వారి పేరు
1863	Universal-Sprache	Pirro
1880	Volapuk	John Martin Schleyer
1887	Esperanto	Dr. Ludwig L. Zamenhof
1890	Mundolingue	Julius Lott
c1900	Latinesce	Henderson
c1900	Romanal	Michall
c1900	Occidental	de Wahl
c1900	Inter Lingua	International Auxiliary Language Association
1907	Ido	bouis de Beaufont
1908	Latino sine Flexione	Guiseppe Piano
1928	Novial	Otto Jespersen
1928	Oberj Okaime	(First reported by R. G. Adams)

ఇంతకన్నా చిత్రమయిన విషయం ఒక్క మోలవక్ భాషను పన్నెండు సంవత్సరాలలో ఆడుసార్లు సంస్కరించవలసి వచ్చింది.

సంవత్సరం	పరిష్కృత నామధేయం	పరిష్కర్త పేరు
1887	Bopal	St. de Maux
1888	Spelin	Bauer
1893	Balta	Dormoy
1893	Dil	Fieweger
1896	Veltparl	Von Armin
1899	Langue Bleue	Bollock

ఎనభైలక్షలమంది విద్యార్థికులు మాట్లాడుతున్నారనే ప్రతిష్ఠ సంపాదించిన ఎస్పెరాంటోను F. de Saussure పరిష్కరించి దానికి 'Esperantido' అనే పేరు పెట్టాడు. ఇంకా ఇలాటివి ఎన్ని పుడతాయో, పుట్టి ఎన్ని విధాల మారిపోతాయో చెప్పలేరు. కొట్ల సంఖ్యలో ఉన్న అక్షరాస్యనిరక్షరాస్యులు మాట్లాడే భాషలు, రాసే భాషలు మారవని ఎవరైనా అంటే ఆ మాటకున్న విలువ ఎంతో ఊహించవచ్చు.

§ 6.30 పై వాస్తవిక విషయాలను గమనించినప్పుడు తర్కప్రమాణం బాషా విషయంలో పనికిరాదని, భాష అనేది తర్కాతీతమని (alog'cal) గ్రహించవలసి ఉంటుంది. సంప్రదాయదాస్యంవల్ల బాషా విషయకంగా కలిగిన మరో దుర్బలమైన జనక భాషగానో దేవభాషగానో తాను పూజిస్తూ, తన విద్యకూ, తాను ఉపయోగించే పదజాలానికి మూలాధారంగా ఉండి, తాను బాగా నేర్చిన మరోభాషమీదా ఆ బాషా బాషలమీదా తనకున్న గౌరవాన్ని పురస్కరించు కొని దేశభాష పనికిరానిదనీ, తప్పులతడిక అసీ భావించటం, వాదించటం. ఈ విధానాన్ని హాకెట్ 'ద్విభాషా పరిశుద్ధతావాదం' (bilingual purism) అంటాడు (C. F. Hockett, A Course in Modern Linguistics, p. 419). సంస్కృతవ్యాకరణ సంప్రదాయానుగుణంగా మన వ్యాకరణాన్ని నవరించటమో పునర్నిర్మించటమో చేసే పెద్దలకు ఉన్న దౌర్బల్యమిదే. దేశ్యశబ్దాలకు సంస్కృత వ్యుత్పత్తులను కల్పిస్తూ అది దేశ్యమని తెలిసిన తరవాత వ్యసనపడే మన పండితుల చేత లిందుకు ఉదాహరణలు. ఈ సంస్కరణ దృష్టి బాషా సహజలక్షణాలకు విరుద్ధమై చివరికి నిష్ప్రయోజనకరమవుతుంది. ఈ ఆదర్శం నిలిచేదీ కాదు - నిలవగలిగేదీ కాదు. ప్రామాణికత కోసం హాకెట్ మాటలను దిగువ ఉదాహరిస్తాను :

"Detailed knowledge of a language which is a constant source of learned and technical loans, combined with a kind of veneration of the culture of its speakers, can produce a type of "bilingual purism " When classical erudition was at its height in England, a word like Sociology, the first half from Latin and the second half from Greek, would have eyed askance...it should be recognised that the bilingual purist pursues an unattainable ideal. His knowledge of the languages from which English has borrowed is inevitably limited. He objects to morpheme because he knows Greek; he passes in silence over the equally "objectionable" expression *The Mississippi River* because he does not know that, when literally translated from Fox, this expression becomes *The Big River River*" - Ibid.

ఈ వాక్యభావం మిశ్రసమాసాలని, వైరి సమాసాలని పేర్లు బెట్టి భాషా పరిశుధ్యం పరిరక్షించదలుచుకొన్న మన దేశవాళీ వండితులకు కూడా అన్వయిస్తుంది. ఇది అసాధ్యమైన ఆదర్శ మనటానికి నేటి మన భాషా పరిస్థితికన్నా మరి వేరు నిదర్శనాలు అనవసరం. నున వ్యాకర్తల విధి నిషేధాలవల్ల భాషలోని పరిణామా లేవీ ఆగిపోలేదు గాని, ఇది తప్పు - అది ఒప్పు - అనే దుర్భ్రమ చదువుకున్నవాళ్ళనుంచికూడా ఇంకా పూర్తిగా పోలేదు. మనకు నిత్యం వినిపించే భాషారూపం కన్నా ఎన్నడూ వినిపించనిదే ప్రామాణికమన్న సిద్ధాంతం, చివరకు లిపినిబట్టి ఉచ్చరించటం, ప్రతి ఒక్క- పదాన్నీ ఆతి ప్రమాణీకరించటం (hyper-standardization), లాంటి దురవస్థలకు దారి తీస్తున్నాయి. 'కెప్పాము' అని అకారమధ్యంగా మాట్లాడటం, బేధము - ద్రేహము-వ్రేల్పు - బీభత్సుడు - అనందభాష్యాలు వంటి రూపాలను సృష్టించటం ఈలాంటివే.

"The doctrine of our grammarians has had very little effect in the way of banishing or establishing specific speech forms, but it has set up among literate people the notion that forms which one has not heard may be "better" than those which one actually hears or speaks. The only danger

that threatens the native speaker of a standard language is artificiality: if he is snobbish, priggish, or timid he may fill his speech (at least, when he is on his good behavior) with spelling pronunciations and grotesque "correct forms"—Bloomfield, Language, p. 498

§ 6.31 అధునాతనదేశభాషలకు సంప్రదాయపండితులవల్ల కలిగిన మరో దుర్గతి లిపికి ధ్వనులకూ బేదం లేనట్లు భావించగలగటం: చిన్నయనూరి ద్రుతసంధి నూత్రాలని చెప్పిన వాటిలో సగానికిపైగా లేఖనసంప్రదాయానికి సంబంధించినవేగాని ఉచ్చారణకు సంబంధించినవి కావు. ఉచ్చారణలో ఉన్న పదాద్యవలను నిషేధిస్తూ 'యకారంబును వువూ వోవోలును దెలుగు మాటలకు మొదట లేవు' అనటం రాతలో ఉండగూడదని చెప్పటానికి ఉపలక్షణ మన్నమాట. నిజానికి రాతలోగాని వలుకులోగాని పదాదిన లేని 'జ ఇ ణ న మ' ల విషయం ఆయన ప్రస్తావించనేలేదు. అనుస్వారమనేది ఉచ్చారణ సంబంధి. దానికి లిపిసంజ్ఞ ఒక్కటే ఉన్నా రెండు తీరుల ఉచ్చారణ వుండేది: (1) పూర్వాచ్చుకు అనునాసిక్యంగా, (2) వర్గపంచమాక్షరానికి ప్రత్యామ్నాయంగా. రెండో తీరులో అది ప్రకరణాన్ని బట్టి 'జ ఇ ణ న మ' లు గా ఉచ్చరిత మవుతుంది. పై వాటిలోని మొదటి తీరు శతాబ్దాల క్రితమే వాడుకలోనుంచి తొలిగిపోయింది. రెండోది మాత్రం ఇప్పటికీ నిలిచింది. సూరి 'హ్రస్వము మీది ఖండబిందువునకుఁ బూర్ణంబగు' అంటే లేఖనంలో అరసున్న ఉన్నచోట్ల నిండుసున్న వస్తుందని గదా అర్థం? ఇది లిపినిబట్టి వచ్చిన మార్పు కాదే మరి? ఆయనకు సమకాలంలోగాని, అంతకు నాలుగువందల సంవత్సరాల క్రితంగాని ఉచ్చారణలో అనునాసికాచ్చు లేదే మరి? ఇది లిపినిబట్టి ఉచ్చారణ నిర్ణయం చేయటం కాదా? ఉచ్చారణలో ఉన్న అనేక ధ్వనులకు రేఖాసంకేతాలు లేవు— అంటే లిపిలేదు. చాలా వర్ణాలకు (phonemes)—అంటే అర్థభేదం కలిగించ గల అనేకధ్వనులకు—మాత్రం లేఖనంలో ప్రతిరూపాలున్నాయి. భాషలోని ధ్వనులకూ లిపికి అన్వేకసంబంధం (one-to-one correspondence) లేదని అర్థం. ఉచ్చారణలో ధ్వనులకు వచ్చిన మార్పులను ఉచ్చారణ పరిణామంగా భావించాలిగాని లిపి పరిణామం అనుకోరాదు. ఇంత ఆత్మార్పిత పండితలోకంలోనే ఉండగా దేశభాష సత్కర్మికం కాదని ఈసడించుకోవట మెందుకో? 11

§ 6.32 భాషలో ఇది తప్పని ఇది ఒప్పని నిర్ణయించే తొందరపాటు, అది ప్రామాణికత్వం పొందటానికి అడ్డంకిగా ఉంటుంది. ఈ తప్పుప్పుల

విషయంలో ఆధునిక భాషాశాస్త్రజ్ఞులు ఆ భాషాభాషుల సహజస్ఫురణమే ప్రమాణ మంటారు. తర్కవాదానికి తప్పొప్పులకూ సంబంధంలేదు. తార్కికంగా ఆలోచించి తప్పు చేయవచ్చు. అతార్కికంగా ఒప్పే చేయవచ్చు. 'Shall, will' శబ్దాల ఉపయోగ విషయంలో, 'It's I, It's me' అనే వాక్యాల విషయంలో ఏదితప్పో ఏదిఒప్పో అంగ విద్వాంసులు ఏకగ్రీవంగా నిర్ణయించలేకపోతున్నారు. కొక్కొండ వేంకటరత్నంగారి, వేదం వేంకటరాయ శాస్త్రిగారి వంటి మహావిద్వాంసులకు అనేకశబ్దరూపాల విషయంలో తప్పొప్పులు తేలక వివదించుకున్నారు. బహుకాలం శాస్త్రచర్చలు చేసినందువల్ల కలిగే ప్రయోజనంకన్నా కాలమే నిర్ణయించటానికి వదిలిపెట్టినందువల్ల కలిగే ఫలితమే ప్రభావవత్తర మైనది. అన్ని భాషలవారికీ ఇలాంటి ద్వంద్వ స్థితులు వస్తూనే వుంటాయి. సమకాలిక పండితుల, పండిత పరిషత్తుల అనుమోదం ఉన్నా లేకపోయినా, తర్కవాదం గెలిచినా వీగినా ఇందులో ఒకటి ఆమోద యోగ్యం కావటమో, రెండూ సమప్రాధాన్యంతో వ్యవహృతం కావటమో జరుగుతుంది. 'ప్రధాని, సమిష్టి' వంటి శబ్దాల విషయంలో పదకొండో శతాబ్దంనుంచీ చర్చలు జరిగినా రెండూ నిలిచాయి. 'యవ్వని' వంటివి లాక్షణిక కవి ప్రయోగాల కెక్కియి. వ్యవహారబలమే ప్రామాణికత్వానికి సిద్ధర్థసంగాని పండితపరిషత్తుల శుష్కవాదోపవాదాలు కావు (Otto Jespersen, *The Philosophy of Grammar*, p. 338): 12

It is a natural consequence of the complexity on the one hand of the phenomena of life which have to be expressed, and on the other hand of the linguistic means available to express them, that conflicts of various kinds are bound to occur, in which the speaker has to make a choice... grammarians indulge in disputes as to which form or expression is "correct" ...the question is settled practically by the speaking community, sometimes under protest from Lindley Murrays and Academies of the time, who very often prefer logical consistency to ease and naturalness."

§ 6.33 తప్పొప్పుల సంగతి చర్చించిన భాషావేత్తల్లో అడాల్ఫ్ నోరీస్ (1895) ముఖ్యుడు. ఆయన లెక్కన ఏది తప్పో ఏది ఒప్పో నిర్ణయించటానికి మూడు ముఖ్య పద్ధతులున్నాయి: (i) సాహిత్యక చారిత్రక పద్ధతి (literary-

historical method): పురాతన రూపాలను పూర్వకవి ప్రయోగాలను ప్రామాణికంగా పరిగణించి సాదుత్వాసాదుత్వ నిర్ణయం చేయటం. ఇందువల్ల పరిణామక్రమంలో ఏర్పడ్డ ఆధునిక రూపాలన్నీ ఆసాదువు లవుతాయి. భాషా స్వరూప నిర్ణేతలుగా కవులకు అసాధారణాధికారం లభిస్తుంది. ఈ మార్గాన్ని గ్రీమ్, రిడ్ క్విస్ట్ వంటి వాళ్ళు అనుసరించారు; (ii) సహజపరిణామపద్ధతి (natural-historical method): ఈ మార్గంలో భాషలు వివిధ పరిణామ దశల్లో ఏయే స్థితుల్లో ఏ రూపాలతో ఉండే ఆ స్థితిలో ఆ రూపాలే సాదువు లని అంగీకరించటం. ఇది అరాజక సిద్ధాంతం (anarchic theory) అని యెస్సర్సన్ అక్షేపించాడు; (iii) తార్కిక తౌకిక పద్ధతి (rational commonsense method): ఈ మార్గాన నేల విడిచి సాము చేయవలసివుంటుంది. ఇది అవకాశవాదసిద్ధాంత మంటాడు యెస్సర్సన్. ఈ పద్ధతులను పేర్కొన్న నారీనే, డెగ్నర్ సిద్ధాంతాలకు అనుకూలంగా తనసిద్ధాంతాలను వదులుకున్నాడు: భాషా సౌలభ్యసిద్ధాంతాన్ని పురస్కరించుకొని సులభతమంగా ఉచ్చరించటానికి వీలయ్యే రూపమే సాదు వంటాడు డెగ్నర్. ఈ సిద్ధాంతం ఉపయోగితకేగాని సాదుత్వానికి నిరూపకం కాదంటాడు నెతాలా. యెస్సర్సన్ సాదుత్వనిర్ణయానికి ఏడు ప్రమాణాలున్నాయంటాడు: 1. పండిత ప్రమాణం 2. భౌగోళిక ప్రమాణం 3. సాహిత్యప్రమాణం 4. కులీన ప్రమాణం (aristocratic standard) 5. ప్రజాస్వామిక ప్రమాణం 6. తర్కప్రమాణం 7. అలంకారిక ప్రమాణం (aesthetic standard). వీటిలో ఒక్కొక్కదాన్నే పరీక్షిద్దాం.

ఆకాడమీలవంటి పండిత పరిషత్తుల ప్రామాణ్యంవల్ల భాషలో సాదుత్వ నిర్ణయం జరుగుతుందనిగాని జరిగిందనిగాని చెప్పలేము. ఇంగ్లండులో ఏ ఆకాడమీ లేక పోయినా నిర్ణయం జరుగుతునేఉంది. ఫ్రెంచ్ ఆకాడమీ చేసిన నిర్ణయాలు దిక్కులేకుండా పోయాయి. ప్రామాణీకులైన పండితులే ఆకాడమీలలో ఉంటారని చెప్పలేం. ప్రామాణీకు లయినా అధికారపూర్వకంగా చెప్పిందాన్ని లోకులు అంగీకరించి పాటిస్తారని చెప్పలేము. ఏదో ఒక ప్రాంతీయమాండలికమే ప్రామాణిక భాషగా పరిణమించినప్పుడు తప్ప భౌగోళికప్రమాణం నిలవదు. సాహిత్యగ్రంథాలను 'వాతప్రతు'లనూ ఎప్పటికప్పుడు పరిష్కరిస్తుండటం ప్రపంచమంతటా జరుగుతూనే ఉంది. పురాతనలిఖిత ప్రతులు భీలం కాకుండా దొరకటమూ అసాధ్యమే. దొరికిన కొన్ని లిఖిత రూపాలనుబట్టి అనేక వ్యవహృత రూపాల సాదుత్వం నిర్ణయించటంగాని, పూర్వసాహిత్యగ్రంథాలను యథాతథంగా పునర్నిర్మించటంగాని జరిగే వనికాదు. మహామేధావులైన రచయితలందరూ నిర్దుష్టంగా రాయగలరన్న నిదర్శనలు లేవు. సామాన్యులు

కులీనులను అనుకరించటం సాంఘిక ధర్మమయినా విద్యాబుద్ధులులేని కేవలకులీ నత్వం అనుకరణీయంకాదు. జనసామాన్యంలో అత్యధిక సంఖ్యాకులు మాట్లాడే రూపమే వ్యాకరణరీత్యా సాధువనే వాదాన్ని భాషావేత్త లనేకులు అమోదిస్తున్నారు : <sup>13</sup>

‘The sole standard of correctness is custom and the common usage of the community. What is grammatically correct is what is accepted by the great body of those who speak a language.’

— Sayce in his “Introduction to the Science of Language,” 2.333.

“Whatever is in general use in a language is for that very reason grammatically correct.”

— Henry Sweet, New English Grammar, § 12.

తర్క ప్రమాణం ఆలోచనాపద్ధతిని నిర్ణయిస్తుందేగాని భాషాస్వరూపాన్ని నిరూపించదు. పైగా భాష మన స్తత్వనిరూపకమేగాని పరమసత్యనిరూపకం గాదు. తర్కంగా భాసించిది (ముఖ్యంగా పాశ్చాత్యుల విషయంలో) లేటిన్ వ్యాకరణ మర్యాదేగాని అన్యంకాదు. భాష తర్కాతీతమే గాని అతార్కికమూ కాదు, సతార్కికమూ కాదు. భాషా శాస్త్రజ్ఞులెవరూ ఈ ప్రమాణాన్ని అంగీకరించరు (O. Jespersen. Mankind, etc., p. 14) :

Most linguists are against any attempt to apply a logical standard to language. Language, they say, is psychology, not logic; or ‘language’ is neither logical nor illogical, but a-logical’ ... In many cases what gives itself out as logic, is not logic at all, but Latin grammar disguised.”

అలంకారిక ప్రమాణమనేది కేవలం వ్యక్తి నిష్పమైన సౌందర్యదృష్టి. సుందర వస్తువులన్నీ నిర్దుష్ట వస్తువులయితే పెద్దపులి, నాగుబాము వంటివే ప్రామాణికాలన్నీ. కాళిదాసుచెప్పినా ‘యత్రాకృతి స్తత్ర గుణా భవంతి’ అనేది సార్వకాలిక సార్వజనీన సత్యమేమీకాదు. అంతఃకరణ ప్రవృత్తులు మహద్గులకూనియంతలకూ

ప్రమాణాలేమోగాని జనసాధారణానికి కాదు. అందువల్ల పై వాటిలో అయిదో ప్రమాణమే అత్యంతంగా ఉపాదేయ మనిపిస్తుంది.

“Our definition of ‘that which is linguistically correct’ is therefore ‘that which is demanded by the particular linguistic community to which one belongs’. What is at variance with this is linguistically incorrect” (Ibid., p. 123).

§ 6.34 ఒక్కొక్క భాషాచరిత్రను అధ్యయనం చేస్తుంటే కేవలం వ్యాకరణ దృష్టితో చూసినప్పుడు అవభంశాల చరిత్రనే చదువుతున్నామనిపిస్తుంది— మార్పులన్నీ అవభంశాలే అయితే.

“The history of language, when looked at from the purely grammatical point of view, is little other than the history of corruptions” - Lounsbury as quoted by Jespersen, Mankind, etc., p. 139.

సంఘర్షాలు మారినట్లే భాషాప్రమాణాలు కూడా దేశకాల పరిస్థితులకు అనుగుణంగా మారిపోతుంటాయి. సరిగ్గా ఇదే కారణంవల్ల భాషాచరిత్రకారు లెవ్వరూ తప్పుల సంగతి పట్టించుకోలేదు. పైగా భాషలో ఇది తప్పని, అది ఒప్పని చెప్పదగింది ఏమీలేదనే నిర్ణయానికి వచ్చారు (Ibid):

“It was precisely this fact, that which was considered a bad mistake in one century, is recognised in the next century as absolutely correct, that, as already mentioned, was the most important reason why linguistic historians were so disinclined to concern themselves with questions of ‘right’ or ‘wrong’ in language, and managed even to come to the conclusion that from a scientific point of view there was nothing in language which could be called correct or incorrect.”

§ 6.35 ప్రామాణికరూప నిర్ణయానికి సాదుత్వాసాదుత్వ చర్చలకూ సంబంధం లేదు. బహుళవ్యాప్తిలో ఉన్నరూపం ప్రామాణికం - భాషా



శాస్త్రజ్ఞుల దృష్టిలో అదే సాధువు. అప్రామాణిక రూపాలే (అంటే స్థానిక మాండలిక రూపాల వంటివే) తత్కాలంలో అసాధువులు. మరో చారిత్రక దశలో ఒకనాటి అప్రామాణిక రూపాలకు ప్రామాణికత్వం సంభవిస్తే ఆ కాలంలో అవే ప్రామాణికాలు. నేటి ప్రామాణికరూపాలు తరవాతి కాలంలో వ్యవహార దూరమైతే ('పాతబడ్డ' మాటలయితే) అప్పడవి అప్రామాణికాలవుతాయి. ఒక్కో సందర్భంలో వృత్తిరీత్యా గ్రామగ్రామానికి తిరిగే భట్రాజులు. నాటకాల కంపెనీలవాళ్ళు. అలాటి ఇతరులూ విభిన్న మాండలికాల నుంచి ఏక ప్రామాణికభాష ఉద్భవించటానికి తోడ్పడ్డ నిదర్శనలు లేకపోలేదు. మధ్య యుగాల్లో కథనం వృత్తిగా పెట్టుకున్నవాళ్ళు (saga-men) లిఖితవ్యవహార రూపాలు రెంటిలోనూ సాధారణప్రామాణికభాషను సాధించారు ఐర్లండులో (Ibid. p. 53):

"In the middle ages there was a common language... in Ireland evolved in great part under the influence of the professional sagamen or story-tellers ('fili'). Moreover, it may be remarked, this common language was not only written, but spoken."

కొన్ని సందర్భాల్లో పర్యటనలుచేసే నాటక కంపెనీలవాళ్ళు తాము రాయించుకున్న నాటకభాషలో ప్రదర్శనయోగ్యంగాని అనేక దురుచ్ఛారణలను దుష్ప్రయోగాలనూ సంస్కరించుకోవటం జర్మన్ భాషలో కద్దు. ఈ విధంగా వ్యవహారబలం సంతరించుకొన్న జర్మన్ నాటకభాషను సర్వోత్తమ భాషా రూపంగా పరమప్రామాణికంగా పరిగణించేవారు గెథేవంటి మహాకవులు కూడా ఈ భాషాసంస్కరణ కిచ్చిన గౌరవాదరాలను పరిశీలిస్తే సాహితీపరుల్లో కూడా వ్యవహార బలానికి ఎంత ప్రాముఖ్యముందో వ్యావహారిక రూపాలకు ఎంత ప్రామాణ్యముందో గ్రహించవచ్చు (Ibid p. 56):

"In many passages of Gothe's conversations with Eckermann one may see the importance attached in literary circles to the fact that this or that pronunciation is unsuitable to the stage. The same point of view is found in Palleske, for example, and quite recently more scientifically expressed in Seib's book on German pronunciation. 'Theatre-German' ('Bühnendeutsch') is widely identified with the best German."

ఇందువల్ల సాహిత్య ప్రమాణమే సాధుతాసాధుతలను నిర్ణయిస్తుందను కోవటం ఎంత ప్రామాదికమో తెలుస్తుంది. సమకాలిక శిష్టవ్యవహారాన్ని ఆనుకరించటం మంచిదని ఆ వ్యవహారమే సాధువని మహాభాష్యకారుడు పతంజలి అభిప్రాయ పడ్డాడు:

“అనుకరణం హి శిష్టస్య సాధు భవతి. అశిష్టా ప్రతిషిద్ధస్య వా నైవ తద్దోషాయ వా నాభ్యుదయాయ. యథా లౌకిక వైదికేషు.”

—చూ. పంచాంగుల ఆదినారాయణశాస్త్రి. “ప్రాకృత గ్రంథ కర్తవ్యప్రజా సేవానూ,” వ్యాస సంగ్రహం, పే. 175.

వ్యాకరణాలు అంగీకరించినా లోకవ్యవహార దూరమైనవి ప్రయోగ సాధువులు కావని కుమారిలభట్టు ‘తంత్రవార్తకం’లో స్పష్టంగా చెప్పేడు:

“లోకే తు సర్వభాషాభి రర్థా వ్యాకరణా ద్యతే

సిద్ధ్యంతి వ్యవహారేణ కావ్యాది ష్వ వ్యసంశయమ్”....

న చ లక్షణ మస్తీతి ప్రయోక్తవ్య మలౌకికమ్” — అదే. పే. 179.

అంతే కాదు. కవులే భాషాస్వరూపనిర్ణేత లనుకోవటంకూడా ప్రబంధి మూలకమైన దురభిప్రాయమే. ఒక మహాకవి ప్రయోగించినంత మాత్రాన అసాధు రూపం సాధువు కాదు. ‘మహాకవి ప్రయోగత్వాత్ సాధుః’ అనే మాటల్లోని మొదటి దాంట్లో సవర్ణ దీర్ఘాదులు లేకపోయినా సాధుత్వం వచ్చిపడదు. మహామేధావులు కూడా చిన్న చిన్న పొరపాట్లు చేయవచ్చు. ‘ప్రమాదో ధీమతా మపి.’ కాశిదాసాదుల్లోను అప ప్రయోగాలుండవచ్చు. ఆయా రూపాల ప్రామాణ్యాన్నిగాని సాధుత్వాన్నిగాని నిర్ణయించటానికి ఇతర ప్రమాణాలనుకూడా పరిశీలించాలేగాని ఏకైకవిశ్వాసం సాధుతా నిర్ణయకం కాదు (O. Jespersen, *Mankind*, etc., p. 104):

“It is no proof that an expression is correct that it is found in a great writer. Even the greatest geniuses can make mistakes, even Homer takes a nap now and then, even the Sun has spots — but whether or not they are spots, we must decide for ourselves by means of other criteria.”

అయితే అనేకమహాకవికావ్యాలనుంచి వ్యావహారిక ప్రయోగాలను ఎండు కిచ్చినట్లు అనే ప్రశ్న రావచ్చు. రెండు మూడు ప్రయోజనాల నుద్దేశించి అలా

చేశాను: (1) వ్యవహారబలం కవి ప్రతిభావ్యుత్పత్తులను మించిందని నిరూపించటం కోసం; (2) 'సలక్షణ' భాష తామే రాయలేని మహాకవులు ప్రామాణికులని ఇంకా భావించేవారు ఆ భాంతిని పోగొట్టుకోవటం మంచిదని నిర్దేశించటం కోసం: (3) ఎన్ని ప్రయత్నాలు చేసినా, ఎంతటివారు చేసినా, భాషాపరిణామక్రమం వారితో దోబూచులాడుతుంటుంది కాబట్టి ప్రయత్నపూర్వకంగా లోకవిరుద్ధభాషను ఉపయోగించటానికి బదులు ఆధునిక ప్రామాణికభాషలోనే రాయటం మంచిదని నచ్చజెప్పటం కోసం. ఈ కారణాలచేతనే భాషాశాస్త్రజ్ఞుడెవడూ సాహిత్యకభాషకు అధికంగాని వ్యావహారికానికి తక్కువతనంగాని కల్పించడు; సమదృష్టితోనే చూస్తాడు. మంచి నెడ్డల, తప్పుపపుల నిర్ణయం సాంఘికపరిస్థితులవల్ల వచ్చేదేగాని భాషామూలక మయిందికాదు. భాషలోని సమస్తవిధాల రూపాలనూ సమప్రాధాన్యంతోనే చూస్తాడు. ఏయే లక్ష్యానికి ఏది లక్షణమో, ఆ లక్షణ స్వరూప మేమిటో, అందుకు కారణ మేమిటో, వర్ణించి సరిపెట్టుకుంటాడు (Bloomfield, Language, p. 22).

§ 6.36 ఉచ్చరిత భాషకు లిఖితభాష ప్రతిబింబంగా మాత్రమే ఉండటం సమంజసమే కాని లిఖితభాష కాలక్రమాన వ్యవహృతభాషకు దూరమై పోతుంటుంది. ఉచ్చారణలో పచ్చిన మార్పులన్నీ వచ్చినంత త్వరగానూ లేఖనంలో ప్రతిబింబించవు. అందువల్ల లిఖితభాషను అప్పుడప్పుడు సంస్కరించకపోతే అది వ్యవహృత భాషనుంచి వేరుపడిపోతుంది. లిఖితభాష సారస్వతమాండలికాన్ని ప్రతిబింబించినంతగా వ్యావహారికాన్ని ప్రతిబింబించదు. కేవలవ్యవహారంలో ఉన్నన్ని మాండలిక రూపాలు లిఖితభాషలో కనిపించవు. అంటే అసలుండవనికాదు. పూర్వ ప్రకరణంలో సాహిత్యంలోనుంచి మాండలిక పదాలను ఉద్ధరించి చూపేను. అయితే మాండలిక పదాల శాతం తక్కువ. రాతకెక్కిన ఒక ప్రాంతంలోని మాండలికాలు ఇతర ప్రాంతాల లిఖితభాషలో భాగం కాగానే ఆ ప్రాంతాలవారు కూడా వాటిని వాడటం మొదలు పెడతారు. భిన్న మాండలిక పదాలు ఈవిధంగా పర్యాయోపయోగంలోకి వస్తాయి. ఇవే 'పర్యాయ పదాల'ని లాక్షణికులు వ్యవహరించేవి—రూపవైవిధ్యం భాషలో కనిపించటానికి ఇవే కారణం. ఇది గ్రహించక వ్యావహారికరచనలవల్ల రూప వైవిధ్యం రూపభాషాశృంగం వచ్చి భాష అగమ్యగోచర మవుతుందని గ్రాంథిక వాదులు గగ్గోలు పెట్టారు. అయితే వారు ప్రామాణికమని అంగీకరించే 'గ్రాంథికభాష'లోకూడా ఈ వైవిధ్యం కనిపిస్తూనే ఉందిగాని 'ఆతిపరిచయం' వల్ల వా రది గమనించినట్లు లేదు. కింది వాక్యాలు పరిశీలించండి:

"చింతా సుందరరామశాస్త్రి ఆనే ఆయన 'సంస్కృతాంధ్రశబ్దరూప

రహస్యము' అనే పుస్తకం 1877 లో మచిలీపట్టణంలో అచ్చవేయించారు. ఈయన కాలం నాటికే అప్పుడే గ్రాంథికం పాఠకుపోయింది. కనుక ఈ పుస్తకంలో కేవలం గ్రాంథిక రూపాలే ఇచ్చాడు. ఈ గ్రంథంలో రూపాంతరాలు గల శబ్దాల జాబితా అకారాదిగా ఇచ్చాడు. రూపాంతరాలు గల శబ్దాలు సంస్కృతంలోనూ తెలుగులోనూ కలిసి 3630 ఉన్నాయి. వీటిలో తెలుగు శబ్దాలు 1374. నేను లెక్క పెట్టిన ప్రకారం తబిసీళ్ళు తెలియచేస్తాను. రెండు రూపాలుగల శబ్దాలు 1054. మూడు రూపాలుగల శబ్దాలు 208, నాలుగు 66, ఆయిదు 19. ఆరు 11, ఏడు 5, ఎనిమిది 2, పది 3, పదకొండు రూపాలుగల శబ్దం 'ఎవరు', పదాలుగు రూపాలుగల శబ్దం 'చూరకత్తి', పదహారు కలది 'ఒకడు'. ఇరవై రెండు కలది 'ఎవరై', ముప్పయి కలది 'ఒకరు', యాభై రెండు కలది 'ఒకరై'. సంస్కృతంలో పదిహేను రూపాలకి మించిన శబ్దం ఒక్కటయినా ఈ పుస్తకంలో లేదు."

—మా. డిక్టమెన్సరీ కామేశ్వరరావుగారు, వాడుక భాష: రచనకొన్ని నియమాలు, పే. 22, ఆదోదీపిక.

గ్రాంథిక వ్యావహారికాల్లో వాడుకలో ఉన్న పర్యాయపదాల పట్టిక నొక దాన్ని గురజాడ అప్పారావుగా రిచ్చారు, 'త్రీ'కి వాడుకలో 7 మాటలుంటే గ్రంథాల్లో 130 పర్యాయపదాలున్నాయి. అలాగే 'చక్కదనానికి' వాడుకలో 11 గ్రంథాల్లో 91, 'మన్మథుడికి' వాడుకలో 1 గ్రంథాల్లో 88, 'ప్రేమ'కు వాడుకలో 10 గ్రంథాల్లో 71, 'వేశ్య'కు వాడుకలో 6 గ్రంథాల్లో 50, 'దావు'కు వాడుకలో 5 గ్రంథాల్లో 79, 'యద్దానికి' వాడుకలో 7 గ్రంథాల్లో 42, 'పీరుడికి' వాడుకలో 5 గ్రంథాల్లో 56, 'మోసానికి' వాడుకలో 14 గ్రంథాల్లో 44 పర్యాయపదాలున్నాయి. అలాగే 'అచ్చ తెలుగు'లో 'మించు'కు 97, 'వ్యాపించు'కు 90, 'ఎక్కువ'కు 6, చిన్న 'కు 82, 'దుఃఖానికి' 84, 'సంతోషానికి' 33 (జగద్గుర్మంలో గూడా ఇవే పాళ్ళేమో!), 'కోపానికి' 58, 'శత్రుత్వానికి' 27, 'గర్వానికి' 59, 'బాగుపడటానికి' 56 పర్యాయపదాలు గ్రాంథిక భాషలో ఉన్నాయి (Minute of Dissent:..pp. 68-69). ఇవన్నీ భిన్నకాలాల్లో భిన్న మాండలికాలనుంచి ప్రామాణిక భాషలో చేరిన పదాలే. వ్యావహారిక రచనల్లోకన్నా గ్రాంథిక రచనల్లోనే కొన్ని పదాలకు ఎక్కువ సంఖ్యలోను కొన్నిటికి తక్కువగాను పర్యాయపదాలుండవచ్చు. కాని వీటి వల్ల గ్రాంథికానికి రాని 'అవ్యవస్థ' వ్యావహారికానికి రాదు. లిఖితభాష లన్నిటిలోనూ పర్యాయపదాల సంఖ్య అత్యధికంగానే ఉంటుంది. ఇందువల్ల ఒక భాషలోని పదజాలం, (వ్యాకరణ) ప్రయోగవైవిధ్యం పెరిగి మొత్తంమీద భాష అభివృద్ధిమవుతుందేగాని చెడిపోదు. అంతేకాక భిన్నమాండలికాల సమాహారానికి ఒకే ఒక లిఖితభాష ఏర్పడుతుంది. ఇది మంచిదే. లిఖిత జర్మన్ భాష ఈ విధంగానే బహుమాండలికాలనుంచి బహు కాలక్రమపరి

జామంవల్ల ఏర్పడ్డది. మొదటి అది ఒక మధ్య జర్మన్ మాండలికంనుంచి ఏర్పడ్డది. చారిత్రక కారణాలవల్ల ఇది హైజర్మన్ మాండలిక ప్రాంతంలోను, లో జర్మన్ మాండలిక ప్రాంతంలోని అనేక భాగాల్లోను వాడుకలోకివచ్చింది.

“Written German had a long and gradual development. It was originally based on a Middle German dialect. By historical accident its use spread over most of the Middle and High German dialect areas and over a large part of the Low German dialects...Thus there came about a remarkable degree of uniformity in written language over a large area.”

—“H. A. Gleason, An Introduction to Descriptive Linguistics”, p. 320.

సారస్వత డచ్ భాష భిన్న కాలాల్లో భిన్నమాండలికాలమీద ఆధారపడి ఏర్పడింది. 13, 14 శతాబ్దాల్లో ఫ్లెమిష్మీద, 14, 15 శతాబ్దాల్లో బ్రంజిత్ మీద, 16, 17 శతాబ్దాల్లో డచ్మీద ఆధారపడి సారస్వత డచ్ భాష ఏర్పడింది. ఈవరిజామంలో వాడుకలోని సంప్రదాయాలకు దగ్గరగా లేఖనమూ లేఖనవద్దతులకు దగ్గరగా వ్యవహారమూ అన్యోన్యంగా ఇచ్చి పుచ్చుకోలు వద్దతుల్లో ఉండేవి. అంటే ఈ సారస్వత భాషాస్వరూపాన్ని గడచిన ఆరు శతాబ్దాల్లో మూడుసార్లు సంస్కరించారన్నమాట (చూ. వి. వినోగదోష్, వై. దెషిరీవ్ : భాష, భాషాభివృద్ధి, పే. 79). ఈ రకంగా సంస్కరణ జరగనప్పుడు లిఖిత సారస్వతభాష వ్యవహారంనుంచి తొలగిపోతుందే. సరికొత్త సారస్వతభాషలు వ్యవహారాధారంగా మొలకెత్తుతాయి. 16 వ శతాబ్దంలో లైటిన్ మయమైన సారస్వతభాషకు స్వస్తిచెప్పి ఆధునిక సాహిత్యక ఇటాలియన్ తలయెత్తింది. మహాకవి డాంచే రాసిన ‘Divina Commedia’ అనే మహాకావ్యం సజీవవ్యావహారికభాషాప్రాతిపదికమీద, ముఖ్యంగా ఫ్లారెంటిన్ మాండలికం ఆధారంగా ఏర్పడ్డ సారస్వతభాషలో అధికావ్యం (అదే. పే. 77). ఆరచనే నూతన లిఖితభాషాభివృద్ధికి ఎంతో సహాయపడింది. అనాటినుంచీ టన్నీ మాండలికం సారస్వతభాషను ప్రభావితం చేస్తూనే వుంది. పెట్రార్చ్, బొకాసియో వంటి తరవాతి మహారచయితలు కూడా టన్నీనే కావటంవల్ల, కొంతకాలం ఆ ప్రాంతమే ఆ ద్వీపకల్పమంతటికీ విజ్ఞానకేంద్రం కావటంవల్ల, ఈ నవీనసారస్వత భాష దేశ వ్యాప్తంగా ప్రామాణికభాషగా మారింది. తరవాత కాలంలో కొందరు

రచయితలు ఇతర మాండలిక లక్షణాలను సారస్వతభాషలో చేర్చారు. టస్కన్లు కూడా ఈ నూతన లక్షణాలను అనుకరిస్తూ వచ్చారు. ఈ విధంగా అనేక మాండలికాలనుంచి ఆదాన ప్రదానాలు పొందిన ఈ నవీన ఇటాలియన్ తొలినాటి ప్రాంతీయతను పోగొట్టుకుని ఇప్పుడు దేశభాషగా పరిణమించింది.

('Modern literary Italian is an excellent example... average of all the local dialects'—Gleason, *An Introduction to Descriptive Linguistics*, pp. 32-22).

దాంచేను, అతని తొలి ప్రయత్నాలనూ అధిక్షేపించిన సనాతనపండితులు ఆనాడూ ఉండేవారు. అయితే వారి శ్రమ ఫలించలేదు (A. Galleti, *Gramyam and Grammar in Italy*, వ్యాససంగ్రహం, పే. 12-21). ఈ విధంగా వ్యావహారిక సాహిత్యక ప్రామాణికాలకు సాన్నిహిత్యం రాక, సంస్కరణావకాశం లేక, సంస్కర్తల ప్రయత్నాలు ఫలప్రదం కాక పోయి నప్పుడు మధ్యయుగాల యూరపియన్ భాషలు లాటిన్ నుంచి వేరుపడ్డట్లు మొదటికే మోసం వస్తుంది. ఇలాంటి చారిత్రకసత్యాలను గుర్తించినందువల్లనే వ్యావహారికవాదులు భాషాసంస్కరణం చెయ్యాలని, మన సారస్వత (గ్రాంథిక) భాష ఇప్పటికే వ్యవహారానికి బహుదూరమై పోయిందని వాదిస్తున్నారు. గతానుగతికమై కృత్రిమమై శబ్దాడంబరభూయిష్టమై భావగోచనమాత్రసమర్థమై ప్రయోజనరహితమై వ్యవహారదూరమైన సారస్వత భాషకూ స్థానిక మాండలికానికి ప్రయోజనంలో భేదంలేదు.

'The language of poetry is closely related to slang in so far as both strive to avoid commonplace and everyday expressions.... In some countries, these forms tend to become stereotyped, and then may to some extent kill the poetic spirit. poetry becoming artificiality instead of art; the later Skaltic Poetry may serve as an illustration. Where there is a strong literary tradition—and that may be found even where there is no written literature—veneration for the old literature handed down from one's ancestors will often lead to a certain fossilization of the literary language which becomes a shrine of archaic expressions that no one uses naturally or can master without great labour. If this state of things persists for centuries, it results in cleavage between the spoken and the literary

language which can not but have the most disastrous effects on all higher education : the conditions prevailing nowadays in Greece and in Southern India may serve as warning."

—O. Jespersen, Language, its Nature, Origin and Development, pp. 300-301; quoting G. V. Ramamurti in foot notes,

§ 6.4 ఆధునికభారతీయ భాషల్లో ఇందుకోసమే సంస్కరణవాదం బయలు దేరింది. తెలుగునీమలో దీన్ని మొదట 'గ్రామ్య' వాదమని, తరవాత 'వ్యావహారిక' వాదమని పిలుస్తూ వచ్చారు. ఆధునికవంగభాషను సంప్రదాయ బద్ధకృతకలక్షణాల నుంచి వేరుచేసి సజీవసాహిత్యభాషగా వ్యవహారసన్నిహితంగా తీర్చిదిద్దినవాడు మహాకవి రవీంద్రనాథ ఠాకుర్. ఇక్కడ లాగానే అక్కడగూడా సంప్రదాయ వండితుల, విశ్వకళా పరిషదధికారుల ప్రతిఘటన తప్పలేదు. వారికి 1913 లో సమాధానం చెబుతూ మహాకవి 'మోడరన్ రివ్యూ' పత్రికలో రాసినమాటలు కొన్ని ఇక్కడ ఉద్ధరిస్తాను:

"I have found that the direct influence which the Calcutta University wields over our language is not strengthening and vitalising but pedantic and narrow. It tries to perpetuate the anachronism of preserving the Pandit-made Bengali swathed in grammar wrappings borrowed from a dead language. The artificial language of a learned mediocrity, inert and formal, ponderous and didactic, devoid of least breath of creative vitality, is forced upon our boys at the most receptive period of their life...In the modern European universities the medium of instruction being the vernacular, the students in receiving, recording and communicating their lessons, perpetually come into intimate touch with it, making its acquaintance where it is not slavishly domineered by one particular set of academicians....I assert once again that those who, from their position and authority, have the power and the wish to help our language in the unfolding

of its possibilities, must know that in the present stage, freedom of movement is of more vital necessity than fixedness of forms" (చూ. వ్యాసావళి. పే. 148-149).

తాకుర్ సాగించిన మహోద్యమఫలితంగా ఇప్పటికి యాభై యేళ్ళుగా ఆధునిక వంగసాహిత్యం 'చలిత్ బాషా' సాహిత్యంగా పరిణమిస్తున్నది. తాకుర్ సాహిత్యవ్రతీవత్తితోబాడే దాని గౌరవమూ పెరిగింది. బళ్ళలో ఇప్పుడు 'చలిత్ బాష' లోనే బోధన జరుగుతున్నది. ఇది కలకత్తా మాండలికంనుంచి ఏర్పడ్డ ఆధునిక సాహిత్యక బాష.

"The present day literary Bengali is often nothing but Calcutta colloquial, with only a few archaic inflections of the verb; it is freely used in literature especially in poetry, drama and fiction and there is a strong body of writers who advocate suppression of old literary language by this living and vigorous form of Spoken Bengali."

—Suniti Kumar Chatterji, Bengali Phonetics.

ఈ రకం ఉద్యమం భారతతీరరాష్ట్రాలలోనే వచ్చింది కాదు. రమారమి రెండు వందల సంవత్సరాలుగా ప్రపంచవ్యాప్తంగా ఒక విలక్షణమైన సారస్వతోద్యమం బయలుదేరింది. దీర్ఘసమాసభూయిష్ఠవాక్యాలమీద మోజు తగ్గిపోయింది. దొంక తిరుగుడు వాక్యరచనమీద అసహ్యం పుట్టుక వచ్చింది. పాండిత్యస్ఫోరకాలైన గరిడీసాములు సన్నగిల్లిపోతున్నాయి. ఇంగ్లీషులో విక్టోరియన్ శైలి, దాని ప్రాబల్యం ఏనాడో అంతరించాయి. జర్మన్, డచ్, స్కాండినేవియన్ బాషా ప్రాంతాల్లో సులభ సుందరవాక్యరచనమీద, పద జాలంమీద అభిమానం పుట్టుకొచ్చింది. తెలుగు రచయితలు 'సరళ'త్వం అభిమానించటం మొదలుపెట్టారు. ఈ మార్పు 'ప్రజాస్వామిక శైలి'ని అపేక్షిస్తున్న దనటానికి చాలా నిదర్శనలున్నాయి (Ottó Jespersen, Efficiency in Linguistic Change, pp. 79-80):

"A longer lived literary fashion has now been evident for a century and a half. I am thinking of a growing preference for what may be called a democratic style: long



involved sentences with man dependent clauses and many learned words and classical allusions have been giving away to short, crisp, natural sentences with a preference for native vocabulary. In German, Dutch and the Scandinavian languages the same period has witnessed a similar movement with the disappearance of a great many foreign words through a sane purism, which is often half-conscious while an excessive purism is often ridiculed (...the man who first introduces a foreign word into his mother-tongue generally finds it easier to repeat what he has learnt abroad or through a foreign book than to rack his brains for a fitting expression by means of native speech-material...“

ఈ పరిస్థితికి ప్రధానకారణం బహుశా ఆధునిక శాస్త్రవిజ్ఞానవికాసమే కావచ్చు. చెప్పదలచిన విషయాన్ని సూటిగా స్పష్టంగా స్పష్టంగా క్లుప్తంగా చెప్పటం శాస్త్ర పద్ధతి. ఇదే భాషాసామాన్య లక్షణంగా పరిణమిస్తున్న దన్న మాట. రెండో ముఖ్య కారణం విద్యార్జనావశాలు, జ్ఞానతృప్తి విపరీతంగా పెరగటం. ఇందుకు నేటి ప్రజాస్వామికాది రాజకీయ విధానాలు ఎంతో ఉపస్కారకాలు. అందువల్ల కొద్దిమంది పండితుల ఆత్మతృప్తికోశాంతికో ఉపయోగపడిన ప్రాచీన సాహితీ కై లిగాని ప్రాచీనదోరణు లేవైనాగాని కాలధర్మంవల్ల ఇప్పుడు పనికిరావు. కూపస్థమండుక ప్రవృత్తి ఇందువల్లనే వదులుకోవాలి. 'పదుగు రాడుమాట పాటియై ధరఁజెల్లు' నన్నది వారూ చదివేరుగదా.

§ 6.5 ప్రపంచభాషాపరిస్థితు లిట్లా ఉండగా, వ్యాకరణమనే ఒక శాస్త్ర వ్యాపారానికి—పండితులు ఏనాడో నిర్మించుకున్న కొన్ని సూత్రాల సంపుటికి—మార్పు రాదని రాకూడదని రాసీయరాదని వాదించేవాళ్ళు ఇంకా ఉన్నారు. రాజకీయాధికారంతో సిద్ధాంతరీత్యా తిరుగులేనివిగా చెలామణి కావలసిన చట్టాలకే దిక్కులేని రోజుల్లో, పదిమంది పండితులు నిరూపించిన భాషాలక్షణాలకు వ్యతిక్రమం రాకూడదని ఆశించటం శాసించటం ఎంత తెలియనితనమో దిహించుకోవచ్చు.<sup>14</sup> పై పెచ్చు ఆ పూర్వవ్యాకరణ సూత్రాలు మారిస్తే భాషా స్వరూపమే మారిపోతుందని భావించటం ఒకటి కద్దు. దీనికి తోడు ఆ సూత్రాలు లేకపోతే సృష్టి స్తంభించిపోతుందన్న విశ్వాసమొకటి. భాషలో లేని లక్షణాలను సూత్రీకరించినంతమాత్రాన అవి రావు; సూత్రాలు లేనంత మాత్రాన ఉన్న లక్షణాలు పోవు. ఈ సందర్భంలో సంప్రదాయవ్యాకరణ వేత్తలు ఒకటి రెండు సైద్ధాంతిక లోపాల వల్ల తప్పుదారి పట్టారు: (1) పూర్వ

కాలపు సాహిత్య మహాభాషల వ్యాకరణాలు నిర్దుష్టంగా సత్యాన్నికంగా ఉన్నాయి కాబట్టి ఆధునిక దేశభాషల వ్యాకరణాలను పైవాటి పద్ధతిలో సంస్కరించి నిర్మించాలనుకోవటం. (2) ఆధునిక దేశభాషలన్నీ అపూర్వ భాషల నుంచే పుట్టేయి కాబట్టి వాటి లక్షణాలు తల్లి పోలికలోనే ఉండాలనటం. లేటిన్, గ్రీక్, సంస్కృతంవంటి మహాభాషల వ్యాకరణాలు దుష్టమో నిర్దుష్టమో మనం లిఖిత సారస్వత భాషారూపాలనుబట్టి మాత్రమే ఊహించగలుగుతున్నాం. అవి ఇప్పుడు నిత్య వ్యవహారంలో లేనందువల్ల ఆ వ్యాకరణ సూత్రాలు వ్యవహృత భాషలక్షణాలను ఎంత సక్రమంగా సంపూర్ణంగా వర్ణించగలిగేయో మనకు తెలియదు. అవి చెప్పిన లిఖితభాష అప్పటి వ్యవహృతభాషకు సరైన ప్రతిబింబమో కాదో తెలుసుకోకుండానే ఆ భాషా లక్షణాలను చెప్పిన వ్యాకరణాలు సలక్షణమైనవని ఎలా చెప్పగలం? ప్రపంచంలోని రమారమి 3500 భాషల్లో అనేక విధాల విరుద్ధ, విలక్షణ, లక్షణాలున్నాయి. అవన్నీ ఒకే మూసలో పోసి ఏకైక లక్షణవంతాలని చెప్పటం — అదిన్నీ ఆ భాషల స్వరూప స్వభావాలేమిటో తెలియకుండానే చెప్పటం — అవిచారమూలకమే గదా! నిజానికి సంస్కృత వ్యాకరణం సత్యాన్నికమై అంతిమ ప్రమాణమే అయితే సంస్కృతంలో వేదకాలం నుంచి ఈనాటివరకూ ఇన్ని వ్యాకరణాలు ఎందుకు వచ్చినట్లు? ఇందరు వ్యాకర్తలెందుకు తర్జనభర్జనలు చేసినట్లు? ప్రాచీన భాషల లక్షణాలే అర్వాచీన భాషలకు ఉండాలన్న నియమం ఎక్కడుంది? మన పూర్వవ్యాకర్త లెవరైనా అలా ఉండాలని నిర్దేశించారా? వైదిక లౌకిక సంస్కృతాలకు ప్రత్యేక వ్యాకరణాలు ఎందుకు వచ్చాయి? ఇవన్నీ గమనించకుండా భాషాసంస్కారానికి దిగి మనం చేసేది తిరోగామి సంస్కరణమా, పురోగామి సంస్కరణమా? <sup>15</sup>

"I am firmly convinced that many of the shortcomings of current grammatical theory are due to the fact that grammar has been chiefly studied in connection with ancient languages known only through the medium of writing, and that a correct apprehension of the essential nature of the language can only be obtained when the study is based in the first place on direct observation of living speech and on written and printed documents"

వ్యాకరణ మొక శాస్త్రమే అయితే శాస్త్రీయ విధానానికి వరమ ప్రమాణమైన పరిశీలన (observation), నిరూపణ (proof), లేని నిష్కర్ష (conclusion) ఎంత తార్కికమైనది?

§ 6.51 జనకభాషాలక్షణాలు జన్యభాషలకుంటాయనే దురభిప్రాయం ముఖ్యంగా 18, 19 శతాబ్దాల్లో చాలా అనర్థకరంగా పరిణమించింది. ప్రపంచ మంతటా. గురుమూర్తి శాస్త్రీ వ్యాకరణాన్ని తోసిరాజుని చిన్నయనూరి వ్యాకరణం తననాటి భాషాలక్షణాలను దూరీకరించి లకారాలను, ప్రత్యాహార సంజ్ఞలను, అటువంటి మరికొన్నింటిని తెలుగు వ్యాకరణానికి తెచ్చిపెట్టింది. పదజాలాన్నేగాని ఇతర లక్షణాలను గమనించని పాండిత్యం తెలుగు సంస్కృతజన్య మన్నది. సంస్కృతంలోని ద్వివచనాన్నీ లింగబోధక ప్రణాళికనూ ఆత్మనే పరస్మైపదులనూ ఇంకా అలాంటివి మరికొన్నింటినీ తప్ప సమస్త సంస్కృత మర్యాదలనూ తెలుగులోకి తెచ్చి పెట్టేరు. తల్లి పోలికలు బిడ్డకు వచ్చి తీరుతాయనే దురభిమానంతో పై వాటిని కూడా ఎందుకు తెచ్చి పెట్టలేదో ఆశ్చర్యకరంగా ఉంది: లేటిన్ ప్రమాణాలతో ఆధునిక యూరపియన్ భాషలను పరిశీలించి సంప్రదాయ విద్వాంసులు దేశ భాషా ప్రయోగ వైచిత్ర్యాన్ని ప్రత్యేక లక్షణాలను గమనించక భాషా వ్యాకరణాలను భయంకర గహనసీమలుగా మార్చారు <sup>16</sup> (Ibid., p. 47):

Some centuries ago it was the common belief that grammar was but applied logic, and it would therefore be possible to find out the principles underlying all the various grammars of existing languages, people consequently tried to eliminate from a language everything that was not strictly conformable to the rules of logic, and to measure everything by the cannon of their so-called general or philosophical grammar... This confusion of logic and Latin grammar with its consequence, a Procrustean method of dealing with all languages, has been the most fruitful source of mistakes in the province of grammar. What Sayce wrote long ago in the article "Grammar" in the ninth edition of the Encyclopaedia Britannica, "The endeavour to find the distinctions of Latin grammar in that of English has only resulted in grotesque errors, and a total misapprehension

of the usage of the English language"—these words are still worth taking to heart".

వ్యాకరణ లింగబోధక ప్రణాళికలకూ వాస్తవికలింగవిచక్షణకూ సంబంధంలేదు. భాషావిభాగాలు (parts of speech) అనేవి భాషకొక తీరుతో ఉన్నాయి. వచనప్రణాళికలు భిన్నభాషలకు విభిన్నవిధాలుగా ఉన్నాయి. ఒక భాషలో ఉన్న లక్షణాలన్నీ తదితర భాషల్లో ఉండవు. ఇంగ్లీషులో లాగా ఫ్రెంచ్‌లో తరతమ వాచక విధానంలేదు. తమ వాచకం ఫ్రెంచ్‌లో లేదు. జర్మన్ భాషలోని లింగబోధక ప్రణాళిక స్వదేశీయులకూ విదేశీయులకూ సమంగానే దురవబోధం. డెర్ యూటర్ (der euter) అనాలో, డెస్ యూటర్ (des euter) అనాలో జాకబ్ గ్రిమ్‌వంటి పండితుడికే తేల లేదని చెబుతారు. ఇంగ్లీషు స్పెలింగుల బాధ అందరికీ తెలిసిందే. ఈ సహజలక్షణాలను గ్రహించక రాసిన వ్యాకరణాలు ఆ భాషను గురించిగాక ఆ వ్యాకరణ అభిరుచులను గురించి మాత్రమే తెలుపుతున్నాయి. <sup>17</sup> ఈ కష్టాలు అన్నిటికీ ఘూలకారణం ప్రతి వ్యక్తికీ ఒక తీరు వ్యక్తిత్వం ఉన్నట్లే ప్రతిభాషకూ ప్రత్యేకలక్షణాలుంటాయని గ్రహించకపోవటం. రెండోది అనేక భాషల లక్షణాలను విడివిడిగా గ్రహించి పోలికవల్ల తులనాత్మకంగా ఏభాషలో ఏవి విశిష్టలక్షణాలో గుర్తించక పోవటం. మూడోది జన్యజనకసంబంధమున్న భాషల విషయంలో కూడా తల్లి పోలికలన్నీ పిల్లలకు రానక్కరలేదని, ఎవరి వ్యక్తిత్వం వారికున్నంతమాత్రాన జన్యజనక సంబంధం తొలిగిపోదని గమనించకపోవటం. అన్నిటికన్నా పెద్ద కారణం వ్యాకరణమంటే పాణినిపద్ధతిలోనో డొనేటస్ మార్గంలోనో రచించింది మినహా మరోటి కాదనే అంధవిశ్వాసం. <sup>18</sup> వ్యాకరణచరలు ఎన్ని విధాలుగా ఉంటాయో, ఏవిధమైన వ్యాకరణం ఏ విషయాలను విశేషంగా చెబుతుందో తెలియక పోవటం.

§ 6.52 భారతీయ వైయాకరణుల్లో కొన్ని శతాబ్దాలుగా పాతుక పోయిన భావం వ్యాకరణం అంటే విధినిషేధాత్మక సూత్రసంపుటి అనేది. అగ్రవర్ణాల్లో తప్ప విద్యావంతులులేని కాలంలో, అగ్రజాతిభాషే ప్రామాణికంగా చెలామణి అవుతున్నప్పుడు, ఆ భాషావిశేషంలో వాడుకలో ఉన్నవి ఒప్పనీ లేనివి తప్పనీ మన పూర్వులు రాశారు. దేశకాలపాత్రలు మరి విద్య అందరికీ అందుబాటులోకి వచ్చేసరికి సహజంగానే మొదట అవిద్యావంతులుగా ఉన్నవారు మొదటినుంచీ విద్యావంతులైన వారి భాషారీతులను అనుకరించటం మొదలు పెట్టేరు. ఇది పండిత మండలికి మంచి అవకాశాన్నిచ్చింది. ఆ సమయంలో వెలువడ్డవే మన సంప్రదాయ వ్యాకరణాలు. ఇవి విధి నిషేధాలతో వ్యాకరణ

వ్యక్తిగతాభిరుదులతో అధికార పూర్వకశాసనాలతో తయారైన 'అధికారికవ్యాకరణాలు' (normative grammars) లేదా నిర్ణాయకవ్యాకరణాలు (prescriptive grammars). వీటిలో ప్రయోగ దృష్టికన్నా ఆధికారిక ప్రవచనదృష్టి ఎక్కువ. 'ప్రయోగశరణా వైయాకరణాః' అనే అభియుక్తోక్తికి, 'శాస్త్ర ప్రయోగవచసోః శాస్త్రం బలవ దుచ్యతే' అనే అధర్వణోక్తికి పొందిక లేదు. పరస్పర విరుద్ధమైన ఈ ప్రమాణాలతో మన వ్యాకరణాలు ఇన్ని 'సలక్షణ' ప్రవచనాలట్లా చేశారో వారికే తెలియాలి; లేదా వారి భక్తులకైనా తెలియాలి. 'అనుకరణం హి శిష్టస్య సాదు భవతి' అనే పతంజలిమీద ఏపాటి గౌరవమున్నా (పూజావిషయం వేరు; అందులో మన వ్యాకరణాలు బహిరంగ భక్తులు. అంతరంగంలో ఏముండేదో వారికే తెలియదు!) మహాకవి ప్రయోగాలనైనా సాధించి వుండవలసింది. ఇలాంటి పరిస్థితే పాశ్చాత్య దేశాల్లో కూడా ఉండేది. షుద్ధ్యుగాల యూరప్ లో గ్రీక్ వ్యాకరణ సంప్రదాయంలో తయారైన లేటిన్ వ్యాకరణాలు బయలుదేరేయి. ఆనాటి యూరపియన్లు మన భారతదేశంలో ఒక శతాబ్ది క్రితంవరకూ సంస్కృతాన్ని చదివినట్లే దేశభాషలు గాక లేటిన్ సాహిత్యం మాత్రమే అభ్యసించేవారు. వారి బుద్ధికి మానవభాష లన్నిటికీ సరిపోయ్యే తర్క ప్రమాణాలు లేటిన్ వ్యాకరణంలోనే కనిపించేవి. దాంతో విశ్వజనీనవ్యాకరణాలు (universal grammars) అని. తాత్త్వికవ్యాకరణాలు (philosophical grammars) అని సిద్ధాంతప్రవచనంచేసే వ్యాకరణ గ్రంథాలను రాసిపారేశారు. 1660 లో ప్రకటితమైన 'Grammaire generale et raisonnee' అనే బృహద్గ్రంథం మనకు మహాభాష్యంలాగా వారికి పరమప్రామాణికమయింది. ఈ అసాధారణ వ్యాకరణ సిద్ధాంతాలు 18వ శతాబ్దికల్లా పిల్లలు పెట్టి దేశానికొక భాషకొక 'నిర్ణాయక వ్యాకరణం' వెలువరించాయి—పై గ్రంథం మూసలో. ఆ వ్యాకరణ సూత్రాల్లో చెప్పింది వేదం. పాఠశాలలో ప్రామాణ్యం వాటికే. ఇలా ఉండగా సాంస్కృతిక పునరుజ్జీవనంతో (Renaissance) పాశ్చాత్యప్రపంచంలో అనూహ్య పరిణామాలు వచ్చాయి. అందులో లేటిన్ స్థానంలో గ్రీక్ భాషాధ్యయనం రావటం ఒకటి. తరవాత హీబ్రూ అరబిక్ భాషలను నేర్చుకోవలసి వచ్చింది. సామ్రాజ్యాల హద్దులు విస్తరించి రాజకీయసాంస్కృతికవికాసం రాగానే విశ్వవ్యాప్తంగా భూరభీరాళను పరిశోధించటం ఆరంభమయింది. ఆరోజుల్లో విదేశాల్లో పర్యటించిన మేధావులు, మత ప్రచారకులు, నైనికులు అనేకానేక నూతనభాషల గురించి కొద్దో గొప్పో తెలుసుకోవటం మొదలయింది. మతగ్రంథాలను విదేశ

భాషల్లోకి అనువదించటం ఆరంభమయింది. ఈ పరిస్థితి అనేక విద్వాంసులచేత కొత్తభాషలకు వ్యాకరణాలూ నిఘంటువులూ రాయించింది. స్పెనిష్ మతవ్రచారకులు 16 శతాబ్దంలోనే అనేక అమెరికన్, ఫిలిప్పీన్ భాషలమీద ఉద్గ్రంథాలు రచించారు. వాణిజ్య వ్యాపారాల, నూతన ప్రయాణ సౌకర్యాల అభివృద్ధితో బాటు విద్యాదాహంకూడా పెరిగింది. రష్యన్ చక్రవర్తిని కేథరిన్ ప్రోత్సాహం మీద పి. ఎస్. వలాస్ అనే విద్వాంసుడు యూరప్, ఆసియా ఖండాల్లోని 200 భాషలకు చెందిన 285 సమానార్థక పదాలతో తులనాత్మక నిఘంటువు నిర్మించి 1786 లో ప్రచురించాడు. ద్వితీయ ముద్రణలో ఈ మహాగ్రంథంలో మరి 80 ఆఫ్రికన్, అమెరికన్ భాషలు చేరాయి. జె. పి. అడెలంగ్, జె. ఎస్. వైటర్ అనే యిద్దరు 1806 - 1817 ల మధ్య 'Mithridates' అనే నాలుగు సంపుటాల మహా గ్రంథంలో క్రైస్తవ ప్రార్థనలను 500 భాషల్లో ప్రకటించారు. 18 వ శతాబ్ది భాషావేత్తలు తాత్త్వికవ్యాకరణాలు రాసి ఈ ఆధునిక భాషలన్నీ ప్రాచీన భాషల అవశ్రంశ రూపాలని, పై తరగతుల భాషలు ప్రాచీనభాషా లక్షణాలను చాలావరకు కాపాడి నిలుపుకుంటూ వచ్చినా కింది తరగతుల గ్రామ్య భాషా ప్రభావంవల్ల చెడిపోతూ వచ్చాయని, పెద్దల స్వచ్ఛభాషల నుంచి (pure languages) చిన్నల గ్రామ్యభాషలు భాషాక్షయంవల్ల (linguistic decay) ఏర్పడ్డాయని నిర్దరించారు. గ్రాంథికవాదులు 'గ్రామ్య'మనే పరిభాష ఇలాటిదే. పండితులు 'సెనగలు' గ్రాంథికమసీ శుద్ధమసీ భావిస్తారు. 'చెనగలు' గ్రామ్యం కింద లెక్క. వీటి మూలరూపం సంస్కృతంలోని 'చణక' శబ్దం. వీటిలో ఏది చెడిపోయి కుళ్ళిపోయిన రూపమో పై ఉదాహరణమే నిరూపిస్తుంది....

కొన్ని భాషలకు దగ్గరి పోలికలున్నాయని గుర్తించినా అవేమిటో ఎందుకు వచ్చాయో పరిశీలించక భాషాక్షయసిద్ధాంతంమీద ఆధారపడి అవన్నీ అవశ్రంశాలని గ్రామ్యాలని భ్రమించారు. లేటిన్ భాష ఆధునిక ఫ్రెంచ్ గా పరిణమించిందని గ్రహించక అది చెడిపోయి ఫ్రెంచి అనే పేరు తెచ్చుకొందనుకున్నారు. లేటిన్ మన సంస్కృతంలాగా ఈ ఊణం వరకూ మార్చే పొందకుండా జీవించి వుందనే సమ్మతంతో సమకాలభాషలు ఒకదానినుంచి మరొకటి ఏర్పడ్డాయని కొందరు నిర్ణయించారు. చాలామంది ప్రపంచ భాషలన్నీ హిబ్రూనుంచి వుట్టేయన్నారు. అన్ని భాషలకూ సంస్కృతం జనని అనే మనవారి వాదాన్ని దీంతో పోల్చవచ్చు. అయితే స్వస్థానదేశ భాషాభిమానంగల దేశభాషాభక్తులు కొందరు అన్ని భాషలూ తమ మాతృభాషనుంచే జన్మించాయని వాదించారు. అంటెర్వోర్ వాస్తవ్యుడు గోరోపియస్ బికానస్

లెక్కన భాషలన్నీ డచ్ లోనుంచే ఉద్భవించాయి. కొంతకాలం క్రితం విశాఖ పట్టణ వాస్తవ్యుడైన విద్వాంసుడొకడు అన్ని భాషలకూ తెలుగే తల్లి అని వాదిస్తుండేవాడు! ఈ మూఢ విశ్వాసాలన్నీ యూరపీయన్లు సంస్కృత భాషతో సంస్కృత వ్యాకరణాలతో పరిచయం సంపాదించిన తరువాత ఒకదాని వెంట మరొకటిగా నశించి భాషాధ్యయనం క్రమంగా శాస్త్రీయమార్గాలు తొక్కింది. మన దౌర్భాగ్య మెటువంటిదోగాని ప్రపంచం కళ్ళు తెరిపించిన సంస్కృత విజ్ఞానం మన కళ్ళు కప్పుతూనే ఉంది. గతానుగతికమైన మనవారి బట్టియ మార్గం స్వతంత్రతలోచనలకు దూరమై శతాంధన్యాయంలో మనసీ మన విజ్ఞానాన్నీ గోతిలోకి దింపుతునే ఉంది. ఇందుకు ఆధునిక విజ్ఞానప్రభావాలకు దూరంగా ఉన్న రాజకీయ సాంఘిక వ్యవస్థ ప్రధాన కారణమని చెప్పాలి.

§ 6.53 వేద భాషను యథాతథంగా నిలుపుకున్నా భారతజాతి లౌకిక సంస్కృతంలో వచ్చిన మార్పులను వర్ణిస్తూ ప్రత్యేకవ్యాకరణగ్రంథాలు రచించింది. తరతరాల శ్రమ ఫలితంగా అద్భుతమైన కోశవ్యాకరణగ్రంథాలు వెలువడ్డాయి. పాణిని వ్యాకరణం వర్ణనాత్మకవిధానంలో మానవమేధాశక్తికే పరమ ప్రతీకగా పేరు తెచ్చుకుంది. ("...The grammar of Panini ..is one of the greatest monuments of human intelligence"-Bloomfield, Language, p.11). పదహారో శతాబ్దంనుంచీ సంస్కృతాన్ని గురించి అంతో ఇంతో తెలుస్తూనే ఉన్నా పందొమ్మిదో శతాబ్దం నాటికి యూరపీయన్లు చాలా విశేషాలు తెలుసుకో గలిగేరు. ఒక భాషలోని నూఝాతినూళ్ళు విషయాలను గూడా ఏవిధంగా వర్ణించవచ్చో తెలుసుకున్నారు. ఇలా భిన్న భాషలను పోల్చి చూసే పద్ధతులు కూడా గ్రహించారు. సర్ విలియం జోన్స్ అనే ఆంగ్ల విద్వాంసుడు 1780 లో సంస్కృతం, గ్రీక్, లేటిన్ మొదలైనవి ఒకానొక ప్రాచీనమూలభాషనుంచి ఏర్పడ్డ సోదర భాషలని ప్రకటించాడు. తులనాత్మక వ్యాకరణరచనకు పునాదులు వడ్డాయి. 1816 లో ఫ్రాంజ్ బాప్ పై మూడు భాషలనూ పర్షియన్, జెర్మానిక్ భాషలనూ అధ్యయనంచేసి తులనాత్మకవ్యాకరణం (comparative grammar) రచించాడు. కార్ల్ బ్రగ్మన్, బెర్టాల్డ్ డెర్ట్రబక్ అనే ఇద్దరు 1886 లో ఇండో-యూరోపియన్ భాషలకు తులనాత్మకంగా రాసిన వ్యాకరణం ఈనాటికి ప్రామాణికగ్రంథంగా ఉంధి. ఇలా అనేక భాషా కుటుంబాలకు అనేక తులనాత్మకవ్యాకరణాలు కాలక్రమేన వచ్చాయి. 1856 లో బిషప్ రాబర్ట్ కార్టైల్ ప్రచురించిన ద్రవిడ భాషా తులనాత్మక వ్యాకరణం మన దేశంలో భావ విప్లవం సాధించిన మహాగ్రంథం. తెలుగు, తమిళం, మలయాళం మొదలైన భాషలు సంస్కృత తజన్యాలు కావని, ఒకే భాషా కుటుంబానికి చెందిన స్వతంత్ర

భాషలని. ఆయన చేసిన నిరూపణ అనాదిసిద్ధంగా సంప్రదాయవాదులు విశ్వసించిన సంస్కృత ప్రాకృత జన్యసిద్ధాంతాన్ని వటావంచలు చేసింది. అంతో ఇంతో అనాటి భాషాశాస్త్రం అధ్యయనం చేసిన చిలుకూరి నారాయణ రావుగారి వంటి విద్వాంసులకు గూడా ఇది కంటగింపుగానే ఉండి వారి 'ఆంధ్రభాషాచరిత్ర'లో అపూర్వసిద్ధాంత లోపంతో సంస్కృతజన్యతా నిరూపణకు ప్రయత్నాలు చేయించింది. దీనికి పోటీగా గంటి జోగిసోమయాజిగారి 'ఆంధ్రభాషావికాసము' ద్రవిడభాషావాదాన్ని నిరూపించటానికి ప్రయత్నించింది. మన వారికి పాఠ్యగ్రంథాలుగా ఉన్న ఈ రెంటిలోనూ కనిపించే సైద్ధాంతిక వాస్తవిక లోపాలనూ దోషాలనూ నిరూపించటానికి ఇది స్థలమూ కాదు - సమయమూకాదు. ద్రవిడభాషల్లో తెలుగుకు ఉన్న స్థానాన్ని తులనాత్మకంగా వర్ణనాత్మకంగా నిరూపిస్తూ ప్రామాణికంగా ఉన్న గ్రంథం భద్రరాజు కృష్ణమూర్తిగారు ఆంగ్లంలో రాసిన 'Telugu Verbal Bases' అనేది.<sup>19</sup>

ఈ తులనాత్మక పరిశీలనలు భాషల చారిత్రక పరిణామదశలను కూడా బయటికి తీశాయి. పాతకాలపు విశ్వాసాల స్థానంలో భాషల్లో మార్పు లెన్ని రకాలుగా ఉంటాయో ఏ పరిస్థితుల్లో అవి వచ్చాయో శాస్త్రీయంగా చర్చించే చరిత్రాత్మక వ్యాకరణాలు (historical grammars) తయారీకి ఇది దారి తీసింది. విలియం డ్వైట్ విట్నీ అనే అమెరికన్ విద్వాంసుడు 1867లో 'Language and the Study of Language' అనే ఉద్గ్రంథం రాశాడు. హెర్మన్ పాల్ 1880 లో ప్రచురించిన 'Principles of Linguistic History' అనేది అధికారిక గ్రంథమయింది. తెలుగు భాషకు ముఖ్యంగా శాసనభాషకు బూదరాజు రాధాకృష్ణ, కోరాడ మహాదేవశాస్త్రి, ఎం. కందప్ప చెట్టిగార్లు చారిత్రకవ్యాకరణాలు ఆంగ్లంలో రాశారు. చారిత్రకవ్యాకరణాలతో బాటు వర్ణనాత్మకవ్యాకరణాలు పాణినిపద్ధతిలో వెలువడుతూ ఉండేవి. ఆగస్ట్ లెస్కిన్ అనే విద్వాంసుడు స్లావిక్ బాల్టిక్ భాషల్లో చాలావాటికి వర్ణనాత్మక వ్యాకరణాలు (descriptive grammars) రాశాడు. తెలుగులో నన్నయ భాషకు నాగభూషణరావుగారు రాసిన వర్ణనాత్మకవ్యాకరణం ఉంది. కొందరు విద్వాంసులను విభిన్న భాషల్లో కనిపించే వైవిధ్యం, సమానలక్షణాలూ ఆకర్షించాయి. భాషా సాధారణంలోని స్వభావైక్య వైవిధ్యాలను తాత్వికదృష్టితో పరిశీలించి కొన్ని మౌలిక సిద్ధాంతాలను మొట్టమొదట ప్రతిపాదించినవాడు ఏలెల్మ్ వాన్ హుంబోల్ట్. ఆయన భాషాశాస్త్రం (General Linguistics) 1836 లో వెలువడింది. ఫ్రాంజ్ నికోలస్ ఫింక్ అనే పండితుడు ఒక భాషా సిద్ధాంతగ్రంథాన్ని 1905 లోను, పరస్పర సంబంధంలేని ఎనిమిది భాషల వర్ణనాత్మకవ్యాకరణాన్ని 1910 లోను ప్రచురించి భాషాశాస్త్ర పరిశోధనలకు



ముఖ్యంగా చరిత్రాత్మక ఆధ్యయనానికి—వర్ణనాత్మక పరిశీలనమే ప్రథమ సోపానంగా ఉండాలని వాదించాడు. ఆ తరువాత భిన్నమార్గాల్లో భాషాపరిశోధనకు సమన్వితమార్గం దొరికింది. ఆచరణలోకి వచ్చింది. భాషాధ్యయనానికి ప్రాథమికమార్గం వర్ణనాత్మక పరిశీలన. ఒకేభాష చారిత్రకపరిమాణాలను గ్రహించటానికి ఆ భాషకు భిన్నకాలాల్లో ఉన్న వర్ణనాత్మకవ్యాకరణాలను పోల్చిచూడాలి. భిన్నభాషల చారిత్రకవ్యాకరణాలను పోల్చిచూసినప్పుడు తులనాత్మకవ్యాకరణరచన సాధ్యపడుతుంది. ప్రాథమికమైన వర్ణనాత్మక పరిశీలన ఎంత విపులంగా, సలక్షణంగా, శాస్త్రీయంగా, స్పష్టంగా వుంటే తక్కినవి అంత ప్రామాణికంగా ఉంటాయి. విభిన్నభాషాలక్షణాల సాధారణీకరణం (generalisation) ఆ భాషల వాస్తవికలక్షణాలను పరిశీలించటంమీదనే ఆధారపడాలి గాని పారమార్థికసత్యాలమీదనో తార్కికప్రమాణాలమీదనో ఆధారపడగూడదు. సహస్రాధిక ప్రపంచభాషాలక్షణాలను పరిశీలించిన తరువాత కలిగిన అనుభవంతో చెప్పిన ఈ శాస్త్రీయవద్దతులను గమనించక అంధపరంపరా న్యాయంలో విశ్వాసైక ప్రధానంగా ఏమి చెప్పినా ఏమి చేసినా అశాస్త్రీయమే.

§ 6.54 తెలుగుభాషలో ఇరవై యేళ్ళక్రితంవరకూ వచ్చిన వ్యాకరణాలు సంఖ్యాధికంగా ప్రాచీనపద్ధతిలో ఉన్న నిర్ణాయకవ్యాకరణాలు మాత్రమే. వీటిలో విధినిషేధాలతోబాటు కొన్నిచోట్ల చారిత్రక నిర్ణయాలు కూడా కనిపిస్తాయి. ఇది సంస్కృతవ్యాకరణ సంప్రదాయాలను తెలుగుమీద రుద్దుతూ అశాస్త్రీయసూత్రాలతో భాషాస్వరూపాన్ని దురవబోధం చేశాయి.<sup>20</sup> ఉదాహరణకు గ్రాంథికవాదానికి పరమ ప్రామాణికమైన బాలవ్యాకరణాన్ని తీసుకుందాం. అందులోని సూత్రాలను స్థావరాలకంటూ కొన్నిటిని పరీక్షిస్తే చాలు. బందారం బయటపడుతుంది. 'క్వార్థంబైన యిత్తునకు సంధిలేదు' (సంధి. 8) అనేది కావ్యప్రయోగ విరుద్ధమని వేరే చెప్పనక్కరలేదు. వ్యాఖ్యానాలు ఎన్నో ప్రయోగాలిచ్చాయి. 'ఏఁగి యేఁగి యనుచోఁ గ్వార్థం బగుట సంధి లేదు' (సంధి. 10) అని ఏగినట్లు రాసిన వివరణంలో తన పట్టుదలను నిరూపించుకోటానికి మాత్రమే పునరుక్తి చేయక తప్పలేదు. ఇలాటివి నిషేధ సూత్రాలు. ఈ నిషేధాలకు తార్కికప్రమాణం లేదనటానికి మరో ఉదాహరణ తీసుకొందాం. 'అత్తునకు సంధి బహుళముగా నగు' (సంధి. 4) అనే సూత్రవ్యతిలో 'అదునికా'లైన శ్రీకృష్ణదేవరాయల ఆముక్తమాల్యదా ప్రయోగాలను పాదుత్వం కల్పించే ప్రయత్నం జరిగింది. అధర్వణాచార్యుల శాస్త్రవచస్సును ప్రయోగ మృగ్ధత కారణంగా నూరి నిరాకరించాడు. ఇక్కడ 'శాస్త్రప్రయోగ

వచసోఃశాస్త్రం బలవదుచ్యతే; అనిష్పన్నవదే తేనప్రయోగాశ్రయణంమతమ్ 'అనే అధర్వణోక్తిని అనుసందించండి. శాస్త్రోపాధ్యాల విషయంలోనే గదా ప్రయోగా శ్రయత్యాన్ని విధించింది? ఇక్కడ అధర్వణశాస్త్రాన్ని నిరాకరించటానికి ప్రయోగాలు ఎట్లా బలవత్తరమైనాయి? 'దానికిం బూర్వ కావ్యంబులందు' అని చదవాలో, 'చెప్పిరిగాని దానికిం, బూర్వ కావ్యంబులందు' అని చదవాలో స్పష్టం కాదుగదా: 'అల్పాక్షర మసందిగ్ధం సారవ ద్విశ్వతోముఖం...' ఇత్యాది సూత్ర లక్షణాల్లోని అసందగ్ధిత ఇక్కడ దగ్ధమైనట్లేకదా? ఒకవేళ అధర్వణుడికి పూర్వకాలంలో (ఆయన కాలమేమో కచ్చితంగా తేలిచచ్చినట్లు!) కావ్యప్రయోగాలు లేకపోతే, ఆధునిక ప్రయోగాలను బట్టి అతగాడి సూత్రాన్ని సూరి నిరాకరిద్దా మనుకున్నాడేమో? అప్పుడు 'శాస్త్ర ప్రయోగ వచసోః శాస్త్రం బలవ దుచ్యతే' అనే మాట ఏం కావాలి? లేదు. 'ప్రయోగశరణా వైయాకరణాః' అనే లెక్కన సూరి సాధుత్వం అంగీకరించా డనుకుందాం. మరి ఆ విషయం క్షార్థక సంధి నిషేధసమయంలో ఎందుకు పనికిరాలేదు? తనకు మూడు శతాబ్దాల ముందు వాడైన కృష్ణదేవరాయలు 'ఆధునికు' డెట్లా అయినాడు? ఆధునిక ప్రయోగాలకు విలవ నిష్పటం—అదిన్నీ పూర్వ కావ్య ప్రయోగాలకన్నా ప్రమాణవత్తరంగా భావించి అంగీకరించటం—సూరి వ్యాకరణంలో ఇతరత్రా ఎక్కడైనా ఉందా? ఉంటే, ప్రాచీనం కన్నా అర్వాచీనం బలవత్తరమనే సిద్ధాంతాన్ని అంగీకరిస్తే, రావిపాటి గురుమూర్తిశాస్త్రిగారిలాగా ఆధునిక క్రియారూపాలను ఎందుకు సాధించలేదు? ఆయన వాడుకలో 'ఆధునిక' శబ్దానికి తనకు మూడువందల సంవత్సరాల పూర్వమనే అర్థం ఉంటే, వీరశైవ కావ్యాల్లోను ప్రాచీన శాసనాల్లోను వందల కొద్ది ప్రయోగాలుండగా 'తెలుగులమీది సాంస్కృతిక పరుషములకు గసడదవలు రావు' (సంధి. 14) అనే నిషేధసూత్రం ఎందుకు రాసినట్లు? ప్రయోగ శరణులైన వారు సోమనాథాది 'అత్యాధునిక' కవుల (రాయలకన్నా ప్రాచీనుల) ప్రయోగాలను అసాధువు లనవచ్చా? ఆధునికవైష్ణవం పురాణశైవంకన్నా బలియమనే నిర్ణయముందా? ఇలాంటివే సవాలక్ష ప్రశ్నలు వస్తాయి. ఒకచోట ఉచ్చారణకు ప్రాధాన్యమిచ్చి లఘులఘుభేదాలు వివరించి సందిగ్ధవాక్యంలో చిన్నయ సూరిగారు శకార ప్రశంసచేశారు (సంజ్ఞా 18: 'యరలవలు లఘువులని యలఘువులని ద్వివిధంబులగు.' దీనిప్రకారం అలఘు యరలవలు ప్రత్యేక వర్ణాలు కావు. 'సప్తత్రింశ దివోన్యే' అని చింతామణికర్త మొరపెట్టినా శకటరేపను వర్ణించి తెలుగుకు ముప్పయ్యారే వర్ణాలు పొమ్మన్నాడు సూరి. వివరణలోని 'పర్ణ సమామ్నాయ మందలి శకారము వర్ణాంతముగాని యలఘులకారము గాదని యెఱుంగునది' అనే వాక్యానికి గుప్తార్థ ప్రణాళికాకారులూ దూసి రామ మూర్తిగారూ ఇచ్చిన భిన్న నిర్వచనాలనుబట్టి తెలుగులో రెండో మూడో శకారాలు ఉండి వుంటాయి). మరోచోట ఆ ఉచ్చారణ అప్రధానమని

భావించినా దంత్యతాలవ్యచజలను ప్రత్యేకవర్ణాలుగా నిర్ణయించి వర్ణసమామ్నాయంలో చేర్చాడు (సంజ్ఞా 31). ఎప్పటి కేది ప్రమాణమో మన వ్యాకరణే చెప్పాలి.

ఇక పరస్పర విరుద్ధ నిర్ణయాలకు దారితీసిన ఏకైకప్రమాణం కూడా మనకు లేకపోలేదు. 'సమానపదంబునందు సంయోగంబు పరంబగునపు డెల్లచో ఖండబిందువునకుం బూర్ణంబగు' (అచ్చిక. 15) అనే సూత్రంలో 'తెనుఁగున బిందు పూర్వక స్థిరంబు లేమింజెసి (చూ. 'సంస్కృత సమేతరములయిన తెలుఁగు శబ్దములయందుఁ బరుషసరఃములకు ముందే బిందువు కానంబడు చున్నది'—సంజ్ఞా. 16) యది గ్రాహ్యంబుగాదు' అని 'ఏండ్లు' శబ్ద డకారానికి కొందరు చెప్పిన శాదేశం నిరాకరించాడు. అంటే ఇక్కడ బిందువు ఉంటుంది; స్థిరం (శకారం) తొలిగిపోతుంది. 'అప్రమేడితంబు పరంబగు నపుడు విభక్తిలోపంబు బహుశంబుగా నగు' (సంధి. 41) అనే సూత్రవృత్తిలో 'ఇంచుక నాఁడిత్యాదులందు బహుశగ్రహణము చేత సంతిమాక్షర లోపంబు' రాగా 'నాఁనాఁడు' అనే రూపంలో స్థిరం (నకారం) కాక బిందువేపోయి 'నానాఁడు' సిద్ధిస్తుంది. ఇక్కడ వాదన వేరు; 'పరుషసరఃములకు ముందే' ఉండగల బిందువు తదితరాలముందు లోపిస్తుందట! ఇదంతా సతార్థిక సశాస్త్రీయప్రామాణిక విధానమే గదా మరి:

అప్పుడప్పుడు చరిత్రాత్మక వ్యాకరణంలో ఉండవలసిన విషయాలు ఇందులో కనిపిస్తాయి—పరస్పర విరుద్ధంగా. 'అడంగ్వాదుల డాకు ణకారంబు విభాషనగు' (ప్రకీ. 13) అనే చోటి డకారమధ్యరూపాలు చారిత్రకంగా తులనాత్మకంగా ప్రాచీనాలు; ణకారమధ్యరూపాలు పరిణామక్రమంలో ఆర్వాచీనంగా ఏర్పడ్డవి. ఈ మాట నిజమే. కాని తరవాతి సూత్రంలో 'దక్కులో నగువాని డాకు డకారంబు విభాషనగు' (ప్రకీ. 14) అని చెప్పిన డకారయుక్త రూపాలు ప్రాచీనాలుకావు. భాషాపరిణామ క్రమంలో డకారయుక్త రూపాలే ప్రాచీనతరమైనవి. ఇంతకు ముందు పేర్కొన్న చారిత్రకవ్యాకరణాల్లోగాని. ఈ వ్యాసంలోనే స్థలాంతరంలో గాని (§2.32), 'Dravidian Etymological Dictionary' లో ఆయావదాల దగ్గరగాని చూస్తే తెలుస్తుంది. మొదటి సూత్రంలో మిడతంబొట్లు పలికేడు; తరవాత పార్వతి శాపం అడ్డుపడ్డందు వల్ల వ్యవహారం బెడిసికొట్టింది. ఇలాటి అసందర్భాల నన్నిటినీ ఛర్చించటం ఇక్కడ సాధ్యపడదు. ప్రత్యేకగ్రంథమే రాయవలసి వుంటుంది. కొన్ని చర్చలు 'ఆంధ్రభాషాచరిత్ర'లో, 'ఆంధ్రభాషావికాసము'లో అక్కడక్కడ కనిపిస్తాయి. ఇది కావ్య భాషకైనా సమగ్రంగా సరిపోదు. దీన్ని నమ్ముకొని

ఒక మహోద్యమం నడిపిన విద్యవ్యవస్థలమీద జాలిపడటంకన్నా మరో మార్గంలేదు. ఈ వ్యాకరణాలూ ఈ కావ్యాలూ నిర్దుష్టాలని భావించేవారు కేతన చెప్పిన ఈ మాటలు నెమరువేసుకోవటం మంచిది:

“నేరములు కాళిదాస మ

యూరారులకైనఁ గలుగ నొరులకు లేవే ? (11)

“కంచి నెల్లూరు మఱి యోరుగ ల్లయోధ్య

యను పురంబులపై గంగ కరుగు మనిన

పగిది నొకత్రోవఁ జూపెద బహుపథంబు

లాంధ్ర భాషకుఁ గల; వవి యరసికొనుఁడు (12)”

—ఆంధ్ర భాషా భూషణము.

పై పద్యంలో అయోధ్య మీదుగా గంగకు పొమ్మన్న మార్గనిర్దేశానికి కేతన ‘వ్యాకరణమార్గానికి ఉన్న సంబంధం గమనార్హం. కనీసం ఈ విద్యవ్యవస్థ ‘బహు పథంబు’ లుండగా ‘ఒకత్రోవ’ మాత్రమే చూపుతున్నాననటం మరింత గమనార్హం. ఈపాటి వివేచనకూడా లేని తరవాతి వ్యాకరణ కన్నా కేతన ఎన్నో రెట్లు మెరుగు— ఆయన వ్యాకరణం కూడా తరవాతి వ్యాకరణాలంతగా సంస్కృత దాస్యం చేయలేదు.

§ 6.6 పై విషయాలనుబట్టి చూస్తే మనకు ప్రామాణికమని చెప్పదగిన సంప్రదాయవ్యాకరణం ఒక్కటి లేదనాలి. ఉన్నవి తప్పల కుప్పలు. ఉన్నంతలోను ప్రాకృతసమ, ప్రాకృతభవాల రూపానిష్ఠాదనప్రక్రియను చెప్పేవయినా లేవు. వాక్య నిర్మాణక్రమాన్నీ పదబంధవైచిత్రినీ వివరించే బాగాలు ఈ గ్రంథాల్లో దాదాపు లేనట్లే. అందుకనే తిరువతి వేంకట కవులన్నట్లు ‘తెలుగునకున్న వ్యాకరణదీపము చిన్నది’. చిన్నయ్య రాసింది పెద్దదవుతుందా మరి ? వీటి నాధారంగా, పరమ ప్రమాణంగా తీసుకొని తమ వాద ప్రశస్తిని తామే ఎట్లా పొగుడుకుంటున్నారో గ్రాంథికవాదులకే తెలియాలి. విపులమైన వర్ణనాత్మకవ్యాకరణాలే గాక (వీటిలో వాక్యనిర్మాణక్రమంలో చెప్పగలిగిన విశేషాలు తక్కువే కాబట్టి) అదునికభాషా శాస్త్రవీతిలో వికాసకవ్యాకరణాలు (generative grammars), పరివర్తక వ్యాకరణాలు (transformational grammars) కూడా కొత్తగా రావాలి. వీటిలో వీ ఒక్కటి భాషా సమస్త లక్షణాలనూ చెప్పలేదు. మాండలికభాషా వ్యాకరణాలూ మాండలికపదకోశాలూ అనేకానేకంగా రావాలి. ఒకనాటి ప్రామాణికభాషా

లక్షణాలను చారిత్రకవికాసాదులతో నిమిత్తం లేకుండా, విధినిషేధప్రమేయం లేకుండా, గ్రంథకర్త ఇష్టానిష్టాలతో సంబంధం లేకుండా, యథాతథంగా సమగ్రంగా వివరించేవి వర్ణనాత్మకవ్యాకరణాలు. చారిత్రక దృష్టితో భిన్నకాలాల్లో భాషలో వచ్చిన మార్పులను విశదీకరించేవి చరిత్రాత్మక వ్యాకరణాలు. ఏక కుటుంబానికి చెందిన సోదర భాషాలక్షణాలను మన భాషాలక్షణాలతో పోల్చి చెప్పేవి తులనాత్మక వ్యాకరణాలు. భాషలోని పదసంఘటనల క్రమవికాసం సూచించేవి వికాసకవ్యాకరణాలు. వాక్య నిర్మాణక్రమంలో భిన్నపదజాతుల అన్యోన్య సంబంధాలను శబ్దార్థ సంబంధాలను నిరూపించేవి పరివర్తక వ్యాకరణాలు. ఇంతకుముందే చెప్పినట్లు తెలుగుభాషకు నాలుగైదు చరిత్రాత్మక, తులనాత్మక, వర్ణనాత్మక వ్యాకరణాలూ ఇప్పుడిప్పుడే చేకూరి రామారావుగారు ప్రచురిస్తున్న పరివర్తకవ్యాకరణమూ తప్ప మరి లేవు. ఇవన్నీ యావద్భాషా విశేషాలను సమగ్రంగా నిరూపించగలవి గావు. ఇలాంటి స్థితిలో బాల (ప్రౌఢ) వ్యాకరణాలు సమగ్రాలనీ, ప్రామాణికాలనీ, వాటికి విరుద్ధంగా ఏ మార్పులూ భాషలోగాని చివరికి వ్యాకరణ స్వరూపంలోగాని రావనీ రాలేదనీ రాగూడదనీ వాదించటం హాస్యాస్పదం. కాకపోతే సంప్రదాయవ్యాకరణాలు సాధించింది ఒక బ్రహ్మాండమైన దురభిప్రాయాన్ని. మూఢవిశ్వాసంగా లోకంలో ప్రచారం వేయగలగటం మొక్కటే: వ్యాకరణమంటే కొన్ని సూత్రాల నమాహారమనీ, దానికి తిరుగులేదనీ, అది లేకపోతే వ్యవహారహాని కలిగి ప్రపంచం స్తంభించిపోతుందనీ. ఈ వావాన్ని ఒక్క పోలిక చెప్పి పరాస్తం చేయవచ్చు. భారద్దేశానికి 'లిఖిత రాజ్యాంగం' (written constitution) ఉంది. బ్రిటనుకు అలాటిది లేదు. పౌరశాస్త్రంలో బ్రిటిషువారికి 'అలిఖిత రాజ్యాంగం' ఉందంటారు గాని రాజ్యాంగమే లేదని అన్నవారు లేరు. పరిపాలన విధానాలను కాగితం మీద కొన్ని ప్రకరణాలుగా రాసినంతమాత్రాన దానికి బలంరాదు; రాయకపోతే బలహీనతరాదు. పరిపాలనలో ఆచారాలకు (precedents) ఎంత బలంవుందో భాషలో ప్రయోగానికి (usage) అంత బలమూ ఉంది. ఆయాలక్షణాలను గ్రంథస్థం చేయనంతమాత్రాన లక్షణాలే లేవనుకోవటం భ్రాంతిమాత్రమే, వ్యావహారికానికి వ్యాకరణం లేదనే గ్రాంథిక వాదుల వాదం ఇంత సరిక్షణమయింది. సంఘధర్మాలు మారినప్పుడు వాటిని గ్రంథస్థం చేసినట్లే భాషలో ప్రయోగాలు మారినప్పుడూ చేస్తారు. గ్రంథస్థం చేయటం 'గుర్తు' కోసం; 'గుర్తింపు' కోసం. మరోవిధంగా చెప్పే మన భాష భాషకే సమగ్రమైన వ్యాకరణ 'గ్రంథం' లేదు; వ్యాకరణం 'గ్రంథ' నిరపేక్షంగానే ఉండేది. అలాగే ఆధునిక ప్రామాణిక భాషకున్నూ. ఈ చర్చలు

ఎట్లావున్నా, వ్యాకరణ 'గ్రంథం' లేనందువల్ల 'వ్యవహారలోపం' గాని 'వ్యవహారహాని' గాని జరగటంలేదు. లక్షణ క్రోడీకరణం మంచిదే. కాని అలా జరక్కపోయినా వ్యవహారం ఆగిపోలేదు - పోదు. కాబట్టి 'వ్యాకరణ గ్రంథం' లేకపోవటమూ 'వ్యాకరణం' లేక పోవటమూ ఒక్కటి కాదని, ఆ రెండూ సమానంకావని, గమనించాలి. కేవలం సంప్రదాయ వ్యాకరణాలను సంస్కరించటంవల్లగాక ఆధునిక విధానాల్లో విశదీకరించటం మంచిది. ఇది గ్రంథసంస్కారమేగాని భాషాసంస్కారం కాదు. ఈ సంస్కరణాభిలాష ఈనాడు కొత్తగా మొలకెత్తినదేమీ కాదు. నన్నెచోడుడి 'జానుదెనుగువాదం', పాల్కుర్కిసోమని సంస్కృత వ్యతిరేక వాదం, గిడుగు గురజాడల వ్యావహారికవాదం - ఇవన్నీ మానవబుద్ధి వికాస క్రమంలో వచ్చిన పరిణామాలకు ఉపలక్షకాలు మాత్రమే. కాకపోతే గిడుగు గురజాడలు ఒక విధంగా దురదృష్టవంతులు. సమకాలికదేశీయ కవిపండిత మండలికన్నా వాళ్ళు రెండు మూడు శతాబ్దాలు ముందుగా ఆలోచించిన దూరదృష్టి కలవాళ్ళు. చేమకూర పద్యభాగాన్ని కొద్దిగా మార్చి 'ఏ గతి వచియించి రేని సమకాలము వారలు మెచ్చరేకదా' అని సరిపెట్టుకోవటంతప్ప ఆ మహామేధావులకు మనం చేయగల మహాపకారమేమీ లేదు. విశ్వవ్యాప్తమైన ఆధునిక విజ్ఞానాన్ని మధ్యయుగాల మన స్తత్వంలో ఉన్న సమకాలిక కవిపండితులకు అందించే ప్రయత్నంలో వారిద్దరూ తొలిరోజుల్లో అప్రతిష్ఠపాలైనా, అపజయం పొందినా, నేటి పరిస్థితి వారి క్రాంతదర్శిత్యాన్ని రుజువుచేస్తున్నది.

### సాంప్రదాయక చర్చాసమన్వయం

§ 6.7 వ్యావహారికోద్యమ చరిత్రలో ఉభయవాదాలవారూ పేర్కొన్న ప్రధాన లోపాలోపాలను, ఆక్షేపజాధిక్షేపణలను రేఖామాత్రంగా ఉట్టంకించాను. భాషాశాస్త్ర దృష్టిలో ఆయా అభిప్రాయాలు ఎంతవరకు సమంజసమైనవో ఈ ప్రకరణంలో ఇంతవరకూ చర్చించాను. వాదోపవాదాల సమయంలో రెండు పక్షాలవారూ రాసిన సాహిత్యాన్ని ఎత్తి రాసినందువల్లగాని, అప్రస్తుతంగా వివాదంలో జొరబడ్డ వ్యక్తిగత విభేదాలవంటి ఖుద్రవిషయాలను ప్రస్తావించి సందువల్లగాని వచ్చేలాభ మేమీలేదు. ప్రధానమైన దురభిప్రాయాల విషయంలో స్థూలాతి స్థూలమైన పరిశీలన చేస్తేచాలు. ఈ దృష్టితో ఇక్కడ కొన్నిటిని చర్చించటమేలేదు. ఆక్షరసంఖ్యనుబట్టి ఇంగ్లీషుకన్నా తెలుగే గొప్పదన్న వాసుదాసుగారి అభిప్రాయం, సంస్కృతాంగ్గాలలో పదజాలసంఖ్యనుబట్టి సంస్కృతమే అభివృద్ధి పొందిన భాష అనే గౌరవరావుగారి నిర్ణయం, వ్యావహారిక వాదంవల్ల తెలుగు కోయ, చచ్చట, సవరభాషలాగా ఆటవికనీతిలోకి వస్తుందనే, తెలుగుకు ఇప్పుడున్న ఉచ్చస్థితిపోయి నీచస్థితి వస్తుందనే పండిత మండలి భయాందోళనలు, వ్యావహారిక రచనలు చేయటానికి పదజాలం

చాలదనే విశ్వనాథశర్మగారి భీతి మొదలైనవన్నీ ఖుద్రవిషయాలు. ఈ అభిప్రాయ భేదాల్లో ప్రధానమైన వాటిని మాత్రం తీసుకొని వాదసమయంలో మన వారు చెప్పిన ఉపపత్తులను సంక్షిప్తంగా ఉట్టంకించిన తరువాత ఆధునిక పరిస్థితి, నేటి ప్రామాణికాంధ్ర భాషాస్వరూపం నిర్దేశించి ముగిస్తాను.

§ 6.71 కొమర్రాజు లక్ష్మణరావుగారు వ్యాకరణానికిచ్చిన నిర్వచనం గ్రాంథికవాదుల అభిప్రాయానికి మచ్చుతునక. వ్యాకరణం అంటే సర్వప్రధాన వ్యాకరణ గ్రంథమని, ఆ గ్రంథాలంగీకరించిన శబ్దరూపాలని, కందుకూరి వీరేశలింగంగారివంటి, చిలకమర్తి లక్ష్మీనరసింహంగారివంటి వచనరచయితలు వాడని శబ్దరూపాలు అందుకు విరుద్ధమైనవని వాదించారు. భాషా సంస్కరణను అభిలషించేవారికి స్వకీయమైన వ్యాకరణం లేదని కూడా వారు అక్షేపించారు.

“When I say grammar and grammatical forms, I mean the traditional grammar of the Telugu language and the forms sanctioned by it and employed by popular prose writers like Viresalingam and Lakshminarasimham.”

—K. Lakshmana Rao, as quoted by Gurajada. *Minute or Dissent*, p. 7.

‘వ్యాకరణ’ నుంటే లక్ష్మణరావుగారి దృష్టిలో ‘వ్యాకరణగ్రంథ’మై ఉంటుందని గురజాడవారు అధిక్షేపించారు (Ibid., p. 52) :

“In para 11 he (K. L. Rao) says that the new school of linguistic reform has no grammar of its own. Here he probably means a treatise on grammar.”

వ్యాకరణంవల్ల భాష ‘స్థిర’ పడుతోందని, భాషను స్థిరీకరించటం కోసమైనా ముందు వ్యాకరణంరాని ఆ తరువాత వ్యావహారికరచనలు చేయమని గ్రాంథికవాదులన్నారు. భాషలో వచ్చిన మార్పులను ప్రతిఫలించటంమాత్రమే వ్యాకరణకర్తవ్యమని, భాష మారగానే వ్యాకరణం మారవలసి ఉంటుందిగాని, భాషకులేని ‘స్థిరత్వం’ వ్యాకరణానికి ఉండదని ‘స్థిర’ లక్షణాలుగల వ్యాకరణం మృతభాషకు మాత్రమే సాధ్యమని వ్యావహారికవాదు లన్నారు.

“The new school pointed out that grammar is not a fixed unchanging scheme but a body of rules deduced from usage; as usage changes, so must grammar change; and

when you have the perfect, perfectual, immutable grammar, the language is dead."

—A. Galletti, Gramyam and Grammar in Italy, వ్యాస సంగ్రహం : పే. 14.

వ్యాకరణ ప్రయోజనం భాషను స్థిరీకరించటంగాదు. శిష్టవ్యవహారం తోని ప్రయోగాలను వివరించటం, ప్రయోగవైవిధ్య మున్నప్పుడు భిన్న రూపాల్లో ఏది స్పష్టమో, ప్రయోజనవంతమో విశదీకరించటం వ్యాకరణ కర్తవ్యంగాని, భాషా స్వరూపం నిర్ణయించటం వ్యాకరణప్రయోజనం కాదని వ్యావహారికవాదులు కింది సైద్ధాంతికభాగాన్ని ఉద్ధరించి చూపేరు.

"In considering the use of grammar as a corrective of what are called ungrammatical expressions, it must be borne in mind that the rules of grammar have no value except as statements of facts; whatever is in general use in a language is for that very reason grammatically correct. A Vulgarism and the corresponding standard or polite expression are equally grammatical each in its own sphere—if only they are in general use. But whenever usage is not fixed—whenever we hesitate between different ways of expression—then grammar comes in and helps us to decide which expression is most in accordance with the genius of the language, least ambiguous, most concise, or in any other way better fitted to express what is required."

—Henry Sweet, 'New English Grammar,' Part I, p. 5.

భాషలో పాండిత్యం సంపాదించటానికి వ్యాకరణాలు తోడ్పడవని, భాషా దోషాలను పరిహరించటానికి వ్యాకరణాధికారం పనికిరాదని, అప్రామాణిక ప్రయోగాలనూ స్థానిక మాండలికప్రభావాలనూ తొలగించేవీ తొలగించగలవీ సంఘ ధర్మాతేనని వ్యావహారికవాదులు వాదించారు.

"We do not study grammar in order to get mastery over our own language, because in the nature of things we



must have that mastery before we begin to study grammar at all. nor is grammar of much use in correcting vulgarisms, provincialisms and other linguistic defects, for these are more dependent on SOCIAL influences at home and at school than grammatical training"—Ibid, pp. 4-5

భాషను శాశ్వతంగా స్థిరీకరించే ప్రయత్నాలు మన పూర్వులు కూడా చేయలేదని ఆయా కాలాల్లోని శిష్టవ్యవహారాన్ని ఆధారం చేసుకొని వ్యాకరణ సూత్రాలను సరిదిద్దటం అనూచానంగా వస్తున్న సంప్రదాయమని, అమంగళా శ్లీలాదులే గ్రామ్యంగాని వ్యావహారికం కాదని, ఉచ్చారణతో లేని లిపి సంజ్ఞలను (అర్థానుస్వారశకట రేపాదులను) ప్రయోగించటం ఈనాటి ధర్మాలకు విరుద్ధమని, ఏనాటి అన్నదేశ్యాలకు ఆనాటి భాషతో శిష్ట వ్యవహారకారణంగా ప్రయోగాలు ఉన్యవృక్ష స్వీకార్యత ఉంటుందని తాతా సుబ్బారాయుడు శాస్త్రీగారి వంటి వైయాకరణులు కూడా 1912 నాటికే అంగీకరించారు:

"అన్ని వ్యాకరణములకంటె విపులమగు పాణిని వ్యాకరణము గూడఁ బూర్ణముగను నసందిగ్ధముగను, భాషను సంస్కరింప నమర్థము కాక పోయెను. ఈ విషయ మాకృత్తిగణములు చెప్పటవలనను, 'వృషోదరాదీని యథోపదిష్ట' మ్మనెడి సూత్రమువలనను, దత్తుత్రభాష్యమువలనను, స్పష్టమగుచున్నది.... ప్రకృతము బంగాళాభాషను సంస్కరించి యందు నూతన గ్రంథములను వ్రాయుట యెల్లరకుందెలిసినదే. ఇట్లే ప్రాచీనకర్ణాట మనియు సూతనకర్ణాట మనియు విభాగము గలిగినది. ప్రకృతమగు నాంధ్రభాషలోను 'దేశ్యము' 'గ్రామ్యము' అని విభాగించిరి. ఈ విభాగమునకుఁ దాత్పర్య మాలోచింపఁగా నాంధ్రదేశ్యమునం దంతటను వాడుకలో నుండు పదములు దేశ్యములనియుఁ గొన్నికొన్ని గ్రామములలో మాత్రము వాడుక చేయఁబడు పదములు గ్రామ్యములనియు, గ్రామ్యపదములను గ్రంథములలో వ్యవహరించినచో నా గ్రంథమునం దంతటను విదితములు కావు గనుక వానిని విడిచి దేశ్యమం దంతటను దెలిసికొనఁదగు దేశ్యపదములను వ్యవహరించుట సకలాంధ్రదేశోపకార మనియు, ప్రాచీనుల యభిప్రాయమని నిశ్చయింప నవకాశము గలదు. నగరములందును, దగరప్రాంత గ్రామములందును, వాడుక చేయఁబడు భాష దేశ్యమనునట్టి కేతన కిదియే యభిప్రాయమని చెప్పవచ్చును. ఎట్లనఁగాఁ బట్టణములలోనుండు జనులకుఁ బరస్పర సంబంధముండినట్లు పల్లెలలో నుండు వారి కుండదు. పరస్పరసంబధ మున్నప్పుడు భాష యేకీభవించుట కవకాశము గలదు గాననట్టి భాష దేశవిదిత మని కేతన యూహించినట్లు చెప్పవచ్చు, అట్లు కానిచో దేశ్యశబ్ద సారస్యమునకు భంగము కలుగును.... ప్రాచీన కవుల కట్టి

స్వాతంత్ర్య ముండుటకును, బ్రక్కత కవులకు లేకుండుటకును గారణ ముండునా? గ్రంథకర్తలు కాకున్నను బ్రాజ్ఞులగు నాగరకు లార్జునులు కాకుండురా? వారి వ్యవహారము గూడ నేల గ్రాహ్యము కాఁగూడదు?....భాష యనఁగా స్వాభిప్రేతార్థమును నితరులకు వ్యక్తపరచుటకై యుచ్చారితవర్ణ సమూహముకాని వర్ణానుమాపక రేఖా సముదాయముకాదు. ఈ నిర్వచనమును, మహాభాష్యమునందు, బతంజలి 'యేనోచ్చారితేన సాస్నాదిమా నర్థఃప్రతీయతే స శబ్దః' అను గ్రంథముచే స్పష్టపఱచెను. 'ఉచ్చారిత ఏవ శబ్దః ప్రత్యాయకో సానుచ్చారితః' అను భాష్యగ్రంథము గూడ నీ నిర్వచనమునే సూచించు చున్నది .... ఉచ్చారణభేదము లేనిచో లిపిభేదము శబ్దభేదప్రయోజకము కానేరదు....ప్రకృతకాలమున నర్థానుస్వారరేఖ యుచ్చారణభేద జ్ఞాపకము కాకుండుటచే నిదియనావశ్యకము....ఇట్లే శకటరేఫ మనావశ్యకమని యెఱుంగు నది."

—ఆంధ్రభాషా సంస్కరణము, ఆం. సా. ప. ప., 2-3, పే. 277-283.

ఏనాటి శిష్టవ్యవహారం ఆనాడు ప్రామాణిక భాషావిశేషమేనని, ఆయా కాలాల్లోని వ్యాకరణ గ్రంథాలు వాటిని సాదువులుగా భావించాలని, ఒకనాటి గ్రామ్యం మరో కాలంలో ప్రామాణికం కావచ్చునని వర్ణుల చిన్తాతామ స్యామి శాస్త్రిగారు వాదించారు:

“పూర్వవ్యాకరణము లనుటచే....మహాభారతమే గ్రామ్యపదభూయిష్ఠము గావలసివచ్చును....సద్వ్యవహారమున నున్న భాషానియమము నెత్తి ప్రాసిన నదియే వ్యాకరణము. కాబట్టి తత్త్వార్థాల వ్యవహారభాషకుఁ దత్త్వార్థిక వ్యాకరణములు ప్రమాణమయి యుండును....పురాతనాంధ్ర వ్యవహారకాలమున ననాగరక వ్యవహారస్థము లగుటచే నివి గ్రామ్యములే యైనను వానిలో 'పంపేరు, తెంపేరు, చూపేరు, ఇన్నిని' మొదలగు పదము లిప్పటి నాగరక వ్యవహారభాషలోఁ బ్రవేశించినవి కనుక నవి యీ భాషలో గ్రామ్యములుకావు. తక్కిన 'యినుతి, యిందాము, సూపేరు' మొదలగు పదము లిప్పటికిని గ్రామ్యజన వ్యవహారమాత్రస్థములే యగుటచే నవి యీ భాషయందును గ్రామ్యములే యనుట నిర్వివాదాంశము."

—ఆంధ్రభాష, ఆం. సా. ప. ప., 2.4, పే. 386-391.

ఏవో కొన్ని వ్యాకరణసూత్రాలనో నిఘంటువులనో నిర్మించినంత మాత్రాన భాష స్థిరపడదని, అందుకు ప్రయత్నించినవారంతా నిష్ఫల ప్రయత్నులై నారని గిడుగువారు వాదించి అందుకు పాశ్చాత్య పండితాను

భవాలను కొన్నేంటిని విశదీకరించారు. (మా.భాషను స్థిరీకరించగలవారెవ్వరు? వ్యాసావళి, పే. 98 102). ఈ సందర్భంలో లాన్స్బరీ అనే ఆంగ్ల విద్వాంసుడి అనుభవపూర్వక వాక్యాలు గమనార్హాలు.

“Dr. Johnson in the plan of his dictionary issued in 1747, declared that one end of his undertaking was, ‘to fix the English language’. But a man could not compile vocabulary of the tongue without learning something of the nature of speech. By the time he finished his work, he had been cured of this particular error. It seemed impossible for most men of the past—the impossibility continues for most men of the present—to comprehend the elementary principle that in order to have a language become fixed, it is first necessary that those who speak it should become dead, at least intellectually, if not physically. Then indeed, it can undergo no change for there is no one to change it.”

—The Standard of Usage by Lounsbury, p 143.

ముందు వ్యాకరణ సూత్రాలను మార్చి తరవాత ప్రయోగించమన్న వారికి గురజాడవారు మంచి సమాధానమే చెప్పేరు (Minute of Dissent, pp. 51-52):

“To change the rules of grammar first and to seek to change usage in accordance with such change is an impossible process in respect of a living language and wanton vandalism in respect of a language that is dead.”

§ 6.72 మాండలికాలను అన్యభాషా పదాలను, చివరకు గ్రామ్యపదాలను కూడా నిఘంటువుల్లో చేర్చటానికి వేదం వేంకటరాయ శాస్త్రిగారు అంగీకరిస్తూనే వుండేవారు:

“గ్రామ్యములని తెలుపుటకేనియు, విచ్చిత్తి విశేషముంబట్టియేనియు, కొన్ని గ్రామ్యములను, వాక్యములంగూడ, గ్రహింపవలయును... ఆంధ్రదేశ్యములవలెనే అన్యదేశ్యములును ప్రయోగ వ్యవహారరూఢములు నిఘంటువున నుండవలసినవే.... సంస్కృతమందును అన్యభాషాపదములు కలవు .... వ్రాతలోను అచ్చులోను ఉన్న మాత్రాన కఠోక్తలక్షణవిరుద్ధమును ప్రమాణీకరించుట

సాధుమతము గాదు. 'శాస్త్రప్రయోగవచసోః శాస్త్రం బలవదుచ్యతే, అనిష్పన్న పదే తేన ప్రయోగాశ్రయణం మతమ్'—ఆంధ్రభాషా సర్వస్వార్థ నియమ కతివయములు, పే. 4-26.

జయంతి రామయ్యగారు మాత్రం ఆయనక కవిప్రయోగాదులను నిషేధించటానికి వీలుగా ఏదో ఒక కాలం తరవాత ప్రచురితమైన పుస్తకాలను నిఘంటువులో ఉదాహరించరాదని, అర్వాచీర గ్రంథాలు ప్రామాణికాలు కావని వాదించారు.

"It will perhaps be desirable to fix a time-limit and rule that no book written after that limit should be quoted from. This will shut out almost the whole of Telugu literature which is quite recent and can not lay much claim to authority."

—Defence of Literary Telugu, p. 3.

ఇది ఏలాటి ప్రమాణమో ఎంతవరకు సాధ్యమో ఆయన గమనించినట్లు లేదు. జొనాథన్ స్విఫ్ట్‌వంటి ఆంగ్ల విద్వాంసుడు 'mob' వంటి మాటలను భాషలో ప్రయోగించరాదనే ఉద్యమం నడిపి, నిష్పలారంభుడై, చివరకు తానే ఆ పదాలను వాడిన సంగతి బహుశా ఆయనకు తెలిసివుండదు (చూ. వ్యాసావళి పే. 98) పాపం. భాషా పరిణామక్రమాన్ని ఆపటం సాధ్యంకాదని దువ్వూరి వేంకటరమణ శాస్త్రిగారు గ్రహించారు గాని జ మార్పులను చూసి 'ఆనందించటం మాత్రమే' భాషాభిమానుల కర్తవ్యమని నిష్క్రియాభిమానం చూపమని ఆయన బోధించారు (చూ. ఆంధ్రపత్రిక సంవత్సరాది సంచిక, 1925; నవ్యాంధ్ర సాహిత్య వీధులు, 2.192):

"....ఇట్టి మార్పులన్నిటికీ ప్రవాహరూపమున నుండు వ్యవహారమే కారణము. ఈ ప్రవాహమును నివారించ శక్యముగాదు. నివారించ యత్నించుట సమంజసముగాదు. ఇట్లు మాటుచున్న శబ్దములను వాని యర్థములను, గ్రహించుచు దీనినిబట్టి వ్యవహారబల మన నెట్టిదో వాని పరిగ్రాహ్యతను లోకమునకు బోధించుచు నానందించుటమాత్రమే భాషాతత్త్వజిజ్ఞాసువులకుఁ గర్తవ్యము."

జిజ్ఞాసువుల విషయం ఎలావున్నా భాషాసహజపరిణామాన్ని ఆటంకపరిచినప్పుడు భాషావ్యవహారాలు ఆనందించటంతో సరిపెచ్చుకొరు. అధికార వ్యవహారమూ పతన పాతనాలూ ఎన్ని అడ్డంకులు పెట్టినా, ప్రజాసామాన్యంలో విద్యాభివృద్ధి కలిగినప్పుడు, రాజకీయవశకాలుగాని, సాంఘికవనతులుగాని,

సమకూడి నప్పుడు, ఒక్కసారి విజృంభించి అధికారభాషను మాతృభాషగా మార్చి తాము తమభాషను ప్రత్యేకభాషగా చేసుకుంటారు. మధ్యయుగాల యూరప్‌లో లేటిన్ దురహంకారులకు గుణపాఠం చెబుతూ ప్రజాభాషను దేశభాషగా నియమించారు.

“In the first Christian centuries the influence of Latin was so over-powering in official life and in the schools that it obstructed a natural development. But soon after the 3rd century, the educational level rapidly sank, and political powers broke the power of not only of Rome, but also of its language. The speech of the masses, which has been held in fetters so long, now asserted itself in full freedom and with elemental violence, the result being those far-reaching changes by which Romantic Languages are marked off from Latin Language and nation or race must not be confounded.”

—Pucariu as quoted in Otto Jespersen's Language, its Nature, Origin and Development, p. 206.

కొందరు గ్రాంథికవాదులు ఆసలు భాషలు మారనే లేదని, ఉచ్చరిత లిఖితాంధ్రాలనే బేదమే మన భాషలో లేదని దబాయించారు. 1912 మే నెలలో మద్రాసు వచ్చియన్న కళాశాలలో జరిగిన పండితసభలో పాల్గొన్న పెద్దలు ఈ విశ్వాసం ప్రకటించారని ఆనాటి పత్రికలు సాక్ష్యమిస్తున్నాయి:

“...there is no need for the reform as there is, strictly speaking, no such thing as spoken as different from written Telugu.” — Madras Times, May 17, 1912; Minute of Dissent, p. 53.

పైమాటే నిజమయితే శిష్టవ్యవహారభాష అనుపాదేయమనే వాదానికి ఆర్థమేలేదు. వ్యావహారికచనలను నిరసించటం బహిష్కరించటం అర్థహీనమైన ఉన్నత చర్యలే గదా.

పండితులు వాదోపవాదాలు చేస్తుండగా పేరు మోసిన నిద్రాత్మకులు తిరుపతి వేంకటేశ్వరులు యథేచ్ఛగా రచించి ఆక్షేపించిన ఖారిని సవాలు చేశారు:

“కాలముఁబట్టి దేశమును గాంచి ప్రభుత్వము నెంచి దేశ భాషాలలితాంగి మాటు టది సత్కవి సమ్మతమాట. నన్యదేశ్యాలును నాంధ్రభాషఁగల వౌటను, నౌచితిఁబట్టి మేము కబ్బాలను వాడుచుంటి మవి పండితు లేగతి నొప్పకుందురో?”

—ప్రామాణికభాష. 1-19.

ఏదో తాతలనాటి నూత్రాలను వల్లించటమేగాని భాషాస్థితిని తోక వ్యవహారాన్ని సంఘధర్మాలను గమనించిన వాళ్ళవరూ పరిణామ చక్రాన్ని ఆపఁకునరు-ఆపుదామవి కలలో కూడా సంకల్పించరు. యుక్తాయుక్తవివక్షణ లేని శాస్త్ర విజ్ఞానం అజాగ్రత్తనం వంటిది. “కేవలం శాస్త్ర మాశ్రిత్య నకర్తవ్యో వినిర్ణయః, యుక్తిహీన విచారేతు ధర్మ హానిః ప్రజ్ఞాయతే” అని గుర్తించిన వారంతా క్రమంగా వ్యావహారిక వాదం సమర్థించటం మొదలు పెట్టారు. ‘మార్పు’ ‘సత్కవి సమ్మత’ మనీ, ‘క్షణే క్షణే యన్నవతా ముపైతి తదేవ రూపం రమణీయతాయాః’ అనీ ఆలంకారిక దృక్పథం అలవర్చుకున్న రచయితలు కాలగతిలో ఈ వాదం వైపు మొగ్గారు. మొదట ‘ప్రామాణికభాష’ అంటే ‘గ్రాంథిక భాష’ అని భావించిన పండితులుకూడా (చూ. కేతవరపు రామకోటిశాస్త్రిగారు, ప్రామాణిక భాష: తెలుగు తీరు తెన్నులు. ప్రభుత్వ కర్తవ్యం, ఆంధ్రపత్రిక సారస్వతానుబంధం, అక్టోబరు 15, 1955; బూదరాజు రాధాకృష్ణ, ప్రామాణికభాష, ఆంధ్రపత్రిక సారస్వతానుబంధం, అక్టోబరు 30, 1955; బొడ్డుపల్లి పురుషోత్తంగాడు, ప్రామాణిక భాష, ఆంధ్రపత్రిక సారస్వతానుబంధం. నవంబరు 14, 1955; బూదరాజు రాధాకృష్ణ, ప్రామాణిక భాష, ఆంధ్రపత్రిక సారస్వతానుబంధం, డిసెంబరు 4, 1955; ఈ వివాదాలకు ప్రధాన కారణం గంటి జోగి సోమయాజిగారి ఆంధ్ర భాషా వికాసము, ప్రామాణిక భాష, 1948 ముద్రణం, పే. 235-41; ముఖ్యంగా పే. 238; 251 కూడా). ఇరవై యేళ్ళ తరవాత మొదటి అభిప్రాయం మార్పుకోక తప్పలేదు.

“....ఏ రూపమున భాష యుండవలయును-చేయుచు అని వ్రాయవలెనా చేస్తూ అనియా యనునది యల్పవిషయము. ఏ రూపమును వ్రాసినను అభ్యంతరము కలుగదు. భాషకు ఏకవిధమయిన ప్రామాణికత్వము వెలయవలయును. ఆ ప్రామాణిక భాషకే ఒక్క తీరుననే వ్రాతయు, మాటయు శ్రేష్ఠులలోనైన నుండవలయును. అప్పుడు వారినే సామాన్య లనుకరించుటచే భాషకు ఉన్నతి కలుగును - మార్పు విషయమున భాషా చక్రము వెనుక తిరుగదనియు, ముందునకే పోవుననియును భాషావిదుల యనుభవము.”

-గంటి జోగి సోమయాజిగారు, ఆంధ్రభాషా వికాసము (1968) పే. 597.

§ 6.13 మాండలిక పదాలు చేరి 'భాషాపరిశుభ్రత' చెడిపోతుందనే భయం వల్ల వ్యావహారిక రచనలను వ్యతిరేకించటం మన పండితమండలికి అనూచానంగా వస్తున్న దౌర్బల్యం. ఈ భావం తొలిగి పోవటానికి చాలా కాలం పట్టినా, అనుమానాలు ఇప్పటికైనా పూర్తిగా తీరేయని చెప్పలేము. నన్నయనాటినుంచి చిన్నయ నాటి వరకూ ఉన్న 'ప్రామాణిక' కవులందరి రచనల్లోను మాండలికపదాలు కనిపిస్తూనే ఉన్నాయని ఉదాహరించాను. అన్య ప్రాంతాల వారికి అర్థం కాని స్వమండల పదాలను కావాలని ఏ కవి ప్రయోగించడు. కాని, అర్థస్పృరణకు తనకు తృప్తి కలిగించే పదాన్ని వాడటంవల్ల అనుకోకుండా కొన్ని మాండలికపదాలు దొర్లవచ్చు. ప్రామాణిక భాషా రూపాలను సరిగా ఉచ్చరించనందువల్ల మాండలికాలు ఏర్పడతాయనుకోవటం దురభిప్రాయం. మాండలికాలు ఒక జాతికి ప్రామాణిక భాష ఏర్పడటానికి ముందూ ఉంటాయి; ఏర్పడుతున్న సమయంలోనూ ఉంటాయి; ఏర్పడ్డ తరువాత కూడా ఉంటాయి. ప్రామాణిక భాషా రూపంలో ఒకే ఒక పదం ఉన్నప్పుడు మాండలికాల్లో పదిరూపాలు పర్యాయోపయోగంలో ఉండవచ్చు. పద పదానికి అర్థ స్ఫూర్తిలో భాషాభేదాలుండవచ్చు. సాహిత్యంలో ఈ స్ఫూర్తిని కలిగించటానికే మాండలిక పదప్రయోగం కొన్ని సమయాల్లో తప్పనిసరి కావచ్చు. అది కూడా అనలోచితంగానే జరగవచ్చు. స్పష్టంగా, విస్పష్టంగా, సుస్పష్టంగా తన అభిప్రాయం వ్యక్తీకరించే ప్రయత్నంలోనే రచయితలు సాధారణంగా మాండలిక పదజాలంలోని ఈ శక్తిని గుర్తిస్తారు. ఈ మాండలికాలవల్లనే భాషలో పర్యాయ పదాలు ఏర్పడతాయని ఇంతకు ముందు విశదీకరించాను. మాండలిక పదాలకున్న సూక్ష్మార్థ ప్రకటన శక్తిని భాషావేత్తలు గుర్తించారు.

"It has been one of the fatal mistakes in the science of language to imagine that dialects are every where corruptions of the literary language. Every where there has been a literary language, dialects are by no means mere modifications of it...

"When literary languages have stereotyped one general term, their dialects will supply fifty, though each with a special shade of meaning."

—Max Muller, Science of Language, 1.58

"Popular dialects, in spite of many details, are on the whole further developed than the various standard

languages with their stronger tradition and literary reminiscences."

—O. Jespersen, *Language, its Nature, Origin and Development*, p. 68.

ఒక మాటకున్న అర్థాన్ని అది ఉపయుక్తమైన ప్రకరణాన్ని (context) బట్టి గ్రహించటం ఎప్పుడూ సాధ్యమే. నిఘంటుకారులు శబ్దార్థనిర్ణయాన్ని నిరూపించే విధానం సందర్భాన్నిబట్టి అర్థాన్ని ఊహించటమేగాని అన్యంకాదు. ఈ పనే సామాన్య ప్రజలయినా చేస్తారు. మాండలికభూయిష్ట రచన ఎవ్వరూ చేయరు. తమ తమ మాండలికభాషారూపాల్లో రచించినంత మాత్రాన సాహితీ గౌరవానికి భంగమూ కలగదు. అందుకు మన పూర్వకపులే నిదర్శనం. 'షేక్స్పియర్ లండన్ మాండలికంలో రాసినందున ఆయన గౌరవ మేమీ చెడలేదు. (Ibid., p. 322, quoting Krauter's statement "...that it is not fatal to poetry is seen in the language of Shakespeare"...).

టస్కన్ మాండలికంలో రాసిన దాంటేకి గాని, స్కాచ్ మాండలికంలో రాసిన బర్నెస్కుగాని, కలకత్తా మాండలికంలో రాసిన రవీంద్రనాథ్ ఠాకుర్కు గాని రాని అగౌరవం, అప్రమాణికత్వం ఇతరుల కెందుకు రావాలి— శస్త్రుండో—బోధపడదు. పెద్దపెద్ద రచయితల గ్రంథాల్లో స్థానం సంపాదించిన మాండలికపదాలకు ప్రామాణ్యం దానంతట ఆదే సిద్ధిస్తుంది. వాగ్వి్యవహారంలో, లిఖిత వ్యవహారంలో ఉన్న ఆలాటి పదజాలాన్ని కోశస్థం చేయటమే అర్థబోధ సాధించటానికి మంచి ఉపాయం.

"మాండలికభేదము లుంటే నిఘంటువులు వ్రాసి వాటిని చూపండి."

—తాతా సుబ్బరాయశాస్త్రిగారు, శిష్టభాష, ప్రతిభ, నవంబరు 1936, పే. 176.

పైమాటనే గిడుగువారు అప్పటికి ఇరవైయేళ్ళ క్రితమే అన్నారు (చూ. వ్యాసావళి. పే. 85). మాండలికాలను గురించిన చర్చకు వారి 'వ్యాసావళి' (పే. 156-157), 'బాలకవి శరణ్యము.' (పే. 271-74) ప్రామాణిక పఠనీయాలు. ఇప్పటివ్పడే 'మాండలికపదకోశాలు' ప్రచురితా లవుతున్నాయి. ఇవి అనేకంగా పరిస్పృటంగా పర్యాప్తంగా వెలువడ్డప్పుడు ఈ ప్రశ్నే—రాదు— ఉండదు.

ఆధునికపదన సాహిత్యంలో ఇప్పటికే ప్రసన్నరచనలు వచ్చాయనీ మాండలిక భేదాలు పోయినవనీ మొదట ఆక్షేపించినవారే ఇప్పుడు తెలుసుకున్నారు.



“గ్రాంథిక, వ్యావహారికము లనుపేర 1918వ సంవత్సరమున నుండిన వైమత్యము 1948లో చాలవఱకు సజించిపోయినది. 1968లో ఆ భేదమే చెప్పుకొనవలసిన యవసరము లేదు. అయినను కొందరు మృతసర్పములను మోదువారు ఎప్పుడైనను ఆ భేదమును స్వలాభముకొఱకు పేర్కొనుచున్నారు. ప్రజారంజనము కొఱకు బయలుదేరిన సినిమాలు, రేడియో ప్రసారములు, వార్తాపత్రికలు, దైనిక పత్రికలు భాషకొక నూతన స్థితిని తెచ్చిపెట్టినవి... చక్కని నుడికారము సిద్ధమగుచున్నది. అది మనము మాటాడు భాషకు విశేషము దూరముకాక, మాండలిక భేదములను తొలగించి, మధురమై విశిష్టముగా నున్నది.”

—గంటి జోగి సోమయాజిగారు, ఆంధ్రభాషా వికాసము (1968), పే. 598.

§ 6.74 గ్రాంథిక వ్యావహారికవాదాలు ముమ్మరంగా ఉన్న రోజుల్లో వ్యావహారిక సాహిత్యం లేదని అధిక్షేపించటమేగాక చేతనైతే శుష్కవాదాలు మాని క్రియాత్మకంగా రచించి చూవమనే అవహేళనలు సవాలుమాటలు వచ్చాయి.

“పేరున్నవో లేనివో యుండఁదగినవో కానివో యేవో కొన్ని గ్రంథము లను గ్రాంథికవాదులే వ్రాసిరి గాని గ్రామ్యవాదులు వ్యావహారికభాషాశబ్దార విషయక పూర్వపక్షసిద్ధాంతములతోడనే కాలము వృథ సేయుచున్నారు.”

—పానుగంటి లక్ష్మీనరసింహారావుగారు, ప్రకిర్ణోపన్యాసములు. పే. 255.

ఈ ఆక్షేపణకు ఈనాడు సమాధానం చెప్పుకోవలసిన దుస్థితి వచన వాఙ్మయానికి సంబంధించినంతవరకూ గ్రాంథికవాదులకే పట్టింది. ఈ విషయంలో విస్తరించటం నిష్కారణ శ్రమ మాత్రమే.

ఇప్పటికింకా ఇంతో అంతో అంటిపెట్టుకున్న ఒకటి రెండు విశ్వాసాల్లో కవి భాషానియంత అని, కవిత తెక్కని భాషారూపం అంతరిస్తుందని భావించటం ముఖ్యమైనది. బహుశా ఈ ఉద్దేశంతోనే ‘పద్యానికి గ్రాంథికం—గద్యానికి వ్యావహారికం’ అనే విచిత్రవాదం ఇంకా కొందరు చేస్తున్నారు (చూ. నవ్యాండ్ర సాహిత్య పీఠులు, 31.555). కవియైనవాడు ఇతరభాషాభాషుల కన్నా నిపుణుడనే విషయం నిర్వివాదమే. ఆ నిపుణత్వం అతనికి భాషను కాసకత్వం ప్రసాదించదు. భాషలో మార్పులు తెచ్చే వాడుగాని భాషను నిర్మించే వాడుగాని కవి ఒక్కడే కాదు—ఆ భాషాభాషులయిన ప్రజలంతా. కవి నైపుణ్యం అతని భాషా ‘పాండిత్యం’ మీదా, ‘రచనా పాటవం’ మీదా ఆధార పడి నిర్ణీత మవుతుందేగాని అతడు భాషకిచ్చే కొత్త నిర్దేశాలేమీలేవు. ఒక్క-

ఉదాహరణ. ఆంగ్లభాషనుంచి అనేక పదాలు ఎరువు తెచ్చుకొని వ్యవహరిస్తున్న జాతి 'చెరిషించు, పెరిషించు' (cherish, perish) వంటి పదాలను ఒకానొక కవికుమారుడు ప్రయోగించినప్పుడు నిర్లక్ష్యంచేసింది— నిరాకరించింది—అనుకరించనేలేదు.<sup>21</sup> అంటే, భాషాస్వరూప స్వభావాలను నిర్ణయించేది ఆ భాషను మాట్లాడే ప్రజాసామాన్యమే గాని కవికాదవి స్పష్టార్థం. కవి అయిననాడు భాషలోని పదజాలాన్ని ఇతరులకన్నా ఎక్కువగా పాడవచ్చు. భాషలోని రచనా పద్ధతులను సామాన్యులకన్నా బాగా గ్రహించి పుండవచ్చు— ప్రయోగించవచ్చు. అతడి రచనారీతిగాని, పదసంఘటన పద్ధతిగాని, వాక్యనిర్మాణ క్రమంగాని, భాషా స్వభావ విరుద్ధంగా ఉంటే దానికి నిష్క్రూతి లేదు; ప్రజాభిమానం లేదు; గౌరవంలేదు. గతానుగతిక, నిస్సార, సంకేతమయ, కవిత్వాన్ని లోకం ఆనందించనట్లే, ఆదరించనట్లే స్వభావ విరుద్ధతకూ స్థానం లేదు. అంటే కవి భాషనుంచి నేర్చుకున్న దెక్కువ. దాని కతడు ఇచ్చేదీ ఇవ్వగలిగిందీ ఎంతో తక్కువ.

"A common notion holds that great writers, such as Shakespeare and Milton are 'the architects of the English language'; that is, that individuals of special literary ability are those primarily responsible for the shape a language takes in the mouths of subsequent generations of ordinary speakers.

This theory...is held with amazing tenacity by some scholars. Yet there is not a shred of evidence in its support...

The architects of our language are not literary artists, but the masses of people who use the language for purposes. The greatness of a literary artist is not measured in terms of his stylistic novelty...but by the extent to which he can develop freedom and variety of expression within the constraints imposed by the language. So far as language is concerned, the greatest of literary artists is infinitely more a recipient than a donor."

—C. F. Hockett, A Course in Modern Linguistics, pp. 560-61.

పై కారణంవల్ల రచయితలు ఉపయోగించమని నిరాకరించినంత మాత్రాన నిత్యవ్యవహారంలో ఉన్న భాషను వచ్చే అగౌరవప్రమాదాలేపి ఉండవని గ్రహించాలి. స్వప్రయోజన నిమిత్తమే స్వప్రతిష్ఠార్థమే రచయితలు భాషను ఉపయోగిస్తారు. వారు ఉపయోగించినా మానినా భాషాస్వరూపం నిర్ణయించేది వారు కాదు—భాషా వ్యవహారాలయిన ప్రజాసమూహమే.

ఇలాంటి దురభిప్రాయాల్లో మరొకటి భారతభాగవతాదుల్లోని భాషే నేటి వ్యావహారిక భాషా రచనల్లోని భాషకన్నా సులభతరమనేది. పోతన పద్యాలకు తలవూపే సామాన్యప్రజలే కాదు పండితుల్లోనే ఎంతమంది ప్రతిపదానికి అర్థం గ్రహించి మెచ్చుకుంటున్నారనేది ఆత్మవిమర్శపూర్వకంగా పేసుకోవలసిన ప్రశ్న. భారతకథ గురికి బెత్తెడు ఎడంగా అందరికీ తెలుసు; ఆ కథమీద, అందులోని పాత్రలమీద పాఠకులకున్న ప్రేమాభిమానాలు 'గ్రంథగ్రంథుల'ను పట్టించుకోకపోయినా ప్రధానార్థం ఊహించేటట్లు చేస్తాయి. ఊహించటం గ్రహించటం రెండూ ఒకటే ననుకోవటం సరికాదు. ప్రాకరణికార్థంతో సరిపెట్టుకుంటూ చదివే ప్రాచీన కావ్యభాషా గ్రంథాలకూ ప్రతిపదరసాస్వాదన చేస్తూ చదివే నవ్యవచన గ్రంథాలకూ పోలికే లేదు. పూర్వకవుల గ్రంథాలన్నీ ఒకే విధంగా అర్థమయ్యే స్థితిలోగాని అర్థంగావి స్థితిలోగాని లేవు. ఆయావ్యక్తుల అభిరుచులనుబట్టి, గ్రంథగతవిషయాన్ని బట్టి, గ్రంథం ఏ రకం వ్యక్తులకు, ఎంతటి విద్యావంతులకు ఉద్దేశించి రాసిందన్న విషయాన్నిబట్టి, అర్థం కావటం కాకపోవటమనేది జరుగుతుంది. వ్యక్తి నిష్ఠమైన ఈ లక్షణాన్ని ఒకవదం మొత్తానికి ఆరోపించటం సబబుగాదు. వెయ్యి సంవత్సరాల నాటి భాషలో రాసిన కావ్యాదులకన్నా నేటి వచనరచనలు ఎన్నోరెట్లు ఎక్కువగా ప్రజాసామాన్యానికి అందుబాటులో ఉన్నాయనేది వాస్తవం. అందువల్లనే 'ప్రజాభాషాశ్యం' వీటిని సమాదరిస్తున్నదని 'జయంతి' సంపాదకులే ఒప్పుకోక తప్పలేదు (చూ. సం. 1. సం. 1, నవంబరు 1958, పే. 1-4). గిడుగువారు ఉద్ఘోషించిన 'ప్రజాసాహిత్యం' (చూ. వ్యాసావళి, పే. 103-121) యుగధర్మాన్నిబట్టి ఇప్పుడు తెలుగులో అనంతంగా వస్తున్నది.

ఆరునికభాషలో వతనపాఠనాలు జరిగినా, రచనలు అనంతంగా వచ్చినా ప్రాచీన సాహిత్యం క్రమంగా అర్థం కావటం మానివేసి సుదూరభవిష్యత్తులో సజిస్తుందనే భయమొకటుంది. వ్యావహారికరచనలు రాకపోయినా, అది బోధనభాష కాకపోయినా ప్రాచీనకావ్యభాష కాలప్రభావంవల్ల వ్యవహార దూరం

అవుతూనే ఉంటుంది. అర్థం కావటం కాకపోవటం అప్పుడూ ఇప్పుడూ ఎప్పుడూ ఉంటుంది. సాహిత్యం మీద అభిరుచి ఉన్నవాళ్ళు ఎన్ని కష్టాలయినా పడి ప్రయత్న పూర్వకంగా ప్రాచీన భాషను అభ్యసిస్తారు. ఆ అభిరుచి లేనివాళ్ళు ఆధునిక సాహిత్యం ఏదీవి సరిపుచ్చుకుంటారు. ఎప్పుడైనా సాహిత్యాన్ని అందరూ చదువు తారని చెప్పలేం. చదివేవాళ్ళు కూడా అన్నిరకాల సాహిత్యాన్నీ చదువుతారని చెప్పలేం. అందుకు చింతించి ప్రయోజనంలేదు. ప్రపంచ మంతటా ఇదే పరిస్థితి. విద్యాసౌకర్యాలు పెరిగి నూటికి నూరుపాళ్ళు విద్యావంతులయినప్పడు పాఠకుల సంఖ్య సహజంగానే పెరుగుతుంది. గతకాలంలో సాహిత్యం పఠించిన వాగి సంఖ్యకన్నా ఇప్పటి పాఠకుల సంఖ్యాబలం ఎంతో ఎక్కువ. అయితే విద్యా వంతులందరూ పూర్వం తర్కవ్యాకరణ సాహిత్యాదులయిన కొన్ని సారస్వత భేదాలను మాత్రమే చదవ గలిగి ఉండేవారు. ఇప్పుడో అశేషశాస్త్రాల్లో దేంట్లో, నయినా ప్రవేశం సంపాదించటానికి అవకాశాలున్నాయి. శాస్త్రవిద్యాభిమానుల ఉన్నవాళ్ళు తమకు ప్రత్యేకాభిరుచి ఉన్న ఏ ఒక్క శాస్త్రాన్నో చదువు కుంటున్నారు. శాస్త్రవిజ్ఞానం అవదులు లేకుండా పెరిగిపోతున్నందువల్ల నానాటికే ఏదో ఒక శాస్త్రభాగాన్నో విభాగాన్నో ప్రత్యేక కృషివల్ల నేర్చుకో గలుగుతున్నారు. అసంతసాహిత్యాన్ని కూడా అధ్యయనం చేయాలన్న నిర్బంధం పెట్టినా అది కొనసాగదు. నిర్బంధంవల్ల చదువురాదు; నిర్బంధం చకపోయినా చదవదలచిన వాళ్ళు చదువుతూనే ఉంటారు. ప్రాచీనసాహిత్యాన్ని ప్రత్యేకించి అధ్యయనం చేసిన వాళ్ళు పూర్వకాలపు విశేషాలను ఈ కాలపు భాషలో అర్థం చేసుకొని ఇప్పటి వాఙ్మయంలో ఇప్పటి భాషా రూపంలో వ్యాఖ్యా నిస్తారు. వారి అవసరం ఎప్పుడూ ఉంటుంది. ఈనాటిభాష సుదూరభవిష్యత్తులో అర్థం కాకుండాపోతుందనే వాళ్ళు లేకపోలేదు. ఈ భాషతో పూర్వభాషకు పట్టిన గతే పట్టుతుందనుకోవటంలో కొంత యథార్థం, మరింత రాక్షసానందం మాత్రమంటాయి. నాగరకతతోబాటు విద్యా సౌకర్యాలు వార్తాసౌకర్యాలు తెగ పెరిగి పోతున్నాయి. భూగోళం నానాటికే సంకుచితమై పోతున్నది. అన్యోన్య పరిచయం ఎన్నోరెట్లు అందుబాటులోకి వచ్చింది. వస్తున్నది. అనుక్షణసంబంధ సాన్నిహిత్యాలవల్ల భాషారూపం ఏకీభవిస్తుంది. పరిణామక్రమం మందగిస్తుంది; వైవిధ్యం సన్నగ్గిలుతుంది; మాండలికత నీరసిస్తుంది పలితంలో నిన్నటి పరిస్థితి నేడు వస్తుందని నేటి పరిస్థితే రేపటి కుంటుందని భావించటం పొర పాటు. ఈ చర్చలు ఇలా సాగుతున్నా భాష ఏటికోసం ఆగలేదు; తోకం ఆగలేదు. ఇప్పుడు వ్యావహారికరచనలు సాంస్కృతికమై పోతున్నాయి.

గ్రీ. రీ. ఆధునికవచన వాఙ్మయం వ్యవహారసన్నిహితభాషలో నిర్మిత ముత్పత్తున్నది గదా! దీని సాధారణస్వరూప మేమిటనే ప్రశ్న సహజంగానే వస్తుంది. ఈ సాధారణ లక్షణమే ఇప్పటి ప్రామాణిక భాషాస్వరూపం. ఒకానొక ప్రాంతీయ మాండలికానికి ఆధునిక శతాబ్దంలో ఆర్థిక సాంఘికరాజకీయ ప్రాబల్యాలు కాలగతిలో తటస్థించాయి. కృష్ణా గోదావరీ నదులకు ఆనకట్టలు కట్టగానే వ్యవసాయం, దానివల్ల ఆర్థిక పరిస్థితులూ సాగరతీరంలో అభివృద్ధి మైనాయి. రాజకీయప్రాబల్యం చేకూరింది. అశేషంగా పత్రికలు బయలు దేరేయి. ఆధునికప్రయాణసౌకర్యాలు, వార్తావసతులూ ఏర్పడ్డాయి. పాఠశాలలూ కళాశాలలూ సంఖ్యాధికంగా పెరిగి ప్రజాసామాన్యానికి చదువు అశ్రమంగా అందుబాటులోకి వచ్చింది. ఆంధ్రవిశ్వకళాపరిషత్తు ఏర్పడగానే ఉన్నత విద్యకూడా లభించటం మొదలయింది. మద్రాసు విశ్వవిద్యాలయ ప్రభావమూ, ఆంగ్లపరిపాలనవల్ల కలిగిన ఆధునికసౌకర్యాలూ సాగరతీరంలో ఎక్కువయ్యాయి. రాజకీయ చైతన్యం ప్రజ్వరిల్లింది. కందుకూరి వీరేశలింగంగారు తమకు తెలిసి సంఘ సంస్కారాన్ని, తెలియకుండానే భాషాసంస్కారాన్ని ఆ ప్రాంతంలోనే ఆరంభించి సాధించారు (Minute of Dissent, p. 85):

“The author was hardly conscious that he led a reform in the world of letters, nor seemed to realise the magnitude of the problems which were raised by that reform.”

వేదం వేంకటరాయశాస్త్రిగారు ‘ప్రాతోచిత భాష’ పేరిట అవ్యక్తంగానే ఆధునిక భాషారూపానికి సాహిత్యంలో స్థానం కల్పించారు. గిడుగు వేంకట రామమూర్తిగారి ప్రచారదోరణి, గురజాడ వేంకట అప్పారావుగారి రచనాదోరణి ఎందరికో ఆదర్శమైనాయి. రచయితలు భావకవిత్వం నుంచి అభ్యుదయ కవిత్వం వైపు మొగ్గుచూపగానే ఆనాటి రాజకీయసాంస్కృతిక వాతావరణం కూడా వ్యావహారికవాదానికే సహాయపడ్డది. గ్రాంథికవ్యావహారిక వివాదాలు’ తిరుపతి వేంకటకవుల సాదుసరళసాహిత్యమూ మొదలైన అనేక సాహిత్యోద్యమాలకు తీరాంధ్రంలోనే బీజావాసనం జరిగింది; అక్కడే అవి విస్తరించాయి; అక్కడే భాషాభ్యుదయవాదం నిలదొక్కుకుంది. చివరికి జయించింది. మొదటి

తరంనుంచి ఈనాటివరకూ రచయితల్లో తీరాంధ్రవాస్తవ్యులే అధికసంఖ్యాకులు. ఆధునిక ప్రచార సాధనాలన్నీ అక్కడివారి చేతిలోనే ఉన్నాయి. ఇన్ని వసతులు సమకూడినందున తీరాంధ్రభాష (కోస్తా ప్రాంతీయ మాండలికం) నేటి ఆధునిక ప్రామాణిక భాషగా పరిణమించింది. పైన పేర్కొన్న చారిత్రక సంఘటనలే అందుకు ప్రధాన కారణం.

ఈ విషయాన్ని ప్రాచ్య పాశ్చాత్య భాషావేత్తలు ఏనాడో గుర్తించారు.

"It (Telugu) is spoken in its purity along the coast strip between Nellore and Vizagapatnam and in the four districts of the Madras Presidency included within these limits."

—K. Veeresalingam, Introduction to C. P. Brown's Telugu-English Dictionary, second revised edition, p. iv.

"The dialect spoken in the northern circars is usually considered the purest from of the language."

—Grierson and Sten Konow, Linguistic Survey of India, 4.577.

"The dialect spoken in the Krishna and Godavari districts, which is the purest and most largely used, has been taken as the standard."

—Arden in his Telugu Grammar, as quoted by G. V. Appa Row, Minute of Dissent, p. 43.

ఈ ప్రామాణికభాష ప్రాంతీయమాండలికమేగాని (regional dialect) వర్గమాండలికం (class dialect) కాదు. జువ్వాడి గౌతమరావు గారి భయానికి ఇక్కడ తావులేదు. ఇది చారిత్రక పరిణామం.

§ 6.9. ప్రాచీనకాలంనుంచి ఈనాటివరకూ భాషావికాసంలో వచ్చిన క్రమ పరిణామాలను శాస్త్ర సాహిత్యాధారాలతో నిరూపించి విశదీకరించాను. ఈ క్రమవికాసాన్ని భాషాచరిత్రనూ వ్యావహారికవాదం ప్రతిబింబించింది.

కాబట్టి అదే సమర్థనీయం. సంకుచిత భావాలను పరిహరించి భాషాశ్రేయస్సునూ దేశాభివృద్ధినీ గుర్తించి ఈ వాదాన్ని మరింత బలపరచటం మంచిది. శిష్ట భాషనుగాని, చివరకు పరమమూఢుడైన పల్లెటూరి వ్యక్తి మాట్లాడే స్థానిక మాండలికాన్ని గానీ పరిహసించటం తెలియనితనం. ఒకభాష ఆ భాషాభాషుల కన్నా గొప్పదీ కాదు, తక్కువదీ కాదు అని గుర్తిస్తేచాలు. ఈ చారిత్రక పరిణామం ఆభ్యుదయ హేతువే.

**"A language is no better and no worse than the men who speak it."**

—Lounsbury as quoted by G. V. Appo Rao, Minute of Dissent, p. 61.

## 7. ఉపయుక్త ప్రధాన గ్రంథాలు

### I తెలుగు

(చాలా పుస్తకాలకు వ్యాసంలోనే వివరణ లిచ్చాను)

అధర్వణుడు — అధర్వణకారికావళి (వికృతివివేకము,) రెండో కూర్పు, మద్రాసు 1955.

అన్నమాచార్యుడు-ఆధ్యాత్మ సంకీర్తనలు, శృంగారసంకీర్తనలు

అప్పకవి - అప్పకవీయము, మద్రాసు, 1951

అప్పారావు, గురజాడ - గ్రామ్యశబ్ద విచారణము, 1910

అప్పారావు, విస్సా - సంపా. క్షేత్రయ్య పదములు, 1950

ఉమాకాంతం, అక్కిరాజు - సంపా. పల్నాటిపీఠచరిత్ర, రెండో ముద్రణ, క. శ. 5040

కామేశ్వరరావు, దేకుమిళ్ళ-వాడుక భాష : రచనకి కొన్ని నియమాలు, 1938

కృష్ణమూర్తి, భద్రరాజు — మాండలికవృత్తి పదకోశం 1 : వ్యవసాయ పదాలు, 1962

కేతన - ఆంధ్రభాషాభూషణం (పద్యమూడివారి పీఠికతో), తెనాలి, 1953;

గోపాలకృష్ణయ్య, పద్యమూడి - ధ్వనిలిపిపరిణామం, లేక ప్రాచీన ష-జ్యయంలో వ్యావహారికభాష, పటమటలంక, 1956;

—వ్యావహారిక భాషా వ్యాకరణం, రాజమహేంద్రవరం, 1958

గోపాలకృష్ణారావు, కె.-తెలుగుపై ఉర్దూ పాఠశీకముల ప్రభావము, 1968

చిన్నయనూరి, పరవస్తు-బాలవ్యాకరణము -(దూసివారి వ్యాఖ్యతో), 1950

చిన సీతారామస్వామిశాస్త్రి పయుల - ఆంధ్రభాష, ఆం.సా.ప.వ., 1912

జోగి సోమయాజి, గంటి-ఆంధ్రభాషా వికాసము, 1948; 1968

ధర్మారావు, తాపీ-కొత్తపాళీ

నన్నయ (?) - ఆంధ్ర శబ్ద చింతామణి, మద్రాసు, 1956

నరసింహం, కూచి-గ్రాంథిక భాష-గ్రామ్యభాష. కాకినాడ, 1914

నాగభూషణం ఉండవల్లి-వ్యావహారిక భాషా సంప్రదాయ విమర్శనము, 1914

నారాయణరావు, చిలుకూరి-ఆంధ్ర భాషా చరిత్రము, 2 భాగాలు, 1937

పిచ్చయ్యశాస్త్రి, దీపాల-సంపా. చాటు పద్యరత్నాకరము, 1961

ప్రతాపరెడ్డి, సురవరం-ఆంధ్రుల సాంఘిక చరిత్ర; 1958

ప్రభాకరశాస్త్రి, వేటూరి-తెలుగు మెఱుగులు, 1948

-మీగడ తఱకలు



ముద్దు నరసింహనాయుడు, సామినేని-హితనూచని 1862

రమణారెడ్డి కె. వి.-మహాదయం, 1969

రాధాకృష్ణ, బూదరాజు-మాండలిక వృత్తిపదకోశం IV; వాస్తుపదజాలం. 1968

-ప్రాచీనాంధ్ర శాసనాలు, 1971

రామకృష్ణారావు, అబ్బూరి; వేంకటాచార్య, దివాకర్ల - నన్నయ పదప్రయోగ  
కోశము, 1960

లక్ష్మీనరసింహారావు, పానుగంటి - గ్రామ్యవాద విమర్శనము, తణుకు 1913;

- ప్రాచీనప్రవాసములు, రాజమహేంద్రవరము, 1918

విన్నోగదేవ్, విక్టోర్; దెషిరివ్, యూనస్.భాష, భాషాభివృద్ధి, 1967

వేంకటరత్నం, తెలికిచర్ల - వ్యాస సంగ్రహము, గుంటూరు, 1933

వేంకటరామమూర్తి, గిడుగు-ఆంధ్ర పండిత భిషక్కుల భాషాభివృద్ధి;

- గద్య చింతామణి - ప్రథమ భాగము;

- బాలకవి శరణము;

- వ్యాసావళి

వేంకటరావు, నిడదవోలు - ఆంధ్ర వచన వాఙ్మయము, మద్రాసు, 1954

వేంకటరాయశాస్త్రి వేదం - ఆంధ్ర భాషా సర్వస్వార్థనియమకలిపయములు,

- గ్రామ్యాదేశ నిరసనము

- వినంధి వివేకము

వేంకట సీతావతి, గిడుగు - సౌధు, 1913

వీరభద్రరావు, కొత్తవల్లి - తెలుగు పై ఇంగ్లీషు ప్రభావము

వీరాస్వామయ్య, ఏనుగుల - కాశీయాత్రా చరిత్ర, 1838

శేషగిరిశాస్త్రి, టి. ఎం.- అర్థానుసారతత్వము, 1892;

- ఆంధ్ర శబ్ద తత్వము (క్రియా ప్రకరణము), 1948

- సారస్వతవ్యాసములు, ఆం.ప్ర. సాహిత్య అకాడమి

సీతారామయ్య, కురుగంటి; హనుమంతరావు, పిల్లలమిట్టి - నవ్యాంధ్ర సాహిత్య  
వీరులు(నాలుగు భాగాలు)

సీతారామచార్యులు, బహుజనపల్లి - ప్రౌఢవ్యాకరణము. మద్రాసు, 1948

సుబ్బారావు, వావిలికొలను - ఆధునిక వచన రచనా విమర్శనము;

వ్యాసరచన; సులభవ్యాకరణము

సూర్యారావు, అవసరాల - సంపా. గురజాడ రచనలు

సోమశేఖరశర్మ, మల్లంపల్లి-ప్రాచీనాంధ్ర భాషా సర్వరూపము, RPS, 50-72

## II. ఇం గ్గీ షు

- Appa Rao, G.V.—The Minute of Dissent to the Report of the Telugu composition sub-committee, 1914
- Bloomfield, Leonard—Language, repr., London, 1955
- Butterworth, A. and Venugopaul Chetty, V.—A Collection of the Inscription's on copper-plates and stones in the Nellore District (నె.జ్ఞ.), 3 volumes, 1905
- Gleason, H.A.—An Introduction to Descriptive Linguistics, 1955
- Hockett, C.F.—A Course in Modern Linguistics, New York, 1958
- Hudson—Story of Renaissance
- Jespersen, Otto—Efficiency in Linguistic Change, repr. 2nd., 1949; Mankind, Nation and Individual from a linguistic point of view, Oslo, 1925; Language, its Nature, Origin and Development; The philosophy of Grammar, London, 1929.
- Krishnamurthi, Bh.—Telugu Verbal Bases, Berkeley, 1961
- Lakshmana Rao, K.—A Memorandum on Telugu Prose
- Lounsbury—The Standard of Usage
- Max Muller—Science of Language, 2 Volumes
- Ramamurti, G.V.—A Memorandum on Modern Telugu, 1913
- Ramayya, Jayanti—A Defence of Literary Telugu, 1913
- Sircar, D.C.—Select Inscriptions Bearing on Indian History and Civilisation, Calcutta, 1942
- Srinivasachar, P.—A Corpus of Inscriptions in the Telingana Districts of H.E.H. The Nizam's Dominions,, 1940
- Srinivasachar, P.T.—Life or Death — A Plea for Indian Vernaculars, 1911
- Suri Sastry, P.—ed., The Gramya Controversy, 1912
- Sweet, Henry—New English Grammar
- Arguments for and against Modern Telugu, Scape & Co., Cocanada, 1914
- Proceedings of the Legislative Council, Fort St. George Gazette, 5-5-1914.

# 8. అనుబంధం

## అక్షేపణలు - ప్రత్యుత్తరాలు

1. "శైలి=సమవధాన పూర్వికా ప్రవృత్తి: నడత, శీలము."

కాదని చెప్పలేదు. § 1.7 చూడండి.

2. "బాగుంది."

కాబోలు!

3. "అహమ్మద్ షా సురదాణ భూమిభృత్

అహమ్మద్ షా గుజరాత భూమిభృత్"

నేను ఒక్క ప్రయోగమే ఇచ్చాను. అయినా 'అహమ్మద్ షా' అనక పోతే ఛందోభంగం కాదా?

4. సప్తములు—ప్రకృతివద్భావము ఉందికదా?

చెఱకు=సరక శబ్దభవమనే వాదం వుంది. కరుంబునుంచే కానక్కర లేదు. చకారాది ప్రయోగం నన్నెచోడునిది ఉన్నట్టుంది."

§ 3.1లో ఈ చర్చ వచ్చింది. 'సప్తములైరి. వారు మరుద్గణంబు' అనే తిక్కనప్రయోగం చూపి ఉచ్చారణభేదనిరూపణకు యత్నిస్తానం లోని ప్రయోగమిచ్చాను. ఇక్కడ ప్రకృతివద్భావవిషయమే ప్రస్తావనకు రాలేదు. నేను చకారాదిప్రయోగమే ఇచ్చాను; శబ్ద వ్యుత్పత్తిని గురించిన చర్చ చేయనేలేదు. కాబట్టి భిన్నాభిప్రాయపరి శీలన అక్కడ అవసరం లేదేమో. వైయాకరణఖనూచి అహోబలుడి ప్రయోగాని కిచ్చిన విలువ కవిరాజు ప్రయోగాలకు ఇవ్వలేదు.

5. "సాహిత్యం ఉమ్మడి సొమ్ము. దానిలో చేరిన తర్వాత మాండలికాలకు మాండలికత్వంపోతుంది. మాండలికాలను వాడేదైర్యం మహాకవికి, మహాపండితునికి ఉంటుంది."

కాదనలేదు. అందుచేతనే § 3.41 లో మహాకవులు ప్రయోగించిన కొన్ని మాండలికపదాలు ఉదాహరించాను.

6. నన్నయ్య కాలానికి బ్రాహ్మణ్యార్థం తద్దినమనే అర్థంలో వుండా నిమిత్తతన మనేది వేరొక్కటే. మయిన పదం. బ్రాహ్మణ్యార్థ మనేది చాల ఇటీవలి అర్థం. మనకాలపు అర్థభేదంతో నన్నయ పదాలకు అర్థం చెప్పవచ్చా?"

§ 3.41 చూడండి. వరసగా పది పద్యాల్లో చూడుసార్లు నన్నయ ప్రయోగించిన శబ్దం 'బ్రాహ్మణార్థం.' మూడో ప్రయోగం (16-2-91) నేటి అర్థానికి సరిపోతున్నది. కానీ ఆ పదబంధానికి అనాడు ఆ అర్థం లేదంటే చేయగలిగింది లేదు. మహాకవి అర్థభేదం లేని మాటలను పునరుక్తం చేశాడనటం మంచిదా?

"పాలి ఎక్కడి భాష? అది పాటలీపుత్ర ప్రదేశమాత్ర నిష్ఠం కదా? అది గ్రాంథికమయిపోయి అశోకునిద్వారా దేశమంతా శాసనాలలో నిలవలేదా? జైనులది పాలికాదు. అవభంశం."

పాలి ఎక్కడిదో నేను చర్చించనేలేదు. అది నిలిచిందో లేదో ప్రస్తావించ లేదు. నాకు వచ్చిన ప్రశ్నకూ ఈ చర్చకూ సంబంధం లేదు. జైనులది అవభంశమనేది. మాత్రం నిజమే. § 4.3 చూడండి.

"ఇది నిజం కాకపోయినా, వ్యావహారికమనే పేరులో కోస్తావారు బ్రాహ్మణ భాషను వ్యాపింపజేస్తున్నారు. దేవాదేవేషు యద్దేవ వంటివి పూర్తిగా వైదిక బ్రాహ్మణ వ్యవహారంలోనివి. భాషాదృష్టితోగాని, అర్థదృష్టితోగాని ఎలాటి పరిణామానికి కట్టుబడనివి దేవాదేవేషు— తర్వాతి మాటలలో వచ్చే 'ధ్వం' శబ్దం కలహకారకుల సూచకంగా గ్రహించబడి, వైదికులు వినోదార్థం వాడింది."

§ 5.7 చూడండి. జువ్యాడి గౌతమరావుగారు వ్యావహారికం 'కృష్ణా జిల్లా బ్రాహ్మణభాష' అన్నారని పేర్కొన్నాను. ఇది నిజం కాదన్న నా వాదంతో అక్షేపకులు ఏకీభవిస్తూనే స్తావారంతా బ్రాహ్మణభాషాప్రచారం చేస్తున్నారంటున్నారు. ఎరిచిన ఉదాహరణలే గనక అందుకు నిదర్శనమైతే మొదటి పదాన్ని వైదికేతర బ్రాహ్మణులు వాడుతున్నట్లు రుజువులేదు. 'ఎద్దేవ' = వెక్కిరింత అనే అర్థంలో చాలా ప్రాంతాల్లో ఉంది. వాడుకలో ఉన్న ఒక్కొక్క పదాన్ని స్రవశల్యపరీక్ష చేస్తే ఎదో కులంతోనో ప్రాంతంతోనో కొన్ని మాటలు ఎక్కువ వాడుకలో ఉన్నట్లు తేలవచ్చు. ఒకవేళ 'యద్దేవ' లాంటి పదం కోస్తావారి వాడుకలోనే ఉందనుకున్నా, అది ఒక్కటే ఆ ప్రాంతీయభాషను బ్రాహ్మణీకరిస్తుందని చెప్పగలమా? ఆయా పదాలను వాడినంతమాత్రాన కులగోత్రాలు సమసిపోతాయా? తాపీవారు, నార్లవారు, మరెందరో ప్రముఖులు బ్రాహ్మణ భాషాప్రచారమా ఇంతకాలం చేశారు? ఇది ఎవరైనా నిరూపించగలరా? కోస్తావారి వాడుకలో బ్రాహ్మణేతర కులాలవారి వాడుకలో

ఉన్న తెలుగు మాటలు అసంఖ్యాకంగా లేవా? అసలు విడివిడి మాటలేనా భాషాస్వరూపం నిరూపించేది? ఏమిటో మరి:

9. “ప్రాచీన సంస్కృత పరిభాషాలక్షణాలు తెలుగులో పట్టించడానికి ప్రయత్నించిన పండితులలాగే నేటి భాషా శాస్త్రవేత్తలు ఆధునిక భాషా తత్వవేత్తలు పాశ్చాత్య శాస్త్ర పరిభాషను ఇరికించడానికి ప్రయత్నిస్తున్నారనుకున్నప్పుడు నాకు చాలా భయమౌతుంది.”

ఈ వ్యాకం § 6.2 కు ఎదురుగా రాశారు. § 6.1 చదివిన తరువాత రాసినట్లు కనిపించదు. ప్రాక్రృతిబీదృక్పథాలు రెంటినీ చేతనైనంతవరకు సమన్వయించాలనే ప్రయత్నించాను. అందువల్లనే ‘దాతు’వనేది యథార్థంగా భాషలోభాగంకాదనే మంజూషావాక్యాన్ని, బ్లూంఫీల్డ్ వాక్యాలను ఒకేచోట అనుసంధించాను. అత్యాధునిక కాలంలో సంస్కృతవ్యాకరణ భాషాతత్వపరిశీలనకు భాషా శాస్త్రజ్ఞుల పరిశోధనలకు ఎంత దగ్గర సంబంధముందో చదివిన వారికిగాని తెలియదు. ‘పరిభాష’ భాషాతత్వం మార్చదు; అది భాషాతత్వవిశదీకరణలో పనికివచ్చే ఉపకరణం మాత్రమే.

10. “సంస్కృతం ఒకప్పుడు మాండలికంగా నైనా వ్యవహృతమయి వుంటుందనేది నిశ్చయం. దానికి ఇటీవలి శాస్త్రజ్ఞుల వాదాలు చాలా తోడ్పడుతాయి.”

ఈ వాక్యాలు § 6.21కు ఎదురుగా రాశారు. సంస్కృతభాష పూర్వరూపవర రూపాల విషయం ప్రస్తావానికయినా రాలేదు. ప్రామాణికభాషాభేదాల విషయం మాత్రమే ప్రస్తావించటం జరిగింది. ఆక్షేపకులకు ఏ కారణం తోచిందో నాకు తెలీదు.

11. “సంస్కృత వ్యాకరణం ప్రమాణంగ గ్రహించడంవల్ల వారి ఆలోచనా దోరణి అలా వుంది. నేడు పాశ్చాత్యపరిభాషతో ఎన్ని ఆతార్కిక విషయాలు విలయతాండవం చేయడం లేదు?”

ఈ వాక్యాలు § 6.31 ని గురించి రాసినవి. నా వాదనతో ఏకీభవించారు. సంకోషం. పాశ్చాత్యపరిభాషలోని ఆతార్కికతా విషయం ఇక్కడ అప్రస్తుతమే గదా.

12. “అప్పటి వైయాకరణుల పద్ధతి వేరు. ఇప్పటి భాషాశాస్త్రజ్ఞుల దృష్టి వేరు. భాషలో ఏదీ అపరిగ్రహ్యం కాకపోయినా, దృక్పథభేదం వల్ల

మార్గమే మారుతుంది. అంతమాత్రాన ప్రాచీనులు తర్కదురులని, దేశవాళీపండితులని ఈనడించటం న్యాయమా?"

ఈ వాక్యాలను శ్రీ రీ.312 కు ఎదురుగా రాసినా అవి శ్రీ రీ.311 ను దీన్ని కలిపి కలగాపులగంచేసి రాసినవని నాబుద్ధికి తోస్తున్నది. ఎందుకంటే శ్రీ రీ.311లో ధ్వని లిపులకు భేదంలేదని భావించినవారి 'అతార్కికత'ను చర్చించాను. భాషలో ఇది తప్పు, అది ఒప్పనే గ్రాహ్యగ్రాహ్యనిర్ణయ విషయం పరిశీలించాను. ఒకవ్యక్తిగాని, విషయంగాని, వాదంగాని, ఒక విషయంలో అతార్కికం అంటే సర్వకాలసర్వావస్థల్లో అంతేనని ఎవరూ అనరు; నేను అనలేదు. బాలవ్యాకరణంలోని ఒకానొక విశేషం అతార్కికమన్నంత మాత్రాన ప్రాచీనులందరూ అతార్కికులన్నట్లు అర్థంకాదు. ఆ దృష్టినాకు ఉంటే పతంజలిని, మంజూషను, రాయుడుశాస్త్రిగారిని ప్రామాణికంగా ఉదాహరించేవాడిని కాను.

ఇంకో విషయం. పండితాదులను వర్గీకరించటం స్పష్టతదృష్ట్యా అవసర మయింది. పరంపరాగతమైన భావాలను అనుసరించిన వాళ్ళను సంప్రదాయ పండితు లన్నాను. మనదేశం వాళ్ళే అయినా పాశ్చాత్య సిద్ధాంతాలను ఆధునిక భావాలను అవలంబించేవాళ్ళనుంచి వైచారిని వృథాకర్పించటానికి ఇది అవసర మయింది. స్వదేశీయ విదేశీయ పండితుల భావాలు భిన్నంగా ఉన్నప్పుడు, దేశవాళీ విలాయితీపండితులని వేరుగా చెప్పవలసి వచ్చింది. స్వదేశ విద్వాంసులను ప్రత్యేకించి ఈనడించలేదు; 'దేశభాషలందుఁ దెనుఁగు లెన్న' అన్నవాడు ఎంతఅమాయకుడో ప్రపంచభాషలన్నీ డచ్చిభాషనుంచీ పుట్టి యన్నవాడుకూడా అంతే. ప్రత్యేక విషయాలనుగురించి చెప్పిన మాటలను సామాన్యీకరణాలుగా, సామాన్యీకరించి చెప్పిన మాటలను ప్రత్యేకీకరణాలుగా భావించటం తగదు.

13. "దేనివల్ల జరుగుతుంది? లింగ్విస్టిక్స్ వల్ల, రచనకంటే రచనను రాచి రంపాలపెట్టే శాస్త్రజ్ఞమృన్మయవల్ల జరుగుతుందా? ఇక్కడ ప్రజాస్వామ్యమా?"

దేనివల్ల జరుగుతుందో విభిన్న విద్వాంసుల అభిప్రాయాలనుచర్చించిన శ్రీ రీ.313 చదివితే తెలుస్తుంది. 'లింగ్విస్టిక్స్ వల్ల' జరుగుతుందని నే ననలేదు. నిజానికి శాస్త్రాలవల్ల జరగదని భాషాసహజస్వభావంవల్లనే జరుగుతుందని పరిశీలనవల్ల తెలుసుకోవచ్చు.

14. "చట్టాలకన్నా వ్యాకరణం స్థిరం. చట్టాలను పదిమంది వోటుతో మార్పుకోవచ్చు. కాని, వ్యాకరణం ఒకరితో మారేదికాదు."

నిజమే మరి. 'ఒకరితో' మారని వ్యాకరణం కూడా 'పదిమంది' వోటుతో మారుతుందిగదా.

15. "ఇప్పటి లింగ్విస్టిక్కులకు కూడా ఇది వర్తిస్తుంది. తిరోగామి-తిర్యక్ అంటే అడ్డంకాని, వెనక్కు కాదు."

'లింగ్విస్టిక్కులు' కాదు బాబూ, లింగ్విస్టులు: 'తిరోగామి' శబ్దాన్ని 'పురోగామి' సామ్యంమీద రూఢిమీద ఆధారపడి నేను వాడినట్లే, మీరూ పొరపాటు పడ్డారు.

16. "ఏమిటి సార్ ఇది?"

ఇది ఆధునిక యూరపియన్ భాషల సంప్రదాయవ్యాకరణాల సంగతి లెండి. మనం వాటికి దూరంగా వున్నాం. భయంలేదు.

17. "ఇవన్నీ ఉచ్చారణకు, లిపికి సంబంధం చాల తక్కువగా ఉన్న పాశ్చాత్యుడి భాషలకు వట్టిన దుర్గతులు. ప్రపంచభాషలు కన్ను తెరవకముందే వర్ణమాలను నిర్దుష్టంగా చేసుకొన్న సంస్కృతంలో ఇలాటి భాధలేదు."

§ 6.51 లో ఇంగ్లీషు స్పెలింగుల సంగతి ప్రస్తావించగా దానికిది వ్యాఖ్యగా రాసినట్లుంది. భాష కొక ప్రత్యేక క్షేత్ర ముందని కొన్ని భాషల విషయం చెప్పేను. ధ్వనిలిపులకు పూర్తి సంబంధమున్న భాషలే లేవు—బహుకాలం సారస్వత భాషలుగా ఉన్న వాటిలో. కాకపోతే ఇంగ్లీషులో ఈభాధ అధికం. సంస్కృతంలోని అనుస్వారం ఎన్ని రకాల ఉచ్చారణలకు ఏకైక సంకేతమో గమనిస్తే ఇది తెలుస్తుంది. తెలుగులో పై ఆక్షేపకులే 'వాసిన' మొదలుగా రాస్తున్నారు గదా (20 చూడండి); అలాగే ఉచ్చరిస్తున్నారా? అయితే సంస్కృతంలోని క్షేత్రం మరోరకం: దశలకారాలతో, ఆత్మనే పరస్మైపదులతో, ఏకద్విబహువచనాలతో. సంస్కృతక్రియారూపజ్ఞానం చాలా క్లిష్టమయిందే.

18. "మనవాదం అహంకారంతో ఉండరాదు. పాణిని నిమిషాన (?) సూత్రీ కరణ పద్ధతి ప్రతిభ ఇప్పటి వారికుందా?"

ఈ వాక్యాలు టి. 6.51 మీది విమర్శ. టి. 6.52 చూస్తే దానికి సమాధానం లభిస్తుంది. అక్కడ వతంజలిని పూజిస్తూ ఆయన సిద్ధాంతాలను పాటించటం లేదన్నాను. అలాగే పాణినిమార్గంలో రాసిందే వ్యాకరణమై తక్కినవి కావనటం తప్పని ముందు ప్రకరణంలో రాశాను. దానిమీద ఈ అధిక్షేపణ. పాణినిమీద ఏ భాషాశాస్త్రజ్ఞుడికీ అగౌరవం లేదు. ఆయన వ్యాకరణం "monument of human intelligence" అన్నాడు బ్లూంఫీల్డ్. అంత మాత్రాన ఆయన సంస్కృతభాషకు రాసిన వ్యాకరణం పద్ధతిలో ఇతర భాషలకు వ్యాకరణాలు రాయాలనక తప్పదా? సెపోలియన్ మహావీరుడంటే ఇతరులు కారనిగాని, ఆయన ఏ పొరపాటూ చేయలేదనిగాని, ఆయన అపజయం ఎరగడనిగాని చెప్పాలా? పాణిని ప్రతిభావుత్పత్తులను నేను ప్రశ్నించలేదు. ఆ పాటి శక్తిలేనివాళ్ళు ఆయన్ను అనుసరించి తాము హేళనపాత్రలై తమ ఆదర్శపురుషుణ్ణి కూడా అపహాస్యంపాలు చేస్తున్నారంటాను - సెపోలియన్ లాగా ఉండాలని రాస్కోల్నికోవ్ చెడిపోయినట్లు.

19. "ఎంత అహంకారం సార్ మీరు ఎవరో చెప్పిన ఆధునిక భాషా శాస్త్రంలో వేలు పెట్టినంత మాత్రాన, మౌలిక విషయాలు తీసిన ఒక మహావిద్వాంసుణ్ణి అతడు పొరబాటు చేసినా ఇలా అనడం, సర్వజ్ఞమృత్యుత్వం తగునా? ఇది అకస్మాత్తుగా, మౌలికంగా జరిగిందా? ఎన్ని శతాబ్దాల పరిణామాలవల్ల కలిగిన జ్ఞానం! స్వకుచన (?) మర్దనం విశేషం. శాసన పదాలకు అర్థం తెలియదు కదా! శాసన భాషకు వ్యాకరణం ఏమిటో?"

ఈ వాక్యాలు టి. 6.51 కు ఎదురుగా రాసినవి. వీటిలో మొదటిది చిలుకూరివారి 'ఆంధ్ర భాషా చరిత్ర'లో సైద్ధాంతిక దోషాలున్నవన్నందుకు ఆక్షేపకుల ప్రతి దూషణ. నిజమే టి. 6.1 లో స్వతంత్ర శబ్దాలుగా ఉన్న సంస్కృత దాతువులనుంచి తెలుగు మాటలు ఏర్పడ్డాయన్న చిలుకూరివారి వాదం అటు 'ప్రకృతి ప్రత్యయ విభాగ' కేవలం కాల్పనికొ' అన్న మంజుషా వాక్యానికి, ఇటు బ్లూంఫీల్డ్ వంటి భాషాశాస్త్రజ్ఞుల దృక్పథానికి విరుద్ధమన్నాను. అనకూడదా? ఈ ప్రస్తావన వచ్చినచోట సంస్కృత పరిభాషను మన పండితుల లాగా నేను పాశ్చాత్య పరిభాషను 'ఇరికించే' ప్రయత్నం చేస్తున్నానని అధిక్షేపణ చేశారేగాని (9 కింద చూడండి), నా వాదనను విఘ్నరించలేదు. మంజుషా ఇచ్చింది పాశ్చాత్య పరిభాష కాదు గదా :



రెండో వాక్యం 'Telugu Verbal Bases' ప్రామాణిక గ్రంథ మన్నప్పుడు ఆ గ్రంథకర్తకు 'శతాబ్దాల పరిణామంవల్ల' (—నుంచి కాదు) 'జ్ఞానం' కలిగిందన్నారు :

మూడోది మరి ఇద్దరిలాగా నేను కూడా శాసనాంధ్రభాషకు చారిత్రక వ్యాకరణం రాశానని చెప్పకున్నందుకు వారన్నమాట. రాసిన మాట వాస్తవం. అది ఆంధ్ర విశ్వకళాపరిషద్గ్రంథాలయంలో దొరుకుతుంది. దాని సంక్షిప్త రూపం శాసనపాఠాలతో పదవ్యుత్పత్తులతోసహా లోకానికి దొరుకుతుంది—“ప్రాచీనాంధ్ర శాసనాలు” అనే పేరుతో అచ్చయింది. శాసనభాషకు వ్యాకరణం ఏమిటన్నవారు అసలు భాషకు వ్యాకరణ మేమిటో నెలవిస్తే బాగుండేది. నా గ్రంథం మహత్తరమని నే నెక్కడా చెప్పకో లేదు. కాని రాశానని కూడా చెప్పకోకూడదా?

20. “మీ వ్యాకరణాలు చదవను సార్. మీకు శాసన పదాల అర్థాలు తెలీదు. వ్యాకరణం వ్రాస్తారు. భారతంలో పద్యానికి అర్థం చెప్పలేరు. బాషా శాస్త్రం వ్రాస్తారు. ఒక పదం అర్థం చెప్పరు. సమాన భాషల పదాలు చెబుతారు. పాణిని, చిన్నయ సూరిని ఆశేపించే మీ పాండిత్యం ఇది.” ఈ అనర్హతలు యి 6.64 కు ఎదురుగా వాక్య రూపంలో ఉన్నాయి. చదవక పోతేనే మంచిది. మాటుగా విమర్శించవచ్చు. నా పాండిత్య విషయం ఇక్కడ చర్చనీయాంశం కాదనుకుంటాను.... 'సమానభాష' లంటే ఏమిటో విమర్శక హృదయం తెలుసుకోవాలి. అన్ని భాషలూ, అన్ని భాషాభేదాలూ సమానమైనవే. బహుశా 'సోదర భాష'లని, 'సజా తీయ పదా'లని వారి భావమై వుంటుంది. ఈ ప్రస్తావనే ఇక్కడ అప్రస్తుతం. పాణినిని అధిశేపించిన విషయాలు ఈ వ్యాసంలో లేవు. చిన్నయను ఈ ప్రకరణంలోనే ఆశేపించామ, సోదాహరణంగా. వీరు అక్కడ ప్రతి విమర్శనలేమీ రాయలేదెందుకో :

21. “ఆరుద్ర కవి కుమారుడు : ఈయన పండిత, పరిశోధక వృద్ధుడు :” ఈ ఆశ్చర్యం యి 6.74 లో 'భాషాస్వరూప, స్వభావాలను నిర్ణయించేది ఆ భాషను మాట్లాడే ప్రజాసామాన్యమే గాని కవికా'దంటూ 'చెరిపించు. పెరిపించు' వంటి రూపాలను ఒక కవి కుమారుడు వాడినా లోకం ఆదరించి వాడటం లేదన్నప్పుడు పుట్టింది. ఆ మాటలు వాడే నాటికి ఆరుద్ర కవి కుమారుడే. ఆయన 'పండితపరిశోధకవృద్ధు'డయిన తర్వాత అలాంటి విశ్కంభులత వర్జించాడు. కాక అన్నీ తెలిసి వాడిన మాటలు లోకనిరాదరణ పాలైనవంటే గౌరవాధిక్యం వస్తుందా?